
कुरपणी 


कुरपण्यांतली परमळीत कथा - फुलां 


विन्सी क्वाद्रूश हे नांव कोंकणी वाचकांक खूब संवकळीचें . चडशे जाण ताका वळखतात 
स्तंभलेखक म्हूण . दिसाळ्यांनी आपणाल्या स्तंभांवरवी दिसपट्टे जिणेंतल्या विंगड विंगड प्रस्नांचेर 
प्रखर उजवाडाचो झोत घालपी एक युवा लेखक म्हूण हावूय ताका वळखतां . विन्सी कथाय बरयता . 
पूण जोवेर एखादरो लेखक आपणाल्या साहित्य प्रकारांत आपणाखातीर एक सुवात निर्मण करिना 
तोमेरेन ताका कथालेखक वा कवी म्हणप समा जायना . पूण आयज विन्सी आपणालो दुसरो कथां 
झेलो घेवन आमचे मुखार येता . आतां ताका कोंकणी कथालेखकाचो पाट फावो जाता . आयज ताका 
कथालेखनांतलो सहकारी म्हूण वेंगायतना म्हाका भोव खोस भोगता . 

ह्या झेल्यांतल्या कथांनी विशयांची विविधताय आसा ती नदरेंत भरपासारकी . चडशे विशय 
समाजीक आशयाचे . लेखकांनी समाजीक बांदीलकी ह्या कथांतल्यान स्पश्ट जाता . समाजांतल्यो 
अनिश्ट परंपरा , बायलांचेर जावपी अन्याय आनी अत्याचार , सोऱ्याचे दुशपरिणाम , राजकारणातले 
सुवार्थी फुडारी , अशे अनेक विशय ताणे बेस बरे हातळ्यात , कथालेखनाचे तंत्र विन्सीक बरें 
होलमला . तरिकूय काय विशयच अशे आसतात तांचेर बरयिल्ल्यो कथा प्रचारात्मक दिसतात . 
आकाशवाणी केन्नाय एखादया विशयाचेर कथा मागयतात . देखीक संतती नियमनाचेर . अशो 
' पाडिल्ल्यो ' कथा मागीर धाडावन पिकयिल्ल्या पणसावरी लागतात . 

' आस्त ' ही कथा बरयल्या बरी . वाचनीय जाल्या . पूण तिका प्रचाराचो वास आसा . सोऱ्याचे 
दुश्परिणाम दाखोवपी ' खुशालकाय ' ही कथाय अशीच प्रचारात्मक दिसता . पूण ताका लागून तिचे 
वाचनियतेचेर परिणाम जायना . विन्सी कथानकांत खूब रंग भरता जाल्ल्यान कथा सोंपसर वाचप्यांचे 
मन खिळावन दवरता . 

' कुरपण्यांत ' ल्यो कांय कथा भोव सुंदर आसात . ' योगायोग ' ही कथा यशवंत चित्तालाचे 
गाजिल्ले कन्नड कथेची याद करून दिता . हे कथेविशीं मुजरत एक गजाल नमूद करचीशी दिसता . हिंदू 
समाजांतल्या एका घराब्याचेर बरयिल्ली ही कथा एका किरिस्तांव लेखकान बरयल्या अशें दिसना . 
तातूंत सहजताय आसा आनी वास्तवाक धरून आसा . सपसप अशें घडना . हिंदू लेखक जेन्नां 
किरिस्तांवाले जिणेचेर बरयता वा किरिस्तांव हिंदूले तेन्ना त्या लिखाणाक एक तरेचे एकलापण 
येता . अर्थात हाका आडवाद आसता . लेखकाले परिक्वतेचेरुच तें आदारून आसा . किरिस्तांवांमदीं 
फेलिस्यु कार्दोझ आनी ओलिविन्यू गोमिश हांचे सारक्या लेखकांनी हे प्रयोग केल्यात आनी जैतवंत 
थारल्यात . विन्सीची तोखणाय इतलेचखातीर की ताणें पयल्याच धपक्याक ही परिक्वताय दाखयल्या . 


कुरपणो 


' आडाणीप 


तेचबराबर विन्सीन किरिस्तांव समाजजिणेचेर ज्यो कथा बरयल्यात त्या कथांनी संवाद प्रम 
भाशेत दवरिल्ल्यान कथेचे व्हावतेक बादा येता . ' आस्त ' कथेतलो आंतोन म्हणटा ' ' पूण दोत 
आमकां जाण्टेपणार पळोवपाक आदार जाय न्ही ? चलयो आपल्या घोवागेर वतल्यो ... 
कथेतली पेद्रूची माय उलयतना ‘ आमचे आडाण्याचे एक फावट कोणाचेर विस्वास बसलो तो का 
जालो ' ' अशें सांगता . हे संवाद मनाक पुटवनात . 

जीवनमुल्यांची राखण करपी ह्या लेखकाच्यो चडशो कथा मनीसपण , त्याग , भगसणी अ 
मुल्यांचेर आधारीत आसात . ' सत ' ही कथा कुवेतांत नोकरे निमतान गेल्ल्या दोगां गोंयकारां 
आदारल्या . एक आपणाल्या इश्टाखातीर कितलोय त्याग करपी आनी दुसरो पोकळ काना 
दुबावी आनी दुसऱ्यांचे सांगणेन चलपी . ही कथा त्यागाचे मोल करपाची शिकवण दिता . कुरपण्यांत 
आनेक बरी कथा म्हळ्यार ‘ पश्चताप ' . राजकी पक्षांत रावन निसुवार्थीपणान वावुरपी मनश 
राजकारणी सुवार्थी फुडारी कशे पिडापिड भोगयतात तें दाखयला . पूण आकांताच्या वेळार निसुव 
मनीसच जेन्ना आदाराक पावता तेन्ना सुवार्थी मनशाक पश्चताप जाता अशी ही कथा . ह्यो द 
कथा जिवितांत आदर्शवाद आसचो अशें निश्ठून सांगपी . वास्तवांत जो कोण पातकांचो १ 
आसता तो खरेपणांत पस्तावत व्हय ? हाचोय विचार लेखकान करचो . 

' एक पर्व सोपलें ' हीय एक सुंदर कथा , प्रामाणीकपणान काम करपी स्वाभिमानी मनशांक गू 
दादा लोक कशेतरेन सतयतात आनी सामान्यतायेन लोक तांचेआड उलोवपाक भियेतात हे 
सुंदर रितीन मांडला . पूण जेन्ना गुंडागिरीक विटिल्लो आख्खो गांव जेन्ना एक जालो तेन्ना त्या गुंड 
' पिसाविल्ल्या सुण्यांक चेंचायतात तेपरी चंचायले ' अशी ही कथा . गांव जर एकवटान वावुर 
जाल्यार नवें पर्व उदेवं येता असो संदेश ही कथा दिता . 

' काजाराची साऊद ' ही एक वेगळे तरेची कथा . काजाराचो हॉल लोकांनी भरला आनी गांव 
एक वावुरपी ‘ साऊद ' करता . हे साऊदीचे भाशण हीच ही कथा . विधवेकडेन काजार जावपी ए 
व्हड काळजाच्या मनशाची . ' परंपरा ' हीय एक तरणे विधवेची कथा . घोव अपघातांत मेला . 
इंतेराक भायर सरल्यात आनी विधवेची आवय बापूय ‘ घोवाचे मडे मातयेक लागचें पयलीं बाय 
घोवाचें घर सोडून कुळारा वचपाची परंपरा आसा ' अशें सांगून तिका बळयां ओडून व्हरूंक सोदत 
तेन्ना देर तांकां आडायता आनी आपूण घोव जावन तिचो सांबाळ करतलों अशी भास दिता . पर 
आड ही कथा आसली तरी तातूंत सुमाराभायर नाट्य आयला . अशें आसलें तरी गोंयच्या किरिस्त 
समाजामदी आशिल्ल्या अनेक भावार्ताचेर आनी अंधश्रध्देचेर विन्सील्यो ह्यो कथा बेस बरो उज 
घालतात . 

ह्या चडशा कथांतल्यान लेखकाचें देवभावार्तीपण स्पश्टपणान जाणवता . देवधर्म , तत्व 
मुल्यां , हांचो सांगोड बांदून तो कथानकप्रधान कथा रचता . कथानकाचेर चड भर आशिल्ल्यान व 
आनी काणी हांचे शिमेर विन्सीली कथा उबी रावता . लघुता वा मोटवेंपण हे आधुनीक क 


ल 


कुरपर्ण 


वाशेलेपण . हे कसवटेर तर विन्सी थीर उबो रावता . मोजक्या उतरांनी खूब सांगपाची शैली ताचेकडेन 
आसा . भाशा समृध्द आसा . गोंयच्या हिंदू - किरिस्ताव समाजांच्या अंतर्मनांत रिगपाची कुवत ताचेकडेन 
सा . कुरपण्यांतल्यो कथा वाचून आमची भूक चाळवल्या आनीक सुंदर कथा ताच्या हातसून 
रोवन जातल्यो आनी तिसरो झेलो बेगसारच उजवाडाक येतलो म्हूण वाट पळयता ... 

दामोदर मावजो 

माजोड़ें गोंय . 
ता : 26-12-2006 

आस्त 


आंतोन दोतोराक घेवन भितर सरलो . हरशी दोतोर चडसो आतां कोणागेर 
विजिटाक वचना . ताची सरकारी हॉस्पिटलांत नोकरी पक्की जाल्ल्यान तो चडूच 
व्यस्त आसतालो . देखून तो भायर सरून लोकांक तपासपाक वचूंक शकनासलो . 
आंतोन ताच्या वाड्यावयलो म्हूण हॉस्पिटलांतल्यान भायर सरिल्लो . आपली नोकरी 
म्हळ्यार तो आपल्या दुयेंतीपासत कर्तव्य समजतालो . आनी दोतोरकी म्हळ्यार 
फक्त पयशे जोडपाचे साधन न्हय पूण भक्ती मानतालो . तांकां भलायकेखातीर सल्लो 
दिवप हो आपणालो धर्म मानतालो . 

रोजी , आंतोनीली बायल अजून बेशुध्द आसलें . बेशुध्द म्हणल्यार उलट्यो 
येवन येवन तें सामकें जार जाल्लें . दोतोराक हाडूंक वता तेन्ना आंतोनीन शेजारच्या 
मारीक ताच्या फुड्यान रावपाक हाडिल्लें . 

' ' उदक तापोवंक दवरतां बाब हां " म्हणत मारी कुजनांत गेले . वचचे 
पयली रोजीचें पागरूण सारकें करपाक ते विसरले ना . 

' सकाळच्यान उलट्यो काडीत आसा दोतोरबाब . बसपाक जायना ताच्यान . 
ना जाल्यार ताकाच हॉस्पिटलांत हाडटासलों . ' ' दोतोराचे बॅग मेजार दवरीत दोतोराक 
आपणे हॉस्पिटलांत सांगिल्ले गजालीची याद करून दिली . लागीच आशिल्ले कदेल 
ओडलें आनी दोतोराक बसपाक दिले . 

" कितें जाता गो ... ' ' दोतोरान बसतां बसतां रोजीक विचारले . ताणे फक्त 
' हंऽऽ ' केलें . तें कांयच उलयलें ना . दोतोरान मेजावयलें बॅग काडून रोजी न्हिदून 
आशिल्ले खाटीर दवरले . मारी देराच्या आडसाक रावन दोतोराक उदकाची गरज 
आसा काय म्हण पळयतालें . 

दोतोरान आपलो स्टॅटस्कोप काडलो आनी रोजीक तपासपाक सुरवात 
केली . हो दोतोर स्त्रीरोग तज्ञ आशिल्ल्यान ताका रोकडेंच समजलें रोजीक कसलें 
दुयेंस जाला तें 

' " तें आवयपणाच्या भेसार आसा मरे . ' ' दोतोरान म्हळे . 

" हां , कितें म्हळें दोतोर ! ' ' आंतोन अजाप जालो . ' निमाणे चेडूं जावन स 
म्हयने वचूंक नात आनी रोकडेंच ... 

' भुरगी कितली रे तुका आंतोन ? ' ' दोतोराच्या प्रस्नान तो आपल्या 
1 

कुचपणी 


इतल्या भुरग्यांक पोसपाच 


विचारांतल्यान भायर आयलो . 

" ती ... तीन दोतोर .... तिगांय चेडवां ... आंतोन गडबडलो 
' हां , कितें ..... ? ' ' 
' जांव , हे फावट तरी चेडो जाल्यार पुरो . ' ' 

आंतोनीन आपल्या विचारांतच खुशालकाय उक्तावपाचो यत्न केलो . दोतोरा 
ताची तिडक आयली . 

' तीन चेडवां आनीक तुका चेडो जाय ? 
कुवत आसा मरे तुका ? 

? " 

' आमगेर चेडो ना न्हय दोतोर ! चेडो म्हळ्यार घराचो दिवो . ' ' आंतोनी 
माथें खरपीत म्हळे . 

' चेडो जाय मेरेन आनीक कितली भुरगीं जल्माक हाडटलो ? दोन भुरग्यांवय 
आनीक भुरगी आसची न्हय म्हण सरकार सदां उठून बोवाळ मारता ते अजू 
आयकूक ना रे तुवें ? ' ' दोतोरान ताच्या नेणारपणाचेर उजवाड घालपाचो यत्न केले 

" पूण दोतोर आमकां पूत .... 
' आनी तुमगेर चेडो जालोच ना जाल्यार .... 

दोतोरान एक सिरीज भरतां भरतां आंतोनीक थोमणो मारलो . आंतोन 
घुस्पलो . चितूंक पडलो . तेन्नाच मारीन उदक हाडून मेजार दवरलें . 

" इतलें गरम उदक नाका . आतां सिरीज धुवन परतून वापरपाचो का 
सोपलो . इंजेक्शन मारून जालें म्हणटकच सूय आनी सिरीज दोनूय भायर उडयतात 
इंजेक्शन करताासतना सदांच असली डिस्पोजेबल सिरीज वापरपाक लायात . 

" आनी वापरलेलेच परतें वापरल्यार तांकां कोण पळोवंक वयता ? ' ' मारीन 
सहज दुबाव उक्तायलो . 

" ते खातीर दोतोरान इंजेक्शन बरोवन दिले जाल्यार फार्मासिंतल्या इंजेक्शन 
बराबर असली सिरिंजां घेवंची . ' ' हया गजालींत आसतना दोतोरान रोजीक केन्न 
इंजेक्शन तोपलें तें ताका कळळे लेगीत ना . 

" आतां हे घे आनी मात्शे भायर उडय . पूण भुरग्यांच्या हातांत पडूंक 
दिनाका . ' ' दोतोरान काळजी दाखयली . मारी सिरीज आनी उदक घेवन भितर गेले 
आनी रोकडेंच परत आयलें . तेन्ना ताच्या हातांत ल्हानशें तोस्त आसलें . दोतोरान 
हात धुले आनी हात पुसले . ताची नदर ओगीच भायलेवटेन गेली . 

आंतोन ...... ' आंतोनीक लागी आपयत दोतोरान रस्त्यावटेन बोट करून 
सांगलें . 

" हो तो पळय , सोरो पिवन लकत लकत वता . ताका वळखता तूं ? त्य 
2 

ड्यावयलो रुजार तो . आमच्या हॉस्पिटलांत येता तो आपले बायलेक घेवन . 
का भुरगी कितली ती जाणां तूं ? ' ' दोतोर परत कदेलार बसतना उलयलो . 

' ना दोतोर ..... ' ' आंतोनान बाबडो जावन जाप दिली . 

' ' स जाण चेडे . तुजेभाशेन ताचे विचार आसले . फरक इतलोच तो चेडूं 
य म्हण चेडवाक आशेवत रावन स चेडे जाले , जाल्यार तूं चेडो जाय म्हण 
मथ्या भुरग्याक जल्माक हाडूंक वता . रुजारीक हांवें जायते फावट समजायल्लो . 
| तो समजुपाक तयार नासलो . तिसऱ्या भुरग्यावेळार ताका स्पश्ट सांगिल्लें , एक 
स बायलेची भलायकी इबाडटली . तरी ताणें आयकलें ना . चेडू जाय , चेडू जाय , 
रून स चेडे जातगीर चेडू खंय जालें ? सव्या चेड्यावेळार ताची बायल मरतां मरतां 
चली . दोतोरांनी लेगीत तिची आस्त सोडिल्ली . देवादयेन आनी घडये भुरग्यांच्या 
एचुऱ्यांनी ती वांचली . आतां कसलेच काम जायना तिच्यान . रुजार पिकासावांनी 
रो पिता आनी असोच जगार भोंवता . पोटापाण्याचे कशें जाता देवूच जाणां . ' 
तोरान आपलो अणभव सांगलो . 

' ' पूण दोतोर , हे पार्थ येतात ते थांबोवपाचे जायते उपाय आसात म्हण 
गयकूक येता . आमच्या असल्या आडाण्याक ते कित्याक मेळनात ? ' ' मारीन 
सुकताय दाखयली . 

' तुमच्या नेणारपणाचेर उजवाड घालपाक आमकां खोस जाता . पूण तुमी 
IT उजवाडाची आस्त दवरनांत . आमच्याच हॉस्पिटलांत केन्ना केन्ना लोक 
गरणाखातीर कार्यावळी जातात . तांकां तुमी केन्ना हाजरी लायतात ? उल्टे सांगतात , 
य गेल्यार आमकां दोन पयशे मेळटात ? ' सगलेच पयशांखातीर घडना . मनशाचें 
न्यान उजवाडप हेच सगल्यापरस व्हडले पयशे . म्हाका पयशे करपाचे आसल्यार 
राकडेन कोंसुलदाद घालून पयशे जायनात ? कितले रोगी सांगतात आनी विचारतात 
व घराकडेन कित्याक तपाशिना ? हांवें जर घराकडेन तपासपाक सुरवात केली 
आल्यार म्हाका पयशे मेळटले पूग ते कोणाले ? तुमच्या सारक्या मनशाले जांकां 
राकडेन जेवणाक पयशे कमी पडटात तांचे . देखूनच हांव सरकारी हॉस्पिटलांत 
वून गरिबांक , दुबळ्यांक जाता तितलो आदार दिवंक सोदतां . ' ' 

' ' आमचें जाल्यार कशें जातलें तें देवूच जाणां . ' ' मात्सो आदार आयिल्ले 
जी उलयलें . 

' ' बायेक मात्शें हाड गो मारी , इल्लें दूद दितां ' ' तेन्नाच रडपाक सुरवात 
ल्ल्या आंतोनील्या भुरग्याक आवयची याद आयली . मारीन ताका काडून रोजीकडेन 
लें . 
" त्या रुजारीची आतां परिस्थिती जाणां तूं ? तो सोरो पिवन बेजासावां 

काडटा , चेडूं जावंक जाय म्हण न्हय , बगर भुरग्यांचे येवजून . तांचे कपडे , जेवण , हे 
घरांतले वेळावेळार जावंक नाका ? भुरगीं ती . तांकां समजता वेळ काळ ? भूब 
लागली मागले जेवण , न्हाली धुलीं मागले कपडे ..... ' ' दोतोरान अर्थीक अडचणीच 
समजणी दिवपाच्या हेतान रुजारीची परिस्थिती परतून मुखार हाडली . 

' ' पूण दोतोर ..... ' ' आंतोनीन एक उतर उलोवपाचे धाडस केलें . 
मेळतात दिसाक देडशे ते दोनशी रुपया . तातूंत हांव सगलें करुंक शकता . ह्य 
शिवाय भुरग्यांक शिकपाक पुस्तकां , कपडे , सगले सरकार दिता न्हय गरिबांव 
म्हण ! ' ' 

" अब्बा , बरो मरे तूं ! सरकारी सवलत्यो आसात म्हण भुरग्यांक जल्माव 
घालीत रावतलो ? कपडे आनी पुस्तकांशिवाय आनीक कांयच देसपेस आसना ? 
आनी तुजे म्हायतीखातीर सांगतां , सरकारी सवलत फक्त दोन भुरग्यां मेरेन मर्यादीत 
आसता . हेरांचे कोण चित्तलो ? तुजे बरोबर खोऱ्याक व्हरतलो तांकां शिकप 
दिनासतना ? ' ' दोतोरान गंभिरतायेन प्रस्न केलो . 

' ' पूण दोतोर आमकां जाण्टेपणार पळोवपाक आदार जाय न्ही ? चलय 
आपल्या घोवागेर वतल्यो . मागीर आमकां कोण पळयतलो ? ' ' आंतोन आपल्य 
मनांतलें उलयलो . 

' ' तुमचें गिन्यान बऱ्याच अंधविस्वासान भरिलें आसा . एक वटेन तुमचे 
चुरचुरे दिसतात जाल्यार दुसरे वटेन तिडक मारता . जाण्टेपणार तुजो चेडो तुमक 
पळयतलो म्हणपाची कोण खात्री दिवंक शकता ? 

दोतोराचे उलोवणे सोपचंच आसलें . आंतोनील्या शेजारच्या घरांतल्यान 
ल्यान आवाज आयकूक आयलो . 

' चलात , वचात हांगासरल्यान . एक काम जायना . घरांत बसून आसतात 
तुमकां सुशेगाद बसोवन जेवोवपाची ? " 

' ' पूण बाबा , आमच्या जाण्ट्यापणांत आमचेकडेन काम करूंक जावं 
नाका ? ' ' 

' जीव दियात खंयतरी . रात दीस आमकां खातात . ' ' 

' आमकां धांवडाय नाका रे बाबा . तुजे शिवाय आमचो कोण आसा 
आनीक ... ? तूं तरी सांग म्हजे सुनये ... 

' 
" वचात खंयतरी भीक मागूक . पयशे कितें झाडाक लागतात ते ? कसले 
तरी काम केल्यारुच हांगां जेवण मेळटलें आनी म्हजी बायल तुमचें किरयाद न्हय 
तुमकां सुशेगाद दवरून वाडूंक . 
" हें तूं आयकता आंतोन ? पळय तुज्या शेजाराकच कितें घडटा तें . तुमच्य 

ळ्यांमुखार उदाहरणां आसात , घडणुको आसात . तरी त्या उदाहरणांकडेन , 
डणुकांकडेन दोळे उक्ते करून तुमी पळोवपाक तयार नात . दोतोरान आपल्या 
तले एक पॅड काडलें आनी पॅन हातांत घेवन वखदां बरोवपाक लागलो . 

' चेडवां म्हण आज फाटी आसात ? भारताची प्रधानमंत्री इंदिरा गांधी एक 
यलमनीस आसली खबर ना ? ब्रिटीश राजवटीची राणी मारिट टॅचर एक बायल 
तीस आसली खबर ना ? श्रीलंकेची राष्ट्राध्यक्षा एक बायलमनीस जावन गेली खबर 
? अशी कितली उदाहरणां दीवं जंय बायल मनीस पावंक फाटी आसा . खंयच्या 
प्रांत तांणी पावल घालनासतना दवरूंक ना ? दोतोरकी ? इंजिनियरींग ? वकिली ? 
स्त्र ? ब्युरोक्रेसी ? चेडवां खंय फाटी आसात ? विमान चलोवन चेडवांनी पाताळ 
दून काडले हे तुमकां खबर ना ? तुमी शंभर वर्सा फाटले विचार आजमेरेन चालीक 
यत आसात . आंतोन , जाता जाल्यार आसा त्याच चेडवांक बरें शिकप दिवन 
पर काड . चेडो जावन तो व्हडलो जातगीर आपणाक पोसतलो ह्या भ्रमान रावनाका . 
' पयलींच तुमी संवसार सोडून गेली जाल्यार ? तुमच्या विचारांची जापय तुमकां 
छूक शकता . " 

उलयतां उलयतां दोन तरांची वखदां बरयलीं आनी रिसीद आंतोनीकडेन 
लो . 

" उलट्यो येवन म्होव जाल्लो जीव भरून येवपाखातीर ही वखदां दिल्यात . 
ल्यां म्हळ्यार बरे दिसतले . मागीर कसली वखदां दिवपाचें तें पळोवया , म्हाका 
ल्यां मेळपाक यो . ' आपलें बॅग बंद करतना दोतोरान म्हळे . 

' ' म्हजें इतलेच सांगणे , ल्हान कुटूंब , सुखी कुटूंब . हो गर्भ काडून उडयल्यार 
चोच फायदो जातलो . नसबंदी करात आनी मागीर तुमच्या जिवितांत जाय तितली 
जा मारात . " 

दोतोर उठलो . मारी रोजीकुशीकच बसून आसलें . ताच्याय पोटांत निकतीच 
धारणा जाल्ली . दोतोराचे उलोवप तेंय गंभीरतायेन आयकतालें . ताचीय तीन भुरगीं 
सली आनी चवथ्याक ते आपल्या पोटांत खेळयतालें . ताणे लवूच आपल्या 
डावयल्यान हात भोंवडायलो . 

दोतोर तांची प्रतिक्रिया पळयतालो . आपल्या येद्या व्हडल्या शेरमांवान 
च्या मनांचेर कितें तरी परिणाम जाला आसतलो आनी ती गर्भपात करपाचे 
पणाक उतर दितली अशी दोतोर आस्त बाळगून आसलो . 

रोजीच्यान उठूक जायनासले . उलोवपाक त्रास जाताले . तरी दोतोराच्या 
रांनी ताच्या दोळ्यांतल्यान दुकां व्हांवताली . कांय खीण तांचेकडल्यान कसलोच 
तेसाद ना तो पळोवन दोतोर आपलें बॅग घेवन चलपाक लागलो . 

आंतोन बरोच घुस्पागोंदळांत पडलो . दोतोर सांगता तें एकेवटेन बराबर 
दिसताले पूण मनाक पटनासलें : ' चेडो हो घराचो दिवो ' हे ताच्या मनांत घट्ट बशिल्लें . 
' लोकांगेर जायतें घडटा . तेंच आमगेर घडटलें म्हण आसा ? ना . हो चेडोच जातलो 
अशी म्हाका खात्री आसा . हो चेडो जातगीर नसबंदी करपाचेर विचार करचो . ' 

' हांव वखदां घेवन येतां गो रोजी . मारी मात्शे पळय ताका हां . ' ' आंतोन 
वखदां हाडपाखातीर भायर सरलो . मारीक दोतोरांचे म्हणणें सामकें पटिल्ले आनी 
ताणें पयलीं गर्भपात करपाचो निर्णय घेतलो . ' पूण घोवाली परवानगी नाका ? ' मारी 
आपले भितरूच येवजितालें . 

आंतोन वखदा घेवन आयलो . आपल्या घोवाक कशेय तरेन समजावन 
दोतोराफुड्यांत व्हरतलें म्हण मारी गेले . आंतोनीन रोजीक वखदां दिली . 

राती न्हिदिल्लेकडेन रोजीक वोगीच याद जाली . तिसऱ्या पार्थावळार ती एक 
नर्स असल्योच गजाली सांगताली . ' हांच्या नेणारपणाक लागून आमी समजायल्यार 
लेगीत समजनात . आमचो समाज असोच , मुखार वचपा बदला फाटीं पडपाचो . ' खरें 
आसले तिचें . दोळ्यांमुखार कितें घडटा तें आमी आडनदर करतात . दोतोरांचे म्हणणे , 
नीचे म्हणणे आमच्याच बऱ्या पुडाराक लागून ती सांगतात . त्या वेळावयल्यो त्यो 
वेदना तितल्याच पुरत्यो म्हण आमी समजूंक जायनात , त्यो सदां चालू उरतात 
आनी त्या दिसाचो उगडास करतात . त्या वेदनांतल्यान सर्ग पळयतात काय नर्क 
पळयतात तें त्या त्या वेळार दिसून येता . 

अशा विचारांनी रात केन्ना गेली हे रोजीक कळ्ळेच ना . 
सकाळच्या पारार मारी रोजीफुड्यांत आयलें . 

' ' म्हाका रातभर न्हीद पडूंक ना ह्या दोतोराली उतरां आयकून . देखून 
म्हज्या घोवाक हांवें समजायला आनी व्हडा मनान ताणे म्हजें आयकून घेतला . हांव 
म्हण्टालें तूंय आंतोनीक सांगून पळय . आमच्याच बऱ्याच्यो गजाली न्हय ह्यो ? 
मारीन रोजीक तयार करपाक येवजिलें . 

' ' म्हाका रोजीन सांगपाची गरज ना . हांवेंय विचार केला . हांवूच रोजीक 
घेवन आनी मात्शे वेळान दोतोराक मेळपाक वतां . दोतोराल्या सांगण्यांचेर आनी 
सरभोवंतणच्या वातावरणाचेर रातभर हांवें विचार केला . आमच्या चलयांकच आमी 
बरें शिकप दिल्यार तीच जातले आमच्या घराचे दिवे . ' ' आंतोनीन रोजीक आपले 
कुशीक धरत मारीची उमेद आनीक वाडयली . तें साप्प खुशाल जालें आनी आनंदान 


घरा धांवले . 


थोड्या वेळान मारी आपणाल्या घोवाक घेवन रोजीगेर आयलें . आंतोन 
आनी रोजी वचपाक तयारच आसली . व्हडा उमेदीन आनी मोठे आकांक्षेन ती दोन 

डपी गर्भपात आनी नसबंदी करपाक हॉस्पिटलाचे दिकेन चलपाक लागली . तांच्या 
गांत केन्नाच अणभवूक ना असो आनंद आसलो . केन्नाच येवजूंक नाशिल्लो विचार 
सलो जो तांकां प्रगतीकडेन व्हरतालो आनी तांच्या तोंडाचेर प्रफुल्लीत हांसो 
सलो जो केन्नाच तांच्या नशिबात नासलो . तांच्या जिवितांत नवी कोमरी फुलिल्ली 
ची तांकां केन्नाच आस्त नासली . 


कुरपणी 


आडाणीपण 


पेद्रू कारमुलो एकलोच पूत . ताचेर तिचो खूब मोग . ती निरक्षर आसूनय आपणाक 
वाडयलो आनी शिकपाक घालो म्हण तिचो ताका अभिमान भोगतालो . ल्हानपणांतच 
ताचो बापूय मेल्ल्यान तो मागीर शिकलो ना ती वेगळी गजाल . घरची परिस्थिती 
सामकी वायट आसली . शेजारची चंदू मावशी तांकां केन्ना केन्ना पयशे लेगीत 
दिताली . 

पेद्रू खोऱ्याच्या कामाक वतालो . शेतांत वचून कोणालंय काम आसल्यार करतालो . 
ना जाल्यार हात हालयत परततालो . आतां शेतांतलें काम करपाक मशिनां 
आयिल्ल्यान पेद्रूचेर बरोच आकांत आयिल्लो . गेल्या वर्साक पावसाच्या दिसांनी 
ताका सद्दां दीसवडो मेळिल्लो . त्या पयशांनी थोडे घराचे काम करून काडिल्लें . 
आवयच्यान तशें काम करूंक जायना म्हण घरची सगळी जबाबदारी पेद्रूचेरूच आसली . 
ह्या वर्साक वाड्यारूच दोग जाणांनी कोसपाची मशिनां घेतिल्ली . तेपासत पेद्रूच्या 
पोटाक बरेच कळवळे पडिल्ले . 

एक दीस असोच शेतांतल्यान काम ना म्हण परत येतासतना ताका मायकल 
मेळ्ळो . 

" जाणा पेद्रू , तो बोरकार दुबाय व्हरता खंय मरे काम करपाक . तुका दुबाय 
वचपाची उमेद आसली न्ही रे ! ' ' 

" छे ! दुबाय ? आमचे गोंयांतूच बरें . काम केलें , सांजेर इल्लेंशें मारले आनी जेवन 
गेले न्हिदपाक . 

" आनी आयचे भाशेन काम ना म्हूण परतून वता तेन्ना ? " 


. . 


' हे मुखार खोऱ्याच्या कामाक दिसवडो उरला अशें दिसता तुका ? ट्रॅक्टर जाला 
जोत आनी मळणेचें मशीन . पावसांत कसता आनी पिकेर मळटा . आतां हांवें आयकलां 
हेच ट्रॅक्टर सोमते शेतांत देवपाचे आसात म्हण तांब पुंजावपाक , मागीर मानाय 
लागतले शेतांत देवपाक ? ' ' 

' हय . तुजें बराबर आसा . 
" तूं जाणा हांव कितलों हुशार आसलों तो खोऱ्याच्या कामाक . आतां हांवें त्या 

काराल्या गार्डनांत काम मेळयला . असली कामां म्हण सहज मेळटात ? तूं अगलटीन 
बरो आसा म्हण तुका हांवें सुचोवणी केल्ली . मागीर सगळे तुवे थारावपाचें . 
' पयशे कितले घेता तो दुबाय व्हरपाक ? ' ' 
' पयशे कांयच भरपाक नाकात . सगळो देसपेस तो पळयता . तशें कितेंय आसल्यार 
तलो तो . ' 
" आनीक जेवण बी ! ' ' 
" कंपनी दिता . काम खणपाचे , माती काडपाचें . 

तूं कित्याक वचना तर ? " 
' ' म्हजी बायल - भुरगी आसात न्हय रे हांगा . तांकां सोडून वचप म्हणल्यार 
कांत पडप . तुवे पळोवंक ना तो आंतोन काजार जावन भायर गेलो आनी ताची 
पल पावलूबाराबर भोंवता . आमकां सोबता हे ? तसलें आनीक आमच्या घरांत 
का सायबा . तूं आंकवार आसा म्हण सांगता हांव . 
" तुजी सुचोवणी वायट ना . विचार करतां हांव हाचेर . ' ' 
' पासपोर्ट आसा मरे ? ।। 
' करतलों हांव . " 
घरा वचून ही गजाल पेद्रून आपले आवयक सांगली . आवय हांसपाक लागली . 
" तुका आनी आडाण्याक दुबाय खंयचे रे पुता ? " 
' ना गे . तें काम हांव करता तसलेच खंय . शिकप ना जाल्यार कितें जालें ? ते 
राब पावूक आसात म्हज्या फुड्यांत खोऱ्याक हात घालूक ? ' ' 
' तशें न्ही .... 
' जाणा मगे , पयशे बी काय भरूंक पडनात खंय . सगळे तो पळयता . हांवें फकत 
सपोर्ट करपाक जाय . " 

पेद्रून आपणाली खोशी दाखयली आनी ताचे धाडस पळोवन तिकाय बरेंच 
जाप जालें . 

" शिकप नाशिल्लो म्हजो पूत कितें तरी करूंक शकता आनी हांवें जर इल्लो 
कयिल्लो जाल्यार ..... ! " तिका खंत जाली आपले गरिबीची 

पेद्रू बोरकारागेर गेलो आनी ताका मेळ्ळो . ताची आंगलट पळोवन ताणे रोखडीच 
पारी दाखयली . पूण ताचेकडेन पासपोर्ट ना म्हण मात्सो फाटी सरलो . तरी जाता 
तले बेगीन पासपोर्ट करून उपरांत येवपाचो ताका सल्लो दिलो . 

पेद्रू खुशाल जालो . तो जाणा आसलो वाड्यावयलो समीर पासपोर्ट वा सरकारी 
त्यांतली कोणालीय कामां करून दिता म्हण . तो सोमतोच तांगेर गेलो . समीराक 
पली खबर सांगली . कितें कितें लागता तें तांणी पेद्रूक सांगलें . मुखेल म्हणल्यार 

धा - बारा फोटे आनी जल्मदाखलो . 

सुमार देड म्हयन्यांत ताची पासपोर्ट तयार जाली . ती घेवन तो बोरकाराफुड्य 
गेलो . ताच्या बऱ्या नशिबान त्याच दिसांनी मुलाखती चालू आसल्यो , पेद्रूक तां 
पळयिल्लो देखून ताची पासपोर्ट दवरून घेतली आनी तीन दिसांनी मेळपाक येव 
सांगलें . 

मुद्दाम जावन मायकल पेद्रूची खबर घेवंक आयलो . ताका सगळ्यो शुभेत 
दिल्यो आनी वतां वतां सांगले 

" पेद्रू , दुबाय वचचे आदी बँकेंत एक खातें उगडूंक विसरनाका . मागीर आवय 
त्रास करतलो ? " 

' बँकेत खातें आनीक कित्याक ? ' ' 

' ' आरे ! आवयक म्हण पयशे धाडचो ना रे तूं ? तुका मेळटा तो पगार सगव 
थंयच घेवन रावतलो ? ' ' 

' हय मरे , म्हज्या लक्षांतूच ना मरे हैं . हां . याद जाली . तो एक बँकेंतलो नरे 
वळखता मरे म्हाका , ताचेच बँकेत खातें उगडटा हांव . ' ' 

' शंबर रुपया भरल्यार पुरो सुरवेक . " 

' तुका हांव सदांच याद करतलों मायकल . तुज्या पायांनी म्हज्या जिवितांत ब 
बरें घडटा शें दिसता . " 

' बरो करून राव मात्सो . 

मायकल गेल्या उपरांत पेद्रू आवयक घेवन बँकेत गेलो . बँक बस स्टॉपा कडेनून 
आशिल्ल्यान बँक सोदपाक तांकां त्रास जाले नात . दोगांकय सय करपाक येना म्हा 
मात्शे त्रास जाले . तरी ते बँकेत समजीक मनीस आशिल्ल्यान बरे भाशेन गरज त्य 
वस्तू हाडपाक सांगल्यो . दोगांचेय दोन दोन फोटे आनी रेशन कार्डाची कॉपी . नरेश 
तांकां वळखतालो देखून तांचे खातें शंबर रुपया भरून उगडले . लागीच आशिल्ल्य 
फोटो स्टुडियोंत वचून तांणी फोटे काडले . फोटे व्हरपाक पेद्रूक दुसऱ्या दिस 
आपयलो . 

पेद्रून मनांतल्या मनांत देवाचें नांव घेतले आनी आपली कामां बरे भाशेन जातात 
म्हण ताका दिनवास दिले . बँक खातें उगडटना ताणें आपले आवयक पयल्या नांवार 
दवरिल्ली . ती घरा आसतली तेन्ना तिका गरज लागल्यार पयशे काडपाक सोंपेपण 
मेळूक जाय म्हण . नरेशान तांकां बँकेत बरोच आदार केल्लो म्हण ताचेंय तांक 
मोटेंपण दिसले . 

दुबाय वचपाची पेद्रूची सगळी तयारी पूर्ण जाली आनी एक दीस आवयचो निरोप 
घेवन तो दुबय पावलो . आवयक खूब दुख्ख जालें . पूण कितें करतली ? ताचो म्हण 
10 

पार जावंक नाका आसलो ? आपणाकडेन काय घडलें ना , ताका बरो रस्तो दाखोवंक , 
पं , कोणाच्या तरी बऱ्या उतरान तो गेला . थंय फेलीज आसल्यार पुरो . देवानूच 
का राखचो म्हणत आवयन आंवडो गिळ्ळो . 

दुबय पावले उपरांत पेद्रून एक कॅसेट घेतली आनी थंयची सगळी खबर घालून 
घरा धाडली . ताका चीट बरोवंक कळना आनी आवयक वाचूंक कळना . पेद्रून हो 

बरो उपाय सोदून काडिल्लो . ताचें काम एकदम बरें चलतालें म्हण तो खुशाल 
सलो . कास्तीग पडटालो पूण हांगा तो आपले आवडिचें काम करतालो देखून 
डले दुख्ख जालें ना . 

पेद्रूची मावशी लागींच रावताली . तांगेर कॅसेट प्लेयर आसलो . पेद्रूचे आवयन 
गोर वचून कॅसेट आयकली . मावशेक आनी मावशेच्या भुरग्यांकय तांणी रकाद 
ल्लो . गोंयांत जर कोणय वळखीचो येता जाल्यार ताचे कडल्यान एक ल्हानसो 
सेट प्लेयर धाडटां म्हणून पेद्रून सांगिल्लें . हेच कॅसेटीबराबर ताणें आपलो पयलो 
भार आवयकडेन धाडिल्लो , ड्राफ्टाच्या रुपान , तो ड्राफ्ट दुसऱ्याच दिसा व्हरून 
में नरेशामार्फत बँकेंत घालो . 

' कितले त्रास जातात ह्या आजच्या काळार शिकप ना जाल्यार ! थोडे तरी 
कप आशिल्लें जाल्यार ... ' 

परत एक फावट पेद्रूचे आवयक वायट दिसले . पेद्रू कॅसेट धाडिल्ले फावट 
गतालो आतां तिणे काम करपाची गरज ना . घराकडेन खूशाल राव . पूण काम 
रून आयिल्ल्या मनशाकडेन बेकार रावपाक जाता ? तिणे थारायिल्लें आपणाकडेन 
इटा तो मेरेन काम करतली . ताचे पयशे ताकाच आसूंदी , ताका म्हण ताचो 
घसार करूंक नाका ? असल्या विचारांनी ती आपले आपूणच समजावन घेताली . 
असल्यो आवयो आयज खूब कमी प्रमाणांत मेळटात . थोड्यांक स्वताचेच 

पडून 
ता . भुरग्यांचो विचार करपाक खंय वेळ आसता ? पूण कारमू निरक्षर आसली तरी 
चे विचार सदांच विधायक आसले . ती बऱ्या विचारांची आसली . ह्या समाजांत 
गडिल्ले घराबे तिणे पळयल्ले . बिगडिल्ले तरणाटे तिणे पळयल्ले . देखून ती पेद्रूक 
दांच बयो त्यो गजाली सांगताली . म्हणूनच घडये पेद्रूभितर बरे संस्कार निर्माण 
ल्ले . तोय समाजांत केन्नाच वायट वागलो ना . झगडी दिसल्यार सदांच मुखार 
वतालो , कोणाकच त्रास जावचे नात हे पळोवपाक . देखूनच मायकलासारके बरे 
खणार ताचेबराबर आसले . 

दोन वर्सा केन्ना गेली तें कळंच ना . पेद्रून आतां म्हणल्यार आवयच्या नांवार 
नास हजार धाडिल्ले . पूण तिणे पेद्रूच्या एकाय पयशाक हात लावंक नासलो . 
गफ्ट येता तेन्ना ती बँकेत वताली . नरेशाचो आदार घेताली आनी ड्राफ्ट खात्याचेर 
1 

घालून येताली . आपणाले गरजेक जाय जाल्यार पसून ती चंदूमावशेकडल्यान पयः 
घेताली आनी कामाचे पयशे मेळटगीर रोखडीच दिताली . पेद्रूच्या पयशांक हा 
लावपाक ती कचरताली . 

एक दीस अकस्मात आवयक कळयनासतना पेद्रू गोंयांत पावलो . आवय सामर्क 
खुशाल जाली . पेद्रून आपणे हाडिल्ल्या सामानांतले तिचेखातीर जें जें हाडिल्लें 
काडून तिचेमुखार दवरलें आनी तिच्या पायांकडेन बसलो . 

' आरे बाबा , हे सगळे म्हाका कित्याक हाडलां ? तें म्हजे सुनेक घालपाव 
दवरपाचे न्ही ? ' ' 

" सून येता तेन्ना पळोवचे . पयलीं सांग , हांगा कशें आसा सगळे ? " 
" हांगा ..... 

तिचेकडेन उलोवपाक शब्दूच नासले . आपलो पूत दोन वर्सानी आपणाफुड्यांत 
पावला हेच खुशालकायेंत ती आसली . ताच्या केसांतल्यान हात फिरयतां फिरयत 
तिच्या दोळ्यांतल्यान खुशालकायेची दुकां व्हांवली . तितल्यांत थंय पावलीन पावले 
आवय पुताचो हो मोगाचो देखाव पळोवन तें लजेलें . 

" आगे ही पाली न्ही गे ! ' ' 
' ' हे म्हाका पाली म्हणू नाका हां . म्हजें नांव पावलीन . तुजेभाशेन भोंटे रे हांव ? ..... 
' ' म्हज्या पुताक भोंटो म्हणटा गो तूं ? बरेंच मस्तें मगो . ' ' 

' फकाणां केल्यात गे आंटी . सांग रे पेद्रू अकस्मात असो गोंयां आयलो ? दुबय 
वतासतना काय सांगले पसून ना मरे . ' 

" तू म्हजी व्हकल गो सगळे सांगून वचपाक . ' ' 
" बेश्ठोच चाळयनाका हां म्हाका ! " 
" जाणा पेद्रू , हांवें हाका बांदून दवरलां तुजेकडेन काजार जावपाक . " 

" हेचेकडेन काजार ? तें म्हाका आतांच भोंटो म्हणटा आनी काजार जातगीर 
कितें कितें म्हणटलें देव जाणा . हांव जायना गे माय हेचेकडेन काजार . 

' फकाणांपसून कशी कळनात रे तुका ? " 
पावलीनाचो तो लजेवंत चेरो पळोवन सगळ्यांकूच हांसूंक सुटले . 
' मागीर उडोवया मरे जाग्यार पेद्रू ? ' ' 
' ' दोन दीस वीसव घे मगे , सुशेगाद उलोवंया . 

कारमून आपणाक हाडिल्ल्या साड्यांमदली एक साडी पावलीनाक दिली . नाका 
नाका म्हणत तांणी ती घेतली . मागीर हांगा थंयच्यो थोड्यो गजाली जाल्यो आनी तें 
आपल्या घरा गेलें . पेद्रू आनी कारमूमदीं संभाशण चालूच आसलें . 
निमणे पेद्रून मारतें घेतले आनी आपले आवयक उतर दिले पावलीनाकडेन 

जार जावपाचें . तीन म्हयन्याचे सुटयेर तो आयिल्लो . देखून काजार जावन म्हयनोभर 

पावलीना सांगाताक रावंक मेळटले ह्या हिशोबान तो तयारी करपाक लागलो . 
शीं इगर्जेकडेन तीन म्हयन्यांपयलीं कळोवचे आसता . पूण गल्फांत आसात ते 
म म्हयन्यांखातीर खंय येतात ? मागीर तांका काजार जावपाक संदी कशी मेळटली ? 
मल्या विवादा उपरांत पाद्री तयार जालो . 

ही गजाल पावलीनाक सांगली आनी इगर्जेकडेन नांवां बरोवपाक वचूंक एक दीस 
रायलो . ते पयलीं आवयन सांगलें 

' ' भांगराबाबतींत पयलीं तयार जावंया . सुनेक म्हण कितेंय घालूक नाका ? आतां 
ळींच मंगळसूत्र घालून आपले सुनेक भितर काडटात खंय . सरपळी घालपाची 
टी पडल्या . देखून आमीय सुनेक मंगळसूत्र घालून भितर काडुया . म्हजे नांवार 
ल्ले पयशे काडून मंगळसूत्र करया . ' ' कारमून पेद्रूक सुचोवणी केली . 

पेद्रू तयार जालो आनी आवयक घेवन पयशे काडपाखातीर बँकेत गेलो . पयशे 
डपाची स्लीप घेतली आनी त्या एका कारकुनाक मात्शी भरपाक लायली . 
" कितले पयशे काडापाचे आसात ? " 
" तीस हजार काडटां . ' ' 
कारकुनान तीस हजारांची स्लीप बरयली आनी कारमूचे बोट मारून घेतले . ताणे 
पल्या बुकांत पळयलें . जाल्यार अजाप ! तो कारमू आनी पेद्रूच्या तोंडाक पळोवंक 
गलो . 

' तुमच्या खात्यांत फकत सातशी तीन रुपया आसात . ' 
" कितें ? ' ' 
" तुवें बी काडल्यात गे माय पयशे ? ' ' 
' हावें ? हांवें तुज्या एकाय पयशाक हात लावंक ना . ' ' 
' ' मागीर अशें कशें जालें तर ? ' ' 
पेद्रू सगळोच घुस्पलो . तांची भासाभास पळोवन कडेक आशिल्ले लोकय लागी 
ले . लोकांमदीं भासभास जावंक लागली . तें पळोवन मॅनेजर भायर सरून आयलो . 
" कितें जाला ? सगळो बोवाळ कित्याक ? ' ' 
' ' सर , पेद्रू म्हणटा आपणे काय पयशे काडूंक नात . पूण तांच्या खात्यांत फकत 
शीं तीन रुपया आसात . ' ' 
" बरें आसा हांव पळयतां . तूं तांचेबराबर मात्सो भितर यो . ' 
मॅनेजर , पेद्रूक , ताचे आवयक आनी कारकुनाक घेवन भितर गेलो . 
मॅनेजरान बारीकसाणेन तपासणी केली . बूक पळयलो . बूक दाखयतालो तांणी 
शे घाल्यात पूण घातिल्लेच फावट काडल्यात . 

' कारमू , तूं बँकेत ड्राफ्ट भरपाक येताली तेन्ना कितें करताली ? ' ' 

' ' तो तुमचो नरेश आसा ताचेकडेन व्हरून दिताली . तो आमचे वळखीचो . 
दोन कडेन बोटां मारून घेतालो . एक फावट ताणें म्हाका बरे भाशेन समजावन सांग 
म्हण हांव सदांच ताचेकडेन वताली आनी तो एक धवे फोलीर आनी एक तां 
फोलीर म्हजें बोट लावन घेतालो . आमचो आडाण्याचो एक फावट कोणाचेर विस्व 
बसलो तो कायम जालो . 

धवी आनी तांबडी फोल म्हणना बराबर मॅनेजराच्या रोखडेंच लक्षांत आय 
हांगा अफरातफर जाल्ली आसा हाची ताका खात्री जाली . थंयच रावन तांणी पुल 
चौकेर फोन केलो आनी नरेशाआड कागाळ नोंद केली . फाटले तीन दीस न 
कामाक येनासलो . 

नरेशाचेर कागाळ नोंद केल्या म्हण कळटगीर बँकेंतलें हेर स्टाफ नरेशाबाबतीच 
गजाली उलोवंक लागले . एक दीस कॅशरान ताका विचारिल्लें 

" कारमूचे पयशे तूं कशे काडून व्हरता ? 
तेन्ना तो सांगपाक लागलो 

" तिका व्हरपाक येवंक त्रास जातात देखून हांव व्हरून दितां . ' कॅशरान र 
मानले . मागीर कोण सांगपाक लागलो ताच्यो खूब भानगडी आसात म्हण . 

बऱ्याच वेळान दोग हवालदार नरेशाक हातांत बेडी घालून घेवन आयले . सांगात 
मॅनेजराचो इश्ट इन्स्पेक्टर जॉन आसलो . नरेश पेद्रूक पळोवन सामको काचाब 
जालो . मॅनेजरान दबाव घालून चौकशी करतकच आपणेच ताचे पयशे काडल्य 
म्हण मान्य केलें आनी सवका सवका फारीक करपाचे उतर दिले . 

पेद्रू मॅनेजराक पळयत आसलो . 
' ' ना पेद्रू , तशें कांयच वायट घडचें ना . ' ' मॅनेजराचो राग तकलेक मारिल्लो . 

" संतोश एक लोन फॉर्म हाड आनी पन्नास हजार अदीक धा हजार मेळून स 
हजारांचो आंकडो घालून नरेशाची सय घे आनी पेद्रूक जाय तितले पयशे काडून । 
बँकेचें नांव इबाडटा त्या मनशाक कशें हाताळपाक जाय तें म्हाका बेस बरे कळटा . 

संतोश फॉर्म घेवन आयलो , ताचेर नरेशाची सय घेतली आनी भितर गेल 
थोड्याच वेळांत तीस हजार रुपया घेवन तो परत आयलो . 

' ' पेद्रू , हे तीस हजार रुपया घे आनी तुजें चिंतिल्लें काम पूर्ण कर . बँके 
विस्वास दवर आनी आमचेकडले नातें चालूच उरूंदी . ' " 

पेद्रू नमळायेन हांसलो . 
तुवें म्हजे उपकार आटोवपाची गरज ना . तुमच्या सारक्या मनशांक लागून 

चलता 
तरीय पेद्रून मॅनेजराचे आनी इन्स्पेक्टराचे उपकार आटयले आनी पयशे घेवन 
आयलो . सगळे वाटेर तो चिंतत आसलो ' हे अशें कशें घडूंक शकता ? 
' ' बाबा , आतां ताचेर विचार करूंनाका . देवाचेर विस्वास आसल्यार कोण कोणाक 
यना . 
" हय माय , आमी काजाराची तयारी करूया . ' 

आडाणी कारमूक आपूण शिकूक नाशिल्ल्याची खंत जाली . तरी 
याच दिसांनी पेद्रू आनी पावलीनाचें काजार घणघणान समरंभलें . 

आंतोन आनीक ताची घरकान्न सुखान दीस सारताली . देवाच्या आशिर्वादान 
तांकां दोगां भुरगी जाल्ली . एक चलो आनीक एक चली . धाकटी चली जाली तेन्न 
दोतोरान आंतोनीक सांगिल्लं 

' हे पळय आंतोन , तुजे घरकान्नीची भलायकी अस्कत जाल्या . तिका घटाये 
कितेंय दी आतां . आनीक शक्यतो तिसऱ्या भुरग्याखातीर बेगीन यत्न करनाक 
तिची पिराय अजून ल्हान आशिल्ल्यान तिच्यो पिशव्यो इतल्यो मजबूत जावंक नान 
तिसऱ्या भुरग्याचो भार उखलपाक कितेंय वायट बरें जावं येता . 

दोतोराचे म्हणणे ताका पटिल्लें . ताणें मनांतल्या मनांत निश्चेव केल्लो आपणाव 
आनीक भुरगें नाका म्हण . घरकान्नीक तशें सांगून अप्रत्यक्षरित्या तिचे भलायकेविश् 
हुस्को परगटावन तिका तो वळोवपाचो यत्न करतालो . पूण एका दिसाक ताचे घरकान्नी 
ताचेर जादू केलो आनीक आपणालें काम सादोवन घेतलें . 

' ' हे पळयात , हांव जाणां तुमी म्हाका पयस दवरपाचो यत्न करतात . पू 
म्हज्यान तें जावंक नाका ? तान लागतगीर उदक पिवंकच जाय न्ही ? कितें जात 
आनीक एक भुरगें आमकां जल्मल्यार ? जाण्टे पिरायेर आमकांच आदार न्ही तांचो ? 

आपणाले घरकान्नीक समजावंक आंतोनीकडेन उतरां नासली . तिका तो बन 
पडलो . 

सवका सवका घरकान्नीच्या कुसव्यांत तिसरे फळ किल्लपाक लागले . तिका आनं 
भोगलो . कुसव्यांतल्या फळान आकार घेतलो . आंतोन मात कितें करचें ना करचें ह 
विचारांत आसतनाच एक दीस तिणे पोटांत त्रास जातात म्हण कागाळ केली . दी 
काय भरूक नासले . आंतोनीक दोतोराच्या उतरांची याद जाली . तो धावून धांव 
दोतोरागेर गेलो आनी सोमतोच ताका घेवन आयलो . 

घरकान्न कळवळे काडटाली . आंतोनीच्यान पळोवंक नज जालें . तो देवा 
इमाजीमुखार दिमी मोडून प्रार्थना करूंक लागलो . दोतोरान घरकान्नीक तपासून जा 
उपरांत आंतोनीक उठयलो आनी ताच्या खांदार हात घालून घारकान्नी फुड्या 
येत सांगलें . 

" भियेवपाची कांयच गरज ना . काल तिणे बांयचे उदक ओडिल्ले खंय . ताचेपसू 
तिका हे त्रास जाले . हांवें आतां एक इंजेक्शन केला . तिची दूख कमी जातली . 

दोतोरान डिसपोजेबल सिरीज कडेक दवरीत आंतोनील्या हातांत आशिल्ल्या 
ल्याक हात पुसतां पुसतां म्हळे 
' आंतोन तुका हांवें सांगिल्लं याद ना तिसऱ्या भुरग्याचो यत्न नाका म्हण ? ' ' 
अंतोन मान पोनाक घालून वोगीच रावलो . 

' कितले उपाय आसात आतां गर्भधारण ना जावंक . एकय उपाय तुका आपणावंक 
w ळो ना ? तिच्या बाळांतपणावेळार बरे वायट जाल्यार कोण जबाबदार ? 
र मात्सो तापलो . आंतोनीक लज जाली . 
' ह्या पार्था उपरांत निश्चीतच तुमी नसबंदी करची पडटली . ' ' 
' नसबंदी म्हळ्यार कितें ? ' ' लुआच आंतोनीलीं उतरां . 
' नसबंदी म्हळ्यार तुमी लाख यत्न केल्यार लेगीत तुमकां भुरगी जावची नात . 
सांगपाचे जाल्यार दोन भुरगी म्हळ्यार आतांच्या काळार पुरो जातात . तुमचे 
मरें जाता . कशें जातले मुखार ? वावराड्याचे काम करूंक व्हरतलो तुजेभशेन 
कां ? " 
' ' पूण दोतोरबाब ..... 
आंतोन कितें तरी सांगपाक सोदतालो , ताका मदींच आडावन दोतोरान आपणालें 
लूच दवरलें . 

' ' संवसार हो तुजे नदरे इतलो मोटवो न्ही . आजचे चिंतनाका . संवसाराच्या 
बार नदर मार . जग पळय कितल्या नेटान प्रगती करता . तूं शेतांत अजूनय नांगर 
लता . लोक ट्रॅक्टरांनी शेत कसपाक लागले . रोवपाक लागले , कापपाक लागले . 
लचो पांवडो आज दिसना . तूं जोडटा त्या दिसवड्यान तुज्या भुरग्यांक तूं जाय तें 
ज दिवंक शकता पूण फाल्यां जगाचेर कसले दीस येतले तें आमकां खंय खबर 
सा ? आमकां अजूनय वयर सरपाचें आसा . भुरग्यांक शिकप दिवन वयर काडपाचे 

सा . स्वताची जबाबदारी सांबाळूक तांकां तयार करपाचें आसा . आतां तू म्हजो 
। इश्ट कसो सांगता . तूं जर इल्लेशें शिकिल्लो जाल्यार तूं कोण एक अधिकारी जावन 
णाचेरतरी शेख गाजयतलो आसलो . तुजे जमनीचेर कसली कसली पीक काडटलो 
सलो . पूण तूं हे सगले गजालीपसून वंचीत आसा फक्त तुज्या निरिक्षरपणाक 
गून . ' 

आंतोन चिंतूकच पडलो . ताका याद जाली आपणाल्या ल्हानपणांत आपणे कशें 
स काडले ते . एक एक दीस उगडोच रावचो पडटालो . पेजेन दीस काडचे पडटाले . 
ड्यावयले भुरगे चॉकलेटी - आयसफूट खातात जाल्यार तांच्या तोंडाक पळोवनच 
स भागोवची पडटाली . हय . आपणाचेर आयल्यात तसले दीस आपूण भुरग्यांचेर 
पंक दिवंचो ना हे मनांतल्या मनांतच आंतोनीन थारायिल्लें . 

कुरपणी 


दोतोर गेलो . आंतोन घरकान्नी म्हन्यांत येवन बसलो . " कितें बडबड करतालो हो 
दोतोर ? घरकान्न तिडकल्ल्याभशेन उलयली ' ' . आतां म्हळ्यार तिका पुराय विसव 
मेळिल्लो 

" आमच्याच बऱ्याक सांगल्यो दोन गजाली ताणें । 

' ' खबर आसा ? म्हज्या तिगांय भावांनी म्हजे आवयक मरुंक सोडली आपणाल्या 
बायलांचे आयकून . अनीक जर चवथो भाव नाशिल्लो जाल्यार बापूय लेगीत मरुन 
वतलो आसलो आवयफाटल्यान . किस्तुल्याक पळयला तुमी ! कोण पळयता ताका ? 
आनीक एकलो चलो आशिल्लो जाल्यार सांबाळटालो आसलो . आतां भोंवता असोच , 
केन्ना तरी मरतलो एक दीस . 

" आसूं आसूं तें . आमच्या भुरग्यांक शाळेत तरी घालपाचो विचार आसा काय 


ना ? ' ' 


" लागी खंय शाळा जाली जाल्यार विचार करचो ताचेर . इतले पयस म्हज्या 
भुरग्यांक हांव धाडची ना . तो वाटेचो खर्च , गाडयांचे अपघात ... ना ना , म्हाका नाका 
इतले पयस म्हजी भुरगी शाळेक गेल्ली . 

ह्या उपरांत कितले दिसच तांचेभितर अशो चर्चा जायत रावल्यो . सहज एकमत 
जायनासलें . पूण आनीक दोन चले आपणाक जाय हाचो हट्ट घरकान्न धरून आसली . 

तिसऱ्या बाळांतपणाचो वेळ लागी पावता तसो आंतोनीचेर ताण वाडपाक लागलो . 
नसबंदी संबंदान ताणें दोतोराकडेन विचार विमर्श केलो . आपणाले घरकान्नीची तशी 
तयारी ना तर कितें करपाचे हाचेर चर्चा केली . शेवटाक देवाचेर सोडपाच्या निर्णयान 
दोतोरान आंतोनीक दिलासो दिलो . 

आंतोन पयलींच सावन देव भावार्थी मनीस . देवाकडेन ताच्यो अपेक्षा खूब . 
मीसाक सांगपी शेरमावांनी ताका देवाक चड लागी केल्लो . आयतारचे जर वेगळे वेगळे 
पाद्री मीस सांगतात जाल्यार तो तीनय मिसां आयकुपाक तयार जातालो . मिसावयले 
शेरमांव आनीक पवित्र पुस्तकांतली वाचपां ताका खूब आवडटाली . घरा येवन तांचेर 
तो नियाळ करतालो आनी तेभाशेन आपूण जगपाचो यत्न करतालो . देखून ताका 
शिकप नासतना लेगीत तो इतलो समजूतदार जाल्लो . देव जें कितें करता तें बऱ्याकच 
करता अशें धरून चलपी आंतोन केन्नाच निराशी जायनासलो . दुखावेळार लेगीत तो 
देवाचेर पातयेवन दीस काडटालो . 

देवाचेर विस्वास दवरिल्ल्यानच घरकान्न बरे भाशेन बाळंत जाली अशें ताका 
दिसले . तांकां आनीक एक चलो जालो . मात घरकान्नीची भलायकी सामकीच 
अस्कत जाल्ली . दोतोरान परत एक फावट आंतोनीक नसबंदीची गजाल सांगली . 
पूण घरकान्न मान्य करपाक तयार जाली ना . तिचे भलायकेचे कारण दाखोवन ह्या 

कटांतल्यान मुक्त जावपाची इत्सा आंतोनीन प्रगट केली . पूण ना . ती कशीच 
नजूंक तयार जाली ना . दोतोर उबगलो आनीक गेलो . आंतोनीक खूब वायट 
सलें . पूण कितें करतलो ? ओंटूय आपले आनी दांतूय आपले . 

अशें करून तांकां चवथो चलो जालो . तेन्ना मात तिकाच पटले ती कितली 
स्वस्त आनी अस्कत जाल्या ती . रगताचो दाब कमी जाल्ल्यान जेवण चलना 
लें . दोतोरान कशी तरी तिका सांबाळ्ळी . 
' ' दोतोर हांव तयार आसा तुज्या सांगण्याक मान दिवंक . 
दोतोराबराबर आंतोनय खुशाल जालो . 
आंतोनीच्या मनांत आतां एकच विचार घोळटालो आतां कितले बरे तरेन 
पणाल्या भुरग्यांक आपूण वयर काडूंक शकतलो . ताच्या बापायन इल्लीशी जमीन 
का दवरिल्ली जी एका भाटकारान ताच्या कुसियेसाक लागून ताच्या बापायक दान 
ली . ते जमनीर कितेंय करतलो म्हळ्यार पयशे जाय आसले . पयशे खंयचे हाडटलो ? 

ताणें दीसवड्यारच काम करप पसंद केलें आनीक रात - दीस एक करून तो 
आपणाकडेन जाता तें भाशेन आपणाल्या कुटुंबाक सुखी दवरपाचो यत्न करपाक 
गलो . 

दीस गेले , म्हयने गेले , वर्सी गेली . आंतोन मशीन कशें काम करीत आसलो . 
ची घरकान्न बरीच अस्कत जाल्ली . घराकडेन रांदपाच्या कामाशिवाय आनीक कितेंच 
रपतिका शक्य नासले . जाण्टेपण जाणवतालें . भुरग्यांच्यो गरजो वाडपाक लागिल्ल्यो . 
आता ते भाशेन गांवांभायले शाळेत धाडून तांणी भुरग्यांक शिकयली . 

आनीक एका दिसाक ताका दिसले , आपणे भुरग्यांक शिकयली ती चूक केली 
ण . ताच्या व्हडल्या पुताक कॉलेजीत वचपाची उमेद आसली . पूण आंतोनीच्यान 
य घडटालें ताका कॉलेजींत धाडूंक ? इतलेच शिकयता म्हणल्यार ताच्या कपलाक 
रयो पडिल्ल्यो . भुरग्यांनी सरळ प्रस्न केल्लो ' ' आमच्यो गरजो पूर्ण करुंक जायनात 
ल्यार आमकां जल्माक कित्याक घाल्लीं ? ' ' 

आपणाल्या पुतानींच केल्लो अपमान आंतोनीक सहन जालो ना . इतले कश्ट 
डून लेगीत ताणी आपल्या तोंडांतल्यान हाय म्हणूक नासलें . पूण आयज ताच्या 
ळ्यांतल्यान दुकां व्हांवली . जिवितांत पयलेच फावट ताणे असलो अपमान गिळून 
तिल्लो . ताका दोतोराच्या उतरांची याद जाली . तो हुंडक्या हुंडक्यानी रडपाक 
गलो . आपणाल्या भुरग्यांक खुशाल दवरपाक तो वावुरतालो . पूण भुरग्यांच्या 
रजांकडेन ताचे हात खंय पावताले ? आपणाले त्रास तांणी भुरग्यांक आनीक घरकान्नीक 
सून 

केन्नाच दाखोवन दिले नात . इतलें करुनय हेच सूख , 
व्हडल्या पुताचे घरकान्नीकय खूब वायट दिशिल्लें . रातभर रडिल्ली ती . पूण कितें 

करतली ? तिच्याच हट्टान इतली भुरगी जाल्ली न्ही ? ना जाल्यार दोगांच भुरगीं 
आसतली आसली . आनीक , दोगांच आशिल्ली जाल्यार तांकांच साबाळप आनी वयर 
काडप इतलें त्रासाचे जावचे नाशिले . 

भुरग्यांचे खरें आसलें . दोग - चार जाणां बरोबर भोवले जाल्यार एकसारखे 
रावपाक वावरतलेच न्ही ? आमकां असली संगत नासली म्हणून ..... तो तेंप आनी 
आजचो तेंप ........ आतां दोन उपाय आसात . एक . घरकाराबरोबर ताच्या दुखांत 
आनीक यत्नांत आपणेय वांटेकार जावपाचें . दोन . भुरग्यांक नोकरेक लावपाचें . 
नाजाल्यार ह्या फुडें घराचो खर्च कसो भागतलो ? 

आंतोनीले घरकान्नीन रातभर विचार केलो आनीक सकाळफुडें हो प्रस्ताव 
आंतोनीमुखार दवरलो . आंतोनीन तिका सांगलें 

हे पळय . तूं म्हजी , तशी भुरगीय म्हजी . ताणें म्हजो अपमान केलो हे हांव 
वायट धरना . जो बापूय आपणाले कर्तव्य सारखें पाळना ताका देव पसून निवारूंक 
शकना . देव म्हळ्यार देवाची याद जाली . आज मिसाक वचपाचे म्हजे मन जाला . ' 
आंतोनीभितर बदल जाल्लो . 

आंतोनीन कपडे मुदार केले आनी तो भायर सरलो . 

' कशें जातले काय आमचें आतां . म्हजे धुवेचो फुडार कितें ? देवा तूंच आमकां 
पाव गा ' ती तोंडांतल्या तोंडांत पुटपुटली आनी भुरग्यांचे च्यायेची वेवस्था करपाक 
लागली . 

अचकीत एक कावळो येवन घराचेर रडपाक लागलो . ' हो रे कित्याक सकाळ 
फुडें आमच्या घराचेर रेकेंता ? ' तिणे तोंडांतच म्हळे . तितल्याक आंतोन मिसाक 
सावन परतलो . 

" आज कितल्या तेंपान आमच्या घराचेर कावळो रडलो आनी मिसाकय आजचो 
दीस बरो म्हण सांगला . जाणां , आज कसली तरी बरी खबर आमगेर येवपाची आसा . 
ना जाल्यार कोण तरी येवपाचो आसा . 

आंतोन आज विचित्रच खुशाल आसलो . तरी मनांतल्या मनांत खुशालकायेची 
अपेक्षा तो करतालो . सगळ्यांची च्याव जाली . आंतोन कामाक वचपाक भायर 
सरपाक एक नवी गाडी येवन देरांत उबी रावली . आंतोन थंयच थांबलो . असली 
गाडी आपल्या देरांत पळोवन अजाप जालो . 

गाडयेची देरां उगडलीं आनी बरीच न्हेशिल्ली एक जाण्टोसो दादलो , एक चलो 
आनीक एक चली भायर आयली . आंतोन तांकां पळयत उरलो . 

" हे आंतोनिले घर न्ही ? ' ' दादल्यान विचारलें . 

' हय . पूण हांवें तुमकां वळखूक नात . " आंतोनीन स्पश्टीकरण दिले 

' तुजो पूत मायकल आमकां वळखता 

" येयात ... येयात भितर . ' आपणाल्या ल्हानशा घरांत ताका बसपाचो लुगार 
करत ताणें तांका येवकार दिलो . ती बसली . 

' आंतोनबाब , हांव तुका आज पयलेच फावट मेळ्ळां . पूण मायकलाक आनीक 
जे धुवेक आमी बरी वळखतात . हांव म्हज्या भुरग्यांच्या खोशयेक लागून आयला . 
हजेकडेन पयशे खूब आसात . पूण तुजेकडेन नात म्हण हांव तुका कमी लेखचोना . 
हजो चलो तुजे चलयेक पसंद करता आनी म्हजी चली तुज्या चल्याक पसंद करता . 
प्रस्ताव घेवन हांव आयिल्लों . 
अंतोनीक आपूण सपनांत आशिल्लेवरी जालें . 
" तुमी आमची फकांडां करिनात म्हू ? ' ' आंतोनीन प्रस्न केलो . 

' ' ना . आंतोनबाब . फकांडां करुंक नाका म्हणून हांव औपचारीकपणान हांगां 
पायला . तुमी तुमचे मदीं उलोवणी करात आनी पळयात . ' ' 

ती उठलीं आनीक वचपाक वतनाच आंतोनील्या भुरग्यांनी तांका जापायली . 
व्यायेचो आग्रो केलो . ' सगळे जाग्यार पडले म्हण्टगीरच घेवंची ' ' अशें 

म्हणून 

ती 
ली . 

आंतोन तसोच कामाक गेलो . कामाक गेल्लेकडेन ताच्या मनांत खूब तरेचे विचार 
मायले . शेवटाक ताणे देवा तूं पाव म्हणत आपणाल्या कामाकडेन लक्ष वळयलें . 

सांजेर कामावयल्यान येवन सगळ्या भुरग्यांक आफोवन हाडून तांणी चर्चा केली . 
कोण उलोवंक तयार नासली . मागीर घरकान्नीनच आंतोनीक समजायलो . ती शाळेत 
नासतना एकामेकाक वळखताली म्हण . 

सगल्यांची मान्यताय आसा म्हण समजतगीर तो एका दिसाक तांगेर गेलो . तो 
राकडेनच आसलो . हांगां थंयच्यो खबरी जाले उपरांत आंतोन मुखेल मुद्यार आयलो . 

' ' हे पळयात . म्हजे धुवेक दोत म्हण हांव कायच दिवंक शकचोना . इतले बेगीन 
| का काजार करपाची म्हजी इत्सा नासली . तिचेपसत हांवें इल्लं भांगर पसून करूंक 
IT . 

' ' हांवें खंय मागल्या दोत . हांव आधुनीक काळावयलो मनीस , तसलें कांय 
निना . बरी सोयरीगत उरली म्हणटकच जाली . ' ' ताणें आंतोनीचें सांत्वन केले . 

' ' हां . म्हजेकडेन सुमार एक हजार चौकण मेत्रां जमीन आसा . ती मात हांव म्हजे 
गुवेच्या नांवांन दिवंक सोदतां . ' 

' ' एक हजार चौकण मेत्रां जमीन आसा तुजी ? तशें जाल्यार अशें कर आंतोनबाब . 
ो जमीन म्हाका तुजे धुवेची दोत म्हण नाका , ती म्हाका तूं दिवन उडय . हांव तिचो 
बदलो दिवंक तयार आसा . तांणी सांगलें . 
1 

' मोबदलो म्हळ्यार .... 

आंतोन घुस्पल्लो . 
' आंतोनबाब . हांव एक बिल्डर आनीक काँन्ट्रॅक्टर . तुजे जमनीचेर हांव एक 
प्रकल्प उबारतां , एक बिल्डींग कॉम्ल्पॅक्स आनीक तुज्या पुतांक एक एक फ्लॅट फुकट 
दितां । ' 

' खरेंच सांगता तूं हे ! ' ' आंतोनीक बरेंच अजाप जालें . 

तांचेमदीं कबलात जाली .. जमनीची कागदां जाली . सवका सवका करुन प्रकल्प 
आकार घेवपाक लागलो . आंतोनीन आपले काम सोडूंक नासले . एका वर्सा भितर 
प्रकल्पाचे बरेच काम सोंपलें आनी ताणे आंतोनील्या तिगांय पुतांक एक एक फ्लॅट 
दिवन तांकां खुशाल केले . धुवेचे लग्न जालें आनी धूव तिच्या घरकारासयत विदेशांत 
गेली , सदांकाळ रावपाक . 

तिगांय पुतांकडेन फ्लॅट जाले . देखून तिगांनीय एक मन करून फाटोफाट लग्न 
केलें आनी आपल्या बायलांक घेवन फ्लॅटांत रावपाक गेले . आंतोन आपल्याच घरांत 
रावलो . पुतांनी आपल्या आवय बापायचो केन्ना हुस्कोच केलो ना . ते आपलेच 
संवसारांत रमूंक लागले . एक दीस आंतोन बरोच दुयेंत जालो . तेन्ना आवय आपल्या 
भुरग्यांचो आदार मागपाक गेली . पूण कोणेच तिका लागी केली ना . आंतोन चडूच 
अस्कत जालो . ताचेकडेन काम जायना जालें मागीर दीस कशे काडपाचे ? भीक 
मागपाची ? 

आपणाले इतले पूत आसून रस्त्यार उबे रावन पोट भरपाचें ? घरकान्न बाबडी 
दुकां गळोवपाक लागली . तरी फायदो नासलो . आंतोनीच्या आनी आपल्या पोटाची 
वेवस्था करपाची आसली . देखून ती आशेचें एक किरण घेवन परत एक फावट 
पुतांकडेनं गेली . ' ' आवय म्हण न्हय एक कामवाली म्हण तरी तुमच्या घरांत दवरात . . 
पूण 

कोणेच तिचे आयकलें ना कित्याक तिच्या पुतांनी आपल्या बायलांचे 
आयकल्लें . 

" असल्या जाण्ट्यांक घरांत दवरल्यार आमकां व्हड व्हड मनशांमदीं मान 
आसतलो ? ' ' तिचे अपेक्षेचेर उदक व्हांवलें . कित्याखातीर तिणे ह्या भुरगयांक जल्मांक 
घाल्ली . जाण्टे पिरायेर हेच सूख मेळोवपाक ? कितल्यो अपेक्षा बाळगून आसली ती 
आपल्या पुतांपसून . आंतोनीन जाल्यार जगपाची आशाच सोडून दिल्ली . 

देखून एका दिसा तो गांव अनी तें घर सोडून आपले कूळजमनीक सदांकाळाक 
नमस्कार घालून ती आंतोनीक घेवन चलत रावली , आपले पयसुल्ले भयणीगेर वचपाक 
जंय ती जाण्टेल्यांक आदार आनी आलाशिरो दिता , सोसूक नज जावन भुरग्यांनी 
केल्लो अपेक्षाभंग 

अशीय आसता अस्तुरी 


पावलूतिवान गाडी गेटींतल्यान भायर काडटांच विजलान सगल्यांक हात 
हालयलो . गाडयेचो हारसो बंद केलो आनी वोगीच मोन्यांनी कितें तरी येवजूंक 
लागले . गाडी दाबोळी विमानतळार वचपाखातीर मंद गतीन वताली . विमानाचो वेळ 
जावंक नासलो तरी विजल दोन वरां बेगीनूच भायर सरिल्लें . नुव्यांसावन विमानतळार 
वचपाक हरशीं आनीक एक वर भरान पसून उसरां भायर सरल्यार जातालें . कोण 
जाणा ताका बेगिनात बेगीन गोंय सोडून वचूंक जाय आसलें जाल्यार ? 

चार वर्सी कुवेट रावन तें गोंयां आयिलें . लग्न जावपाचो विचार आसलो . पूण 
तो विचार ताचो साध्य जालो ना म्हण परतून एक फावट ताणें गोंय सोडपाचो विचार 
केला आसुंये . जाता तितले बेगीन गोंयांत जे घडलां तें विसरून वचूंक सोदतालें 
आसुंये . पूण संवसारभरचो लोक आपले दुख्ख विसरपाक गोंयांत येतात आनी 
स्वताची नवसरणी करून परत वतात . आनी हे विजलूच ! 

' ' आमच्या वाड्यावयलो संदेश मेळ्ळ्यार ताका हांवें विचारला म्हण सांग 
हां विजलबाय . ' ' आग्नेल आश्रमाकडेन कॉलेजीच्या भुरग्यांक चुकयत पावलूतिवान 
शांतताय मोडली . 
" हं ....... ! ' ' विजलाक आंग काडिल्लेवरी जालें 

घडये अचकीत आयिल्ल्या आवाजाक लागून तिच्या विचारांत खंड पडिल्लो . 
घडये पावलूतिवाकडल्यान कसल्याच उलोवण्याची ताका अपेक्षा नासली 

" कितें सागलें तुवें ? " 

' तो गो इगर्जेभाटांतलो संदेश , कुवेट सुपरस्टोरांत काम करता तो संदेश . 
ताका म्हजो रकाद दी . ' ' 

' ' हां हां ..... शुक्राराचो आमचे इगर्जेकडेन सदां येता तो . थंयचो शुक्रार 
म्हळ्यार गोंयचो आयतार . शुक्राराक थंय सुटी आसता आनी आमकां मिसाकबी 
शुक्राराचेंच वचचें पडटा . चडांत चड गोंयकार आमकां थंय मेळटात . हांव रकाद दितां 
तुजो . खरे म्हळ्यार ...... 

" कितें जालें बाय ? " 

" खरें म्हळ्यार संदेश म्हजो बऱ्यापैकी एक इश्ट . दोगांय आमी 
नुवेंची पूण सारखी वळख कुवेटाक जाल्या . शाळेत शिकतना वळखतालीं पूण वळख 

चालू उरुंक ना . धावी जातगीर हांवें कार्मेल कॉलेजीत प्रवेश मेळयलो जल्यार तो 
आपले घरचे परिस्थितीक लागून आय टी आय करपाक गेलो म्हण आयकलें . ते 
उपरांत गोंयांत तर आमची भेटूच जाली ना . एक दीस कुवेट इगर्जेकडेन हय न्हय 
करीत हांवेच ताका हटकिलो . मागीर वळख दाखयली . आमकांय अजाप जालें . 
इतली लागींची मनशां आसून पसून इतल्या पयस एका परक्या गांवांत मेळप जालें 
म्हण . ' 

' नोकरी बरी आसा दिसता ताची न्हय ? ' ' 

" हय . स्टोर्स टॅक्नीशियन म्हण तो काम पळयता . ताचें वेवस्थापन सामकें 
बरें आनी ताचेर खूब प्रमाणांत पातयेवन आसता . केन्ना केन्ना आमकां मेळूक आयिल्लो 
आसतना लेगीत ताका कामाक वचचे पडटा . 

' आनी तूं कसले काम करता ? ' ' 

" हांव कंप्युटर इंजिनियर म्हण एके व्हडले कंपनीत काम करतां . पगार बरो , 
मनीस बरे पूण सुशेग ना . जो तो आपलें कदेल सांबाळून आसता दुसऱ्याक नियाळीत . 
कोणालेय चुकीन गोंदळ जावंक शकता . देखून सगलो स्टाफ एकामेकाचेर निंबून 
आसता . आतां तूंच सांग पावलूतिव असल्या वातारणांत काजार जावपाचे म्हण 
येवजता . 

' ना गो बाये . " 

" आवयची आयिल्लीच चीट सांगता काजार जावंक तयारेन यो म्हण . एक 
दीस संदेशाक हांवें गजाल सांगली . तो आनी पापड कसो रोखडोच फुल्लो . ताणें 
रोकडीच एक चीट बरयली आनी फोर्सान म्हजी सय घेवन म्हजे आवयक धाडली . 
जालें . मागीर संदेशाक आनीक दुसरें कांयच काम नासलें , मेळिल्लेय फावट जालें न्हय 
मनसारखें ? पिसो कसो . ' 

" मागीर .... 

' ' एक दीस तोच आयलो एका चेड्याचो फोटो घेवन आवयन धाडला म्हण 
सांगून . ताचेर पातयेवन निमणे काजाराक हांवें हयकार दिलो . मागीर आवयन आपले 
परीन तयारी सुरू केली . बापूय नाशिल्ल्यान सगलें तिणेच करचें आसलें . देखून ती 
आदींच मना - काळजान आपल्या कर्तव्याक लागिल्ली . पूण हांव खंय जाणा आसलें , 
तो बायलांपोदेर म्हण ? जर म्हाका कळिल्ले जाल्यार हांव गोंयांतच येवंचे नासले . ' 

' पयलींच कळ्ळे म्हण बरें जालें . ना जाल्यार घात जाता आसलो . ' 
पणजी मडगांव राष्ट्रीय मार्गावयल्यान विमानतळ रस्त्यार गाडी धुंवडायतना तांच्या 
विचारांकय वळण आयिल्लं . 
' " पूण तो म्हज्या हातांतल्यान बरो सुटलो . म्हज्या हाताक काकणां आसात 

तीच पळयल्यात तांणी . जर आमचें काजार जाल्लं आनी काजारा उपरांत ताची 
वागणूक कळिल्ली जाल्यार ताच्यो दांगो पिंजून उडयतलें आसलें हांव . हेर चेडवांभशेन 
हांव न्हय . तरणाट्या चेडवांचे जावपी हाल हांवें पळयल्यात कुवेटांत . बंद करुन 
दरवातात अक्षरशा . म्हाकाय तशेंच करपाचो एक फावट यत्न जालो . फोडून काडलो 
ताका हांवें . बायलां फक्त कोण आपल्याक वाचोवंक येतलो म्हण रावतात नाजाल्यार 
कोणाक तरी उलो मारपाक रावतात . आपली खोपशी इल्ली दाखोवंक जाय . मागीर 
कोण मेतेर जायना . म्हणुनच म्हाका ह्या बायलांक आरक्षणासारक्या गजालींचो राग 
येता . एक वटेन दादलो आनी बायल खांद्याक खांद मारून चलतात म्हणटात आनी 
दुसरे वटेन बायलांक तीस टक्के आरक्षण मागतात . बायलांची विटंबना न्हय हीं ? 
बायलांक पांगळी करून उडयता असलें आरक्षण . ' 

' ' हाली तेंपार गोंयांत कितें घडटा तें आयकना बाय तू ? गांवांत एक बायल 
सरपंच जाता आनी तिची सगली कचेरी - कामां तिचो घोव करता . बायलेन आरक्षणाचो 
फायदो घेवंक घोवूच तिका मुखार काडटा आनी आपल्या हातांतली बावली कशी 
खेळयता . तिच्या नांवांन लांच घेता . ह्याचखातीर जाय व्हय तें आरक्षण ? ' ' 

' देखून म्हणटा हांव पावलूतिवा . जर बायलांक राजकारणांत वचूंक जाय 
जाल्यार , तांणी स्वता बुध्दीन वचूंक जाय . आमच्या गांवांतच पसून कितल्यो 
शिकिल्ल्यो बायलो आसात . पूण त्यो सत्ता हातांत घेवंक तयार नात . घडये तांच्या 
घोवांक नाका आसतले वा तांकां समाजांत वावरूंक नाका आसतलें . पूण घरांत रावन 
वा ऑफिसांत रावन सगलें राजकारण चाळपाक जाणात . ' 

" पूण एक सांग बाय . तुज्या घरच्यांनी ह्या चेड्या बाबतीत खबर काडूंक 
नासली ? ' 

" खबर काडिल्ली . म्हाका चिटयेत लेगीत बरयिल्लें आनी संदेशानय सांगिल्ले . 
ताची खंय व्हकल आसली . ताचे मदीं मोगाचे कितले संबंद आसले ते म्हाका खबर 
ना . पूण जेन्ना काजाराचो प्रस्ताव मुखार आयलो तेन्ना त्या चेडवान न्हयकार दिलो . 
हांव तसले आचार - विचार मानिना . सरळ कितें तें म्हणटा ? देखून हांवें विचारपाक 
लायले तांची इश्टागत अजूनय शाबूत आसा जाल्यार . म्हाका जाप आयली आनी 
संदेशानय खात्री केली . तांचेमदीं आतां कसलीच सोयरीगत ना आनी तें चेडू काजार 
जालें म्हण . " 

" मागीर अशें कशें जालें तर ? ' ' 

" जालें म .. हांव कुवेट सावन आयिल्लें काजार जावपाक . घरच्यांनी सगली 
तयारी केल्ली . येवन आठ दिसांनी मुदी घालपाची रस्म पूर्ण केली . हांवें ताचें घर बी 
पळोवन घेतले . मागीर क  ाजार आकारणेचो कोर्स , सिवील नोंदणीं , इगर्जेकडल्यो 

फार्मालदादी , कपडे काडप , दोतोनीक वचप ह्या कामाक दोगांनीय सांगाताक भोंवपाचें 
आसता न्ही ? ह्या भोवपाच्या एका म्हयन्याच्या काळांत म्हाका समजलें हो फक्त 
हुकूम गाजयता . आपूण सांगता तेंच खरें . फक्त आपणाक जाय तेंच . पयलो ताका 
हांवें कपडे काडपाक गेल्ले कडेन पारखिलो . हांवें सांगले व्हकलेचो विस्तीद अमूक 
मोदेलाचो आसूंक जाय . ना . म्हजें आयकुपाक कसोच तयार ना . बरें हांवें मानून 
घेतलें . एक दीस आमचे इगर्जेकडेन आयिल्लो आसतनाच पाद्रविगारा म्हऱ्यांतच म्हाका 
नाका जाल्लें सांगूक लागलो . थंयच्यान भायर येतकच हांवें ताका सांगलें काजार 
म्हळ्यार चलत वचपाची गाडी न्हय . दोगांभितर समजीक आसूंक जाय . दोगांनी एका 
मतान निर्णय घेवंक जाय . त्या दिसा तो वोगीच गेलो . पूण घरा वचून फोन करुन 
सांगता 

" जाणा मगो . हांव एक इंजिनियर आनी इंजिनियर मुर्त घडयता . घडयिल्ले 
मुर्तीचेर आपले संस्कार घालिना बगर मुर्त घडयतनाच संस्कार घालप पसंद करता . " 
ताचें आयकून म्हाका मारली तिडक आनी ते तिडकीतच हांवें सांगलें 

' ' हांव अजून तुजी मुर्त जावंक ना . ' ' 

मुदी घालून आमचे उतर जालां आनी सिवील नोंदणी जाल्या न्हय ? " 
झेतान सांगूक लागलो . 

" तुजें उतर आनी सिवील नोंदणीं गेली दब्यांत . ताचेर अजून देवाचें 
बेसांव पडूक ना . आनी देवाचें बेसांव नासतना वापरिल्ली वस्त वालोर नाशिल्ली . ' 

' ' सारकें सांगलें तुवें . इंजिनियर जाल्यार कितें जालें ? ' ' 

" तितल्यान खंय सोपलां ? आपणाचेर हांव राज चलोवंक सोदता काय 
म्हण विचारपाक लागलो . तेन्ना ताका हांवें थंडपणान सांगलें . म्हाका राज चलोवंक 
नाका . आमकां काजाराचो अर्थ पयलीं समजून घेवंचो पडटलो . काजारा दिसाक जी 
एकामेकांक आमी भास दिवंक वतली , ताचेर आदींच आमकां खोलायेन नियाळ 
करचो पडटलो . काजार आकारणेच्या कोर्साक आमकां समजणी दिल्ली विसरलो ? 
म्हणूक लागलो आमकां पोसूंक येवंचे नात ते सेर्माव सांगून . आमकां जाय तशेंच आमी 
वागपाचें . 

' आपल्या सभावाकडेन तो इतलो कटक्ष आनी निश्टूर म्हण म्हाका खबर 
नासली . म्हजे आवयक आनी मामाक ही खबर सांगली तेन्ना ती म्हणपाक लागली 

' तूं चेडू भुरगें . चेडो मात्सो आपणालो रुबाब दाखयतलोच न्ही . आनी 
आतां निमण्या वेळार सोयरीक मोडप म्हळ्यार तुकाच अवगूण थारतलो . तशें चेडवांनी 
मात्शें सोशीक जावंक जाय न्ही ? तरी ताका आमी समजावन सांगतात . 
अशें कितल्या जाणांनी ताका सांगून पळयलें . कोणाचेच आयकपाक तो 

तयार नासलो . काजाराची तयारी नेटान चलताली . तितल्याच नेटान म्हज्या मनांत 
वादळ चलतालें . तो जर म्हाका आज समजूंक सोदिना जाल्यार काजारा उपरांत 
समजतलो ? होच विचार येवन येवन म्हज्या देरार मारतालो . म्हजे जापेची वाट 
पळयतालो . 

' मामान माटवाक मेडी मारली . मावशी आनी तिची भुरगी घराकडेन आयलीं . 
म्हज्यो धापो वाडपाक लागल्यो . हांवें म्हजो लॅपटॉप उगडलो आनी नॅटावयल्यान 
सोमतीच तिकेट बूक केली परत कुवेट वचपाची . तिकेटीची खात्री जातकच आवयक 
सरळ सांगलें , हांव काजार जायना म्हण . 

" उज्याभाशेन खबर न्हवऱ्यागेर पावली . न्हवरेकार आनी म्हजी घरची 
म्हजेर चेपण हाडपाक लागली . तांचे एकूच रडगाणे आसलें ' ' आतां जालें ते जावं , 
बाय तूं काजार जा . " 

' ' इतले घडले . ' पावलूतिवान अजाप उक्तायलें . 

परत एक फावट म्हाका सांगचे पडले . म्हज्या नशिबात आसल्यार बरो 
न्हवरो म्हाका मेळटलो . गुलाम जावन जिवीत जगप म्हळ्यार पापच न्ही , तर म्हापाप 
जावन आसा . आदल्या तेंपार हे सगलें चलतालें . पूण आजच्या आधुनीक काळार 
चेडवांनी आनी बायलांनी आपल्या घोवाच्या बोटांचेर नाचपाचे सोडून दिवन स्वतंत्र 
जिवीत जपगाक शिकपा इतलें धाडस एकठांय करपाक जाय आनी आपल्या पायार 
उबे रावंक शिकूक जाय . तेन्नाच अस्तुरेची उदरगत जातली आनी आरक्षण सारक्या 
गजालींची गरज पडची ना . अस्तुरी केन्नाच कमकुवत दिसची ना . 

' ' पावली बाय आमी . ' ' म्हणत पावलुतिवान मुखेल रस्त्यावयल्यान गाडी 
विमानतळावटेन धुंवडायली . आनी सरळ अंतरराष्ट्रीय विमान उड्डाणावटेन वचून 
गाडी थांबयली . 

विजल देवलें , आपलें सामान घेतले आनी पावलुतिवाच्या हातांत पांचशी 
रुपयांचे नोट दवरीत म्हणूक लागलें 

' ' रस्तोभर तुवे म्हाका बरो सांगात दिलो म्हण देव बरे करूं . नाजाल्यार 
म्हजी तकली वेगळ्याच विचारांनी जड जातली आसली . आतां ल्हव मनान हांव 
फुडलो प्रवास करुंक शकतलें . म्हजे पसत तुमी चिंतींनाकात . परत गोंयां येतले तेन्ना 
नुव्यां गांवांत क्रांती करुन उडयतलें . ह्या आजच्या अस्तुऱ्यांक वाट दाखोवपी कोण 
तरी जाय अशें दिसता . तें काम हांव करतलें . चल पावलूतीव , हांव संदेशाक तुजो 
रकाद जरुर दितलें . 

आपलें सामान घेवन विजल विमानतळाचे लॉबिंत भितर सरले 
आनी पावलूतीव ताका पळयत रावलो . 

एक चेडू इतल्या आधुनीक विचारान दादल्याक प्रतिकार करुंक शकता , 
आपल्या जिविताचो स्वतंत्र विचार , कलंक शकता , हाचेर जायते फावट तो चिंत्तालो 
पूण प्रत्यक्ष पळोवंक नासली आसता म्हण अशीय कोण तरी समाजाक वाट दाखोवपी 
अस्तुरी . 

एक पर्व सोंपलें 


' स्टार टेलर्स ' दुकानांत चार - पांच कपडे शिवपाची मशिनां बऱ्याच नेटान 
चलतालीं . एक वटेन रमजान लागी पाविल्लो आनी दुसरे वटेन गणेश चतुर्थी सोपून 
दसरो आनी दिवाळी लागी पाविल्ली . ह्या खातीर लोकांनी कपडे शिंवपाक गर्दी केल्ली . 
त्या वाठारांत नावस्त कपडे शिवपाक म्हण स्टार टेलर्साचें नांव फामाद आसलें . 
देखून मालक अल्ताफ आपल्या कामगारांक मार्गदर्शन करतालो . जाता तितले बेगीन 
काम सोपोवन नव्या कामाक हात घालपाक मेळचो ह्याच हेतान तोय सगळो वेळ 
आपल्या दुकानार रावतालो . हांसून - खेळून आपल्या कामगारांकडल्यान काम करुन 
घेवप , ही अल्ताफाची खासीयत आसली . ताचो भावोजी मिलाद कपडे कातरून 
दिवपाक ताका आदार करतालो . कांय चेडवां बुतांव , कुलचेती जाल्यार कांय जाण 
मेठपाक आनी इस्त्री करपाक गुल्ल आसली . 

सकाळची साडे - धा वरां जायत आयिल्ली , लक्ष्मीबाई सदाभशेन च्या घेवन 
भितर आयली . काम करतल्यांक तिचेकडेन पळोवपाक लेगीत वेळ नासलो . 

ती सगल्यांक च्या दिवपाखातीर तयारी करपाक लागली . कांय अंतराचेर 
तिचे ल्हानशें च्यायेचें दुकान आसलें . अल्ताफाफुड्यांत इतलो लोक कामाक आसा 
म्हण तिणेच ताका प्रस्ताव दिल्लो दिसाक दोन फावट च्या आपणेच हाडून दिवपाक . 
अल्ताफाकय बरें जाल्लं च्यायेचे कारण दिवन कोणूच कामदार भायर वचनासलो 
आनी कामाचो वेळ इबाड जायनासलो . 

लक्ष्मीबायन एका कॉपांत च्या घातिल्ली मात , करीम आनी नहिम अल्ताफाच्या 
दुकानांत भितर सरले . 

" हे अल्ताफ , हफ्तो काड , करीमान आपल्या गळ्यांतलो रुमाल सदळ 
करीत म्हळे . 
मशिनाचो आवाज नकळटाच बंद जालो . सगल्या कामदारांची नदर तांचेर थिरावली . 

' कसलो हफ्तो तूं मागपाक आयला ? तुका हांवें आदींच सांगलां हांव तुका 
केन्नाच हफ्तो दिवंचोना ' ' अल्ताफान शांतपणान पूण धिटायेन सांगलें . करीम मात्सो 
गडबडलो . 

' ' रौनक , जेरु , चावला , नरेंद्र तुमी तुमचे काम चालूच दवरात . लोकांची 
ऑर्डर आमकां पूर्ण करपाची आसा ' ' भावोजी मिलादान आपल्या कामदारांचे लक्ष 

तांचेवयल्यान काडून कामार दवरपाचो यत्न केलो आनी आपणे कातरून दवरिल्ले 
कपडे एक - एकल्याकडेन वांटीत गेलो . परत एक फावट मशिनां नेटान चलपाक 
लागली . 

" आमकां आनीक जायती कामां आसात . बेठोच आमचो वेळ इबाडिनाका , 
अल्ताफ . ' ' ताच्या फुड्यांत वचून नहिमान सांगलें . 

" आमी लोकांक नागोवन धंदो करतात म्हण तुमकां हफ्तो दिवपाचो ? ' 
अल्ताफान ताका तेंकत म्हळे . नहिम फाटी सरलो . तें पळोवन करीम मुखार येवन 
उलयलो . 

" हांव जाणां तूं कोणाक नागयता तो . देखूनच हांव तुजे लागी हफ्तो माणूक 
आयला . तुज्या दुकानांत कोणाक पयशे दिवन लायट घेतल्या ती म्हाका खबर 
आसा . तूं लायट कितली वापरता आनी कितलें बील भरता तेंय म्हाका खबर आसा . 
ही मशिनां हाडून तूं ........ 

' ' चड उलयता तूं करीम . " ताचें उलोवप मदींच कापून अल्ताफान दांत 
पाजले . ' ' हे आनी तू ..... 

नहीम गल्ल्याकडेन वता ते पळोवन ताचे वटेन धांव 
घेतली . 

" हात लावशी जाल्यार खबरदार ! " 
" कितें करतलो ? ' ' नहिमान गल्ल्यांत हात घालून दूडू काडले . 

' अरे चोरांनो , कित्याक तुमचे पोट भरना ? ' ' लक्ष्मीबाय च्यायेची कपां 
थंयच सोडून गुरगुरत मुखार आयली . 

" तूं तोंद बंद कर . ' ' करीमान तिका वोगी करपाचो निर्फळ यत्न केलो . 

' कित्याक तोंड बंद करूं ? तुमी म्हज्या दुकानांत भितर सरून आल्मारीतले 
दोन हजार रुपया चोरून व्हेल्यात म्हण तोंड बंद करूं ? आमचे तोंड बंद आसलें 
म्हण तुमकां ह्यो दादागिरी करूंक मेन्यो . ह्या फुडें तुमकां सदांच विरोध जातलो . 
कोण हफ्तो दिवंचोना . 

करिमान तिका धुकलून उडयली . 
' ' चल करीम . आजच्या दिसाक इतलो हफ्तो पुरो . ' 
वातावरणाचो अदमास घेयत नहिमान करीमाच्या हाताक धरलो आनी ते 


1 


दोगूय गेले . 


नागपूर राज्यांतल्या खारवी गांवचो गवळीबाबा नगर , गरीब लोक आपली 
जीण जगताले . उदरगत तांचे नदरेपसून बरीच पयस आसली . पूण लोक सामके 
कश्टी . ह्या लोकांच्या कश्टानींच गांव मात्सो वयर सरपाक लागिल्लो . सरकारावतीन 
उदक आनी लायटीखातीर तांकां बरेच त्रास पडटाले . सरकारी येवजण्यो तांचेखातीर 

आसताल्यो . पूण त्यो तांचेमेरेन पावनासल्यो , राजकी लोक तांचो बरो उपेग करताले . 
वेंचणूक येतगीर नाका जाल्ली आश्वासनां दिवप आनी आपणाक मत घालपाक प्रवृत्त 
करपाचे काम राजकी मनीस बेस बरे करताले . पूण ह्या लोकांच्यो मुळाव्यो गरजो पूर्ण 
करपाक गंभिरतायेन केन्नाच वावरले नात . जिखता तो हात दाखोवन तुमचे काम 
करता म्हण वतालो तो परत नदरेक पडनासलो आनी हारल्यात ते आपणाच्यान 
कांयच करूंक जायना म्हण परतताले . 

ह्याच कारणाक लागून जांचेकडेन तांक आसा , ते लांच दिवन , घूस खावोवन 
आपली कामां करून घेताले . लायट घेवपाक आनी उदक घेवपाक लेगीत पयशे 
फारीक करचे पडटाले . गांवांतल्या ल्हान ल्हान धंदेकारांनी हेच तरेन आपणाल्यो 
गरजो भागयल्ल्यो . हेर लोक बांयचे उदक वापरताले आनी दिव्या वातीचेर आपलो 
संवसार चलयताले . खिणाक काळोख आनी खिणाक उजवाड दिसपी ह्या गांवांत 
लोक एकामेकाचे बरे इश्ट आसले . शार पयस आशिल्ल्यान ते एकामेकाचेर बरेच 
निंबून आसताले . धंदेकार धरून सगले लोक एक दुसऱ्याच्या हुस्क्यान जगताले , 
गरजेक पावताले . 

त्याच गांवांत पूण मात्शे पयस रावपी नहिम आनी करीम हे दोग भाव बरेच 
मस्ती आनी मालकियद आसले . तांकां काम करूंक नाका आसलें . कोणाकय टोपी 
चालून आपलो दिसवडो सोडोवंक सामके हुशार आसले . हेतूनच तांकां समजल्ले लोक 
चोरयां लायट आनी उदक घेतात म्हण . हीच संदी घेवन तांणी लोकांक ' ब्लॅकमेल ' 
करपाक सुरवात केली . तांणी लायट खात्यांतल्यान आनी उदका खात्यांतल्यान ह्या 
लोकां बाबतीत म्हायती एकठांय केली . जांचेकडेन कायदेशीर कागदपत्रां नात तांकां 
ताणी सतावपाक सुरू केलें . कांय जाणांनी तांकां विरोध केलो . पूण काय जाणांनी 
भिवून हफ्तो दिलो . तांकां उत्तेजन मेळ्ळे . हे बरोच तेंप चल्लें . पूण कोणेच आवाज 
काडूंक नाशिल्लो . तांचो राजकी आनी संबंदीत मनशांकडेन संपर्क आशिल्लो . देखून 
लोक तांकां चडूच भिताले . एक फावट तांचेर हल्लो लेगीत जाल्लो . पूण तांकां आसरो 
दिवपी राजकी लोकांनी तांकां साल्वार केल्ले . देखून ते चड मातिल्ले . कांय जाण तांचे 
इश्टूय जाल्ले कित्याक तर तांकां आदार जाय आसलो आनी दुसरें , रातच्या वेळार 
खावंक पिवंक जाय तें मेळटालें . तांकां पयशांचे मरण नासले . 

ह्या आदी अल्ताफान तांकां धांवडायल्ले , तितलेय फावट ते परत गेल्ले . पूण 
गल्ल्यांत हात घालपाचे धाडस ताणी पयलेच फावट केल् . लक्ष्मीबाय जी आपल्या 
तीग धुवांक पोसता एक ल्हानशें च्यायेचें दुकान घालून , तिचे पयशे ह्या लुटमाऱ्यांनी 
व्हरप म्हळ्यार हांकां माफी फावता ? ह्या आदी असल्यो कांय गजाली अल्ताफाच्या 
कानावयल्यान गेल्ल्यो पूण तो ओगीच आसलो . 

" लक्ष्मीबाय , हांचें आतां चड जालें . आमी कितें तरी उपाय घेवंकच जाय . 
अल्ताफान बारीक विचार केले उपरांत एक मांडणी काडली . 

' ' म्हज्या तीग धुवांच्या तोंडांतले तांणी दोन हजार रुपया व्हेल्यात तांकां 
वोगी रावपाचें ? म्हजो तुमकां पूर्ण तेंको आसा . आमचे दुडू खावन वयल्यान आमकां 
दादागिरी सांगतात ? ' ' तिकाय बरीच तिडक आयली . 

' ' म्हाका जाल्यार दिसता आमी पुलिसेक कळयल्यार बरें . ' ' इतलो वेळ 
आपले परीन चिंतत आशिल्ल्या मिलादान सुचयलें . सगले कामगार आपल्या वावरांत 


गुल्ल आसले . 


' ' कांयच फायदो जावचो ना . पुलीस हांगां येतले आनी उलटी आमचीच 
चवकशी करतले . ' ' अल्ताफ निराश जालो . 

' ना अल्ताफ हो पवित्र म्हयनो . सगल्या धर्माच्या लोकांचो हो देवाक 
भेटयल्लो म्हयनो . ह्या म्हयन्यांत देवाचेर काळजाथावन विस्वास दवरून केल्ली प्रार्थना 
देव जरूर आयकता आनी काम जाताच जाता . आमी जें करपाक मुखार सरल्यात तें 
फक्त आमच्या फायद्याखातीर न्हय . पळय , आमच्या वाड्यांत लोक कशे जगतात ते . 
कितली गरिबी हांगां आसा आनी हे चोर नागवणे गरिबांकच लुटपाक भायर सरल्यात . 
हांकां लिसांव शिकोवंकच जाय . ' ' धीर दियत मिलादान अल्ताफाच्या खांदार हात 
दवरलो . 

' हय बाबा , आमी पुलिसेंत कळयल्यार चड बरें . वायट बरें जाता तेन्ना 
विनाकारण तुमी त्रासांत पडूक नाकात , ल्हान ल्हान भुरगी आसात तुमची . " 
लक्ष्मीबायन भावनावश जावन अल्ताफाक तेंको उक्तायलो . तांचे एकमत जालें . . 

' ' तशें जाल्यार लक्ष्मीबाय , तूं मात्शें ह्या भुरग्यांफुड्यांत दुकानार राव , 
आमी रोकडेच वचून येतात . ' ' वण्टीक लांबयल्ली गाडयेची चावी काडून आपल्या 
भावोजी बरोबर अल्ताफ भायर सरलो . 

वतां वतां आजची घडणूक अल्ताफान कांय जाणांच्या कानार घाली . 
काळखांत जगपी मनशांक उजवाड दाखोवपाची गरज तांकां दिसली . तसो तांचो 
आमकां तेंको मेळटलो म्हण न्हय बगर तांचे मदीं जागृताय जावंची म्हण . हे चलत 
रावल्यार कितलें वाडटलें आनी हांच्या फाटल्यान आनीक कितले तयार जातले 
हांकां आळो घालपाक जाय . ह्या हावेसान हे पावल मारप सामकें गरजेचें दिशिल्ल्यान 
अल्ताफान पुलिसेंत वचून दुस्मानकाय मोलोवन घेवपाचें थारायलें . 

धीर आनी काळजीदारपणान अल्ताफान कागाळ नोंद केली . सुर्वेक कागाळ 
बरोवन घेवंक नकार जालो . पूण जेन्ना गल्ल्यांत हात घालपाची घडणूक सांगली , 
तेन्ना तो हवालदार रंगनाथ तयार जालो . हाचेर अशें दिसतालें , पुलीस खात्यांतय 

नांची मेजबानी आसा . 

खरी गजाल . तेच रातीक करीमाक रकाद पावलो तांचेर कागाळ नोंद जाल्या 
हण . दुसऱ्या दिसाक करीम अल्ताफाच्या दुकानार उबो . पुलीस पावचेच आसले , हे 
गुंड पावले . हाचेर थावे जाले , पुलिसेचे कनेक्शन आनी तांणी मनांत थारायलें हे 
सुखार पुलिसेपसून चतूर रावचे पडटले . 

" अल्ताफ तुका बयान सांगता पुलीस कागाळ फाटी घे . नाजाल्यार एकदम 
चायट जातलें . ' ' अल्ताफ आपल्या कामाचेर लक्ष केंद्रीत करून आसलो . मिलाद 
नात ताचेर नदर दवरून आसलो 

" तुका खबर ना आमची वळख राजकारणांत तशी पुलिसेंत कितले वयर 
पसून आसा ती . तशी तुजे कागाळेची दखल कोण घेवंचो ना , पूण म्हाका नाका म्हजें 
आनी नहिमाचे नांव पुलीस खात्यात जमा जाल्लें . 

आतां मात अल्ताफान तोंड उगडले . तांचेमदी बरीच बाचाबाची जाली . 
निमणे अल्ताफान शिटकावणी दिली . 

' करीम , जे तुज्यान जातालें तें तुर्वे करून दाखयलें . जे म्हज्यान जाता तें 
हांवें करून दाखयलें . हे मुखार तुज्यान में कितें जाता , तें तूं कर आनी हांवूय तुका 
पळयतलों . " 

' ' चड उलयता तूं अल्ताफ . थोड्याच वेळा भितर तुका दाखयतां म्हज्यान 
कितें करूंक जाता तें . ' ' दांत पाजत करीम भायर सरून गेलो . वता आसतना एका 
मशिनाचेर खोट घालूक विसरलो ना . 

" चल चल . तुज्या गुंडाक घेवन येतलो मरे , वचून यो . उदक आतां गळ्याकडेन 
पावला . " 

अल्ताफ ही लक्षणां बऱ्याची न्हय . ते कोणाक पूण जरूर घेवन येतले . 
तेन्नाच च्या घेवन भितर सरिल्ल्या लक्ष्मीबायन हुस्को उक्तायलो . 

' ' चांद वाड्यार कांय दीस फाटी तांची अशीच दादागिरी जाल्ली . रागाचे 
भिरकेंत एका मनशान करीमाचेर हात उबारलो . ताका खबर नासली हे गूंड म्हण . 
करीमान आपल्या सांगात्याक घेवन ताका इतलो मार मारलो , तो अजूनय हॉस्पिटलांत 

" लक्ष्मीबायन तांच्या कारनाम्याची इल्ली म्हायती दिली . 
मुखार 

कितें करपाचे हे बाबतींत बरीच भासाभास जाली . अल्ताफान काय 
जाणांक फोन केले . दुसऱ्या फोनावयल्यान मिलादान फोन केलो . लक्ष्मीबाय धावून 
आपल्या दुकानार गेली . रोनक , अल्ताफाचो इमानदार कामगार हेर सांगात्याक तयार 
करपाक लागलो . तांकांय करीमाचो राग आसलो . आपापले परीन बरीच तयारी जाले 
उपरांत सगले जाण दुकानाभायर सरले . दनपार जावन गेली . वेळ मेळटा तशे जण 

आसा . 


एकल्यान जेवन घेतले . पयस रावन दुकानाचेर पाळत दवरली . वेळ खूब मेळिल्ल्यान 
तयारी बरी जाल्ली . गांवच्या लोकांनी बरें सहकार्य दिल्लें . 

सांजेच्या सुमाराक एक जीप भरून करीम आनी नहिम आपल्या हेर गुंडांक 
घेवन ‘ स्टार टेलर्सा'च्या दुकाना फुड्यांत देंवले . करीम आनी नहिम सरळ दुकानांत 
भितर सरले . थंय कोणच नासलो . हेवटेन तेवटेन पळोवन पसून तांकां कोणच मेळ्ळो 


ना . 


कोणच नात ते पळोवन करीमान तिडकीन आवाज मोटो केलो . आनी 
हातांत आशिल्लो दांडो काडून एका मशिनाचेर शेवटिलो . मशिनाचो एक खांदो मोडून 
पडलो . पयस रावन हे सगले पळोवपी मशीन चलोवपी नरेंद्र आल्ताफाचो कामगार 
उटलो आनी मुखार वचपाक ताका अल्ताफान आडायलो . पासियेंस काडपाचो सल्लो 
दिवन शांत केलो . 

आतां म्हळ्यार ते सगले दुकानांत भितर आसले तांची मस्तीपणांय सुरू 
जाल्ली . तोड - फोड करपाक सुरवात केल्ली . ह्या आवाजान तरी अल्ताफ येतलो अशी 
ते अपेक्षा करताले . 

सांज गंभीर रूप घेताली . दीस पड़पाक लागलो . हाचो फायदो घेयत 
अल्ताफाच्या मनशांनी भायल्यान दुकानाक रेवाडो घालो आनी कोणाक दिसनात 
अशे करून वण्टीक सामके तेंकून रावले . 

" खंय दांगांत शेपडी घालून बसला रे भिवकुऱ्या ? ' ' म्हणत करीम 
दुकानांतल्यान भायर सरलो . ज्युस्त त्याच वेळार जोखून तयार आशिल्ल्या नरेंद्रान 
करीमाचे तकलेर आपलो दांडो शेवटिलो . ताका कितें कळचे पयलींच , तकलेक धरत 
तो सकला पडलो . ताचेर आनीकय जाणांनी वार केलो . भायर बोवाळ जाता तें 
पळोवन सगलेच भायर आयले . तेन्ना म्हळ्यार वाड्यावयले आनीक पन्नास मायज 
लोक दांडे - कोंडे घेवन थंय पावले . करीमाक पळोवन नहिम मुखार आयलो . ताचेरूय 
घुरी घाली . तांच्या आंगार खंय वार जाता ते पळयनासतना तांकां दोगांकय बडयत 
रावले . तांच्या गुंडांनी जीव आसल्यार भीक मागून खायन म्हण मेळत तशे धावून पळ 
काडली . पिसाविल्ल्या सुण्याक चेंचायतात ते परी लोकांनी करीमाक आनी नहिमाक 
चंचायले . 

थोड्या वेळान अल्ताफान तांकां थांबयले . उपरांत बरेच गंभिरतायेन उलोवणी 
जाली . ते दोगय मेल्ल्यांत जमा ह्या विचारान मुखार कितें करपाचे हाचेर भासाभास 
जाली . तांचेच गाडयेंत घालून तांकां खंय तरी वाटेर दवरपाचे आनी पे फोनावयल्यान 
पुलिसांक तांची म्हायती दिवपाचे थारायलें . 

सामको काळोख जाल्लो . ह्या काळोखाचो फायदो घेयत तांकां तांचे जीपींत 

घातले , आनी आल्ताफ जीप स्टार्ट करून मुखार गेलो . लक्ष्मीबायन थंय आशिल्ल्यांची 
आदार घेवन जागो निवळ केलो . रगत पडिल्लं थंय उदक ओतोवन झाडू मारून 
गताचे दाग ना केले . तोडफोड जाल्ली मशिनां काडून कुशीन दवरली . सगलें 
यारायिल्ल्याप्रमाणे जालें . 

पुलीस स्टेशन सुमार एक किलोमीटर पयस आसा म्हणल्यार अल्ताफान 
करीमाची जीप थंयच सोडली आनी तो मिलादाबरोबर बसलो . पे फोनावयल्यान 
भलत्याच नांवान अल्ताफान फोन केलो आनी ताची खबर पुलिसांक दिली . आनी 
सगले घरा परतले . येतासतना चार नवीं मशिनां हाडपाक ते विसरले ना . ही नवी 
मशिनां तांणी जाग्यार घाली . आनी मोडिल्ली पयस एकल्याच्या घरांत व्हरून दवरली . 
सगले आदी आशिल्लें तशें जालें . अल्ताफान सगल्यांचे उपकार मानले आनी उपरांत 
सगले घरा गेले . 

दुसऱ्या दिसाक अपेक्षीतपणान पुलीस येवन अल्ताफाच्या दुकानामुखार 
थांबले . कालच्या दिसाक कांयच घडूक नाशिल्लेवरी काम चालू आसलें . लक्ष्मीबायन 
दिल्ली च्या पिवन सगले जाण परत कामाक लागिल्ले . 

अल्ताफ , चड हुशारकाय दाखयनाका . ' ' दुकानांत भितर सरतना 
इंस्पेक्टरान म्हणलें , ताच्या सांगाताक आनीक चार जाण हवालदार आसले . तांचेबराबर 
हवालदार रंगनाथूय आसलो जो करीमाचेर कागाळ बरोवंक वयर सकयल जातालो . 

' करीम जाग्यारच मेल्लो आनी नहिमाक हॉस्पिटलांत उपचार सुरू करचे 
आदींच मरण आयलें . आमचे म्हायतीप्रमाणे आमकां समजलां तुमीच एकठांय जावन 
तांकां मारल्यात म्हण . तुमचो गुन्यांव तूं कबूल कर . ' ' इंस्पेक्टरान कालची घडणी 
मुखार दवरत अल्ताफाचेर दबाव घालपाचो यत्न केलो . 

' ' इंस्पेक्टर सायब . आमकां तांचे लफडें नाका म्हण आमी तुमचे कडेन 
कागाळ नोंद केल्ली . 

' तुजें म्हाका कांयच आयकुपाचे ना . तूं म्हजे बरोबर पुलीस स्टेशनाचेर 
यो , ' ' इंस्पेक्टरान अल्ताफाक धमकायलो 

शांतपणान अल्ताफ तांचे बराबर गेलो . ताचे फाटोफाट कांय गजाली आपल्या 
कामगारांक समजायत मिलाद भायर सरलो . 

अल्ताफाक घेवन पुलीस स्टेशनाचेर पावता म्हणसर राती उलोवन 
दवरिल्ल्या वकिलाक घेवन मिलाद थंय पावलो . सगलें कितें करपाचें तें आदींच 
थारावन दवरिल्लें . वकिलान अल्ताफाक सोडयलो . 

केस नोंद जाली खरी पूण गांवच्या एकाय मनशान गवाय दिली ना , देखून 
केस भायर पडली आनी गांवांत खुशालकायेचें एक वातावरण निर्माण जालें . गवळीबाबा 

नगर परत एक फावट हातूंक लागलो . स्टार टेलर्साच्या दुकानांत सदचे भशेन मशिनां 
बोवाळ करपाक लागली . तेन्नाच लक्ष्मीबाय च्या घेवन आयली आनी म्हणपाक 
लागली 

' आज आमी उत्सव मनोवंया . एक पर्व सोपलें . एक काळें विघ्न आमच्या 
माथ्यावयलें ना जालें . 

' तशे तर ह्या नव्या पर्वाचो खर्च म्हजेर . तूं गांवच्या लोकांक सांजेर एकठांय 
कर . ' ' अल्ताफान आपल्या कामगारांकय आमंत्रण दियत लक्ष्मीबायक मुखावयल्या 
कामाक धाडली ... 


कुरपणी 


36 


गुन्यांवकार 


आगोंदा काणकोणच्या वाठारांत भगवानदासाले घर रस्त्याचे कडेकच उबें 
आसलें . भगवानदास तसो सादो मनीस न्हय . ताची व्हडली भाटां आसात . भाटांत 
काजू , आंबे , पणस , सायल अशी कितलेच तरेची झाडां आसात . त्या भायर घरगुती 
वेपारय काय कामदार ताच्या भाटांत पिकयतात . दोन पुतांसयत आपले घरकान्नींच्या 
आदारान तो दीस काडटालो . ताचो तिसरो व्हडलो पूत मडगांवां नोकरी करूंक 
लागल्यार सुमार तीन वर्सी जाल्ली . भगवानदासाक हे आवडनाशिल्लें . देखून तो 
म्हयन्याक एक फावट असो घरा येवन वतालो . तोवूय जाल्यार आपले आवयक 
लागून . भावांकडेन ताचो ' कट्टी - फू ' संबंद आशिल्लो . भगवानदासालो सभाव वेगळोच 
आपलें व्हडली भाटां आसात म्हण बडायो मारीत गांवांत फिरनाशिल्लो बगर 
शेजाऱ्यांशी वचून बसतालो , तांची खबर घेतालो . तांचे गरजेक पावतालो . तेवूय 
ताका मान - सम्मान दिताले . जाण्टो वडील म्हणून कसल्याय शुभ कामाक ताचो 
सल्लो घेताले . 

असोच एक दीस भगवनदास आपल्या एका शेजाऱ्याची खबर घेवन घरा 
परततालो . तितल्यान कोणे तरी ताका सांगलें 

“ निलेश कोणालय आयकनासतना आपले प्रेयसीक घेवन पळून गेलो . खंय 
गेला हाचो पत्तोच ना . तीन दीस जाले ताका सोदतात आमी . ' 

हीं उतरां आयकनाफुडें भगवानदासालें काळीज हालिल्लेवरी जालें . ताच्या 
मनांतली सांखळी तुटली आनीक विचार खंयच्याखंय पसरले . 

' खऱ्यांनीच तांचो जीव एकामेकांचेर इतले मेरेन आशिल्लो काय ? 
भगवानदासान मनांतल्या मनांत एक प्रस्न केलो . 

' जायत घडये . हावें तर म्हज्या आकवारपणांत मोग करूंक ना . आयकलां 
जायतें . ताचे बरें जाल्यार पुरो ' आपल्या मनाचे समाधान करीत तो फुडें चलपाक 
लागलो . चलतां चलतां अकस्मात आपल्या माथ्यार कितें तरी पडला म्हणपाचे 
ताका समजले . भुरग्यांनी आपली फकाणां केल्यांत आसतली म्हण तो तसोच चलपाक 
लागलो . पूण ओलेंशें कितें लागता म्हण तकलेर हात भोवडायल्यार कितें ? ' ' शीऽऽ ' ' 
ताच्या तोंडांतल्यान नकळटांच भायर पडलें आनीक बेगीन बेगीन लेंस काडून माथें 

पुशीत फाटल्यान वळून पळयलें . ' कांव कांव ' करीत त्या एका झाडावयल्यान कावळो 


उडून गेलो . 


सांजचो वेळ आसलो . काळोख पसरपाक लागिल्लो तरी ताच्या जाण्टेपणाक 
लागून नेटान पावलां मारूंक शकनासलो . ताका भिरांतय दिसनासली कित्याक ती 
ताचे वळखिची वाट आसली . वोगीच ह्या कावळ्याचे कर्तुब ताणें नियाळ्ळे . आपले 
खंय तरी चुकलां काय म्हण परतून एक फावट विचार आयलो . मनाक खाज सुटिल्लेवरी 
तो हांगा - थंयच्या विचारांतल्यान आपली चूक सोदपाक लागलो . तेन्नाच ताका 
आपल्या पुताची याद जाली . 

ताचो व्हडलो पूत केशव , घराकडले वातावरण आनीक आपल्या मनशांची 
वागणूक आवडना म्हण बरेपणाखातीर मडगांवांच बिराड करून रावतालो . मडगांवां 
रावपाक गेल्ल्यामेरेन बापायकडेन तो बरे भाशेन केन्नाच उलयलो ना आनीक ताणेय 
केशवाक बरे भाशेन उलोवपाक संद दिली ना . ह्या म्हयन्याक तीन फावट येवन गेलो 
तरी भगवानदासान ताचे कारण विचारपाचो यत्न केलो ना . तो कितें तरी सांगूक 
सोदता हाचेर पासून लक्ष घालूक ना . परतून एक फावट आपले मन मारून केशव 
बापायम्हयांत उलोवपाक बसलो . पूण तोच उठून गेल्लो . तरी मनाचे संतुलन सांबाळीत 
केशव मडगांवांत परतल्लो . 

आपूण घराकडेन पावन पावना अशें भगवानदासाक दिसतालें , कोण जाणा 
कित्यापसत आयज ताचें मन चडूच विचारांक लबदल्लें . चलतां चलतां परतून निलेशाची 
ताका याद जाली तेन्ना असोच तो घरा परततालो . ताच्या लग्नाची गजाल पक्की 
करून . कोण तरी आपणाफाटल्यान चलत येता म्हण कळटाच ताणें मान चुंवडायली . 
फुड्यांत निलेश मान पोंदाक घालून आशिल्लो . 

' ' बाबा , म्हज्या लग्नाबाबतींत जो निर्णय घेतला तो खूब चुकीचो आसा 
अशें म्हाका दिसता . हावें एके चलयेचो मोग केला , ताका सोडून दुसरे चलयेकडेन लग्न 
जावपाक म्हाका शक्य ना . तुमी आमकां देवासमान . ह्या गांवचो वडील असो मानतात 
तेन्ना परत एक फावट विचार करून म्हज्या बाबाक समजायात . 

निलेशाची ही अनपेक्षीत उतरां आयकून भगवानदास गोंदळांत सांपडिल्लो . 

" तुज्या लग्नाबाबतींत जर म्हजो निर्णय तुका चुकीचो दिसता जाल्यार , 
तुका जाय तसो तूं वाग ताचेर म्हजें खंय बंधन आसा ? ' ' भगवानदास उलोवपाक 
जाय म्हूण उलयलो . 

' ' म्हाका तुमच्या उतराभायर चलपाचे ना . देखुनूच म्हज्या लग्नाबाबतींत 
आनीक एक फावट विचार करपाकहांव तुमकां विनंती करतां . निदान म्हज्या हिताखातीर 
तरी . म्हज्या घरांतली म्हाका समजून घेनात पुणून तुमी सांगल्यार ती बदलूक 

शकतात . 

भगवानदास बेजार जाल्लेवरी जालो . निलेशाची ताका तिडक येवपाक 
लागली . हेवरी ताचें उतर कोणेच बदलुपाचो यत्न करूंक नाशिल्लो . 

' ' बेठेच म्हजें माथें कित्याक रे खाता तूं ? तुगेल्या वडिलांनी म्हजी राय 
मागली म्हण म्हजें कर्तव्य समजून हांव तुमगेर पावलों . ना जाल्यार हांव कितें बेकार 
आसा म्हण तुजें लग्न थारावंक आयिल्लों तुजे खोशे आड ? " 

" तशें न्हय बाबा .... 

निलेशाचें फुडलें कितें आयकूक येवचे पयलींच तो मुखार चलपाक लागलो . 
चलतां चलतां आपली पावलां अडखळ्ळेभशेन दिसपाक लागली . तरी नेटान पावलां 
मारपाच्या यत्नांत तो खासावीस जाल्लो . आतां ताचें घर दिसपाक लागिल्लें तरी 
निलेशाक वळून पळोवपाचो पसून ताका धीर जालो ना . 

भायल्यान काळोख पडपाक लागलो . भगवानदास शेणिल्लें मन घेवन 
ऑल्तेराचेर पडून आसलो . दोगूय पूत आपलें कितें तरी घेवन बशिल्ले . बापूय थकून 
आयला म्हण ताका उदक लेगीत दिवपाक जायशें तांका दिसले ना . पार्वती , 
भगवानादासाली घारकान्न शेजारच्या जनाबायलो चलो दुयेंत आसा म्हण तांगेर 
गेल्ली . 

' खऱ्यांनीच हावें निलेशाबाबतींत चुकीचो निर्णय घेतला काय ? ' मनांतल्या 
मनांत प्रस्न करतना ताका जाप मेळ्ळी ना . मोगान पडून लग्न जावप हे धोक्याचे 
जावन आसा . म्हज्या दोळ्यामुखार कितलींच उदाहरणां आसतना वोगीच 
निलेशाबाबतींत कित्याक चुकीचो निर्णय दिवं आशिल्लो . मोगान पडून लग्न जावन 
कितल्या जणांनी आपलो संवसार इबाडूंक ना ? आतां तो फोर्सान गेला तें बरें 
आसा . ' आपल्या मनाचे समाधान केल्लें . पूण तें समाधान त्या वेळार मनाप्रमाण 
जाल्ले जाल्यार पसून आयज चुकीचे दिसतालें . जर निलेशाचे आयकून निर्णय 
बदलिल्लो जाल्यार ताच्या घराचेर दुकळ येवचो नासलो . तांचे ती पळोवन घेयन 
आशिल्ली . भगवानदासाक हट्ट धरपाची गरजूच नासली . पूण आपूण निलेशाक 
लागून कित्याक इतलों व्याकूळ जातां हेच ताका समजनासलें . ताचें मनूच ताका 
सतायतालें . आतां तर सामकेंच फाटीक लागिल्लें . भगवानदास तयारी करतालो 
ताका तोंड दिवपाक पूण .... 

' जेन्ना लोकांबाबतींत तुमी खोलायेन विचार करून निर्णय घेवंक शकतात . 
केन्नाच्यो गजाली याद करून आयजमेरेन व्याकूळ जावपाक शकतात जाल्यार आपल्या 
पुताबाबतींत विचार करचो अशें केन्नाच दिसना ? निलेशावरींच केशवाक फुडार 
ना ? ' मनांतल्यान आयिल्लो हो प्रस्न मात भगवानादासाच्यान पयसावंक जालो ना . 

ताणें जाप परतिली . 

' म्हजो पूत ... तो अनाडी जावन आसा . तो म्हजें आयकुपाक कबूल ना . म्हज्या 
येद्या व्हडल्या भाटावयल्यान कितलीशीच जोड किल्लता . ती म्हज्यान एकट्याच्यान 
सांबाळपाक जायना म्हण जाणा आसतना मडगांवां नोकरेक लागला . थंयच्यान तो 
सदां घरा येवपाक पावना आनीक सगळो पेज म्हज्या माथ्यार घेवन हांवेंच तें 
भाटबेंस सांबाळचे पडटा . असल्या मनशाचें जाका आपल्या वडिलांचे चिंतप ना ताचे 
हांव कित्याक चिंतूं ? ' 

' तुमचे आनीकूय पूत आसात . तुमचो पेज तुमी तांचेर कित्याक घालिनात ? ' 

' जेन्ना विस्वासाचो मनीस ना जाता तेन्ना केन्नाच विस्वास दवरूंक 
नाशिल्ल्या आनीक म्हज्या भाटांतलो अणभव नाशिल्ल्यांकडेन हांव भाटबेंस कशें 
सोडूं ? म्हजो सत्यानाश जातलो . म्हज्या पांयार हावेंच कुराड मारिल्लेवरी म्हजी 
उरिल्ली जीण कश्टावन काडची पडटली . ' 

' केशवाकूय घडये तुमच्या भाटाबेंसाची आवड उरूंक ना आसतली . ' 

' कित्याक नासतली ? ताका खूब आवड आसली . कॉलेज पुराय करून 
सुमार तीन वर्सा ताणे घरचे सगळे पळयलें . अजापाची गजाल म्हणल्यार आपल्या 
ल्हान पिरायेंतूच व्हडले भयणीक लग्न करपाक खूब आदार दिलो . जर तो नाशिल्लो 
जाल्यार में कितें ताच्या लग्नाक दिलां , तें म्हज्यान दिवपाक जावपाचें नासलें . ताणे 
जमनीचो खूब उपेग केल्लो . सरकारी सवलत्यांचो लाव घेवन पाड जमीन पिकाळ 
केल्ली . कितले माड , काजू रोपे लायल्ले . आयज ताका लागूनच आमगेर बारीक 
बारीक सामानाची गरज भासना . सगळे घरांतूच आसता . ' 

' तुमगेर तर कितलेच कामदार आसात भाटांतलें काम करपाक , जाल्यार 
केशवाली तुमकां गरज कित्याक ? ' 

' केशव ना हेच तर म्हजें दुर्भाग्य म्हण हांव समजतां , म्हज्या जाण्टेपणांत हे 
सगळे म्हज्यान सांबाळपाक जायना . कोणाचो तरी आदार जाय , दुसऱ्या पुतांचेर 
म्हजो बिलकूल विस्वास ना हे हांवें केशवाक कितले फावट सांगले , तरी तो काना 
मनार घेवपाचें नांवच काडिना . तो एकटो दळिद्री ताचो मडगांवचो इश्ट आयलो घर 
सोदत सोदत आनीक म्हज्या प्रबंधकासारक्या पुताक कारकुनाचे नोकरेक घेवन 
गेलो . एक हजारांची नोकरी ताका व्हडली दिसली . 

' तुमकां ती व्हडली नासली जाल्यार पसून ताका ती व्हडलीच आसली . 
ताचे बाबतींत तुमी केन्ना चिंतलेच ना . ताचे भाव ताचेकडेन कशे वागतात . हाचेर 
तुमी केन्ना लक्ष घाला ? एका दिसाक तर मदलो भाव ताका कोयतोच घेवन मारपाक 
गेल्लो बापायली सगळी गिरेस्तकाय एकटोच पळयता म्हण . ताची आवय मदी आयिली 

हण वाचलो तो . दुसऱ्यान तर गांवांत भोंवपाचोच ताका बंद केल्लो वचत ताका 
का आशिल्ल्यो खबरो सांगून . हे पळोवन परतून तुमी वोगीच रावले . असले 
रिस्थितीत तो कसो रावतलो आसलो घरांत ? ताचे भाव भडकत रावले आनीक 
मी कानार केंस काडून तांकां पळयत रावले . केशवाल्या घामान जमीन पिकाळ 
आली आनी भायर पयशे मोडपाचे कमी जालें तरी केशवाल्या खाजगी गरजांचो तुमी 
न्ना विचार केल्लो ? कितले फावट केशवान आग्रो केल्लो आपल्यापासतूय थोडे 
तें तरी करून दवरतां म्हण , पूण तुमी ताका कितें सांगले ? ' 

' हांव आसतना तूं कांयच भिवं नाका केशव , तुजो वेळ येतलो , तेन्ना हांव 
ज्यापासत म्हजेकडेन आसा तें दियन . संवसार बदल्लो तशे तुमीय बदल्ले . आयज 
चो वेळ आयला पूण तुमी ताका पयस केला . दुसऱ्या पुतांचेर आतां तुजो विस्वास 
सला . दुसऱ्या पुतांनी केशवाविशीं तुजे कान भरले आनी तुका दिसलें खऱ्यांनीच 
शव आपणाक फटोवंक लागला म्हण . आपणाक कळयनासतना बँकेत नवें खातें 
गडून हजारांनी पयशांचो बंदोबस्त आपल्या खाजगी आयुश्यांत करता म्हण एक 
स तुमचे तोंड उगडलें आनी आपल्या मनांत जें कितें ताचेविशीं वायट आशिल्लें तें 
नोंकून सोडले . ताच्या काळजाक ठेस लागली . तरीय ताणें मोन्यांनी सोसून घेतले . 
क उतर परतें दिले ना . तेच तुजे दुसरे पूत जाल्ले जाल्यार , विनाकारण आपल्याचेर 
नारोप घाला म्हण कोण जाणा कितें करून बसतले आसले . केशव स्वताचे काम 
वता करतालो . हेरांभशेन नोकरांकडल्यान करून घेनासलो . मेळत ते खावन घरांत 
नापूण सदांच खुशाल आशिल्लेवरी दाखयतालो . घडये हेच ताका खातालें जावंये . 
नानी जेन्ना ताची नोकरी पक्की जाली , तेन्ना तुमचें जें कितें आपल्याकडेन आसलें , 
i तुमचे स्वादीन करून रित्या हातांनी मुकाट्यान मडगांवांत रावपाक गेलो . तरी 
नाचेर तुमचो विस्वास बसलो ना . ' 

हे एक झूज भगवानदास आनीक ताच्या मनाकडेन पेटिल्लें . मनान विचारिल्ल्या 
स्नांक कांय फावट सटासट जापो दिल्यो . पूण उपरांत तो थंड पडलो . उलोवपाक 
ब्दूच मेळनाशिल्ले . मन सांगता तें मोन्यांनी आयकुचे पडलें आनीक भितरल्या 
भेतर तुलना करपाची पाळी आयली . ताका नीट जाप मेळनासली . एक - एक वेळार 
न सांगता तेंवूय खरे दिसतालें . 

त्याच वेळार , पार्वती घरांत भितर सरली आनी आपल्या घरकाराक पळोवन 
गीन बेगीन जेवपाची तयारी करपाक गेली . तिका दिसलें आपणाक घरा येवपाक वेळ 
नाला म्हण ते आपणाचेर बेजार जावन आसतले . देखून तिणे पयलीं वाडपाचे 
चंतलें . 

भगवानदासाक मनान कशीच सुटका दिवंक नासली . ताणे यत्न केले आपली 

चिंतना बदलपाक पूण ताच्यान ते घडले ना . 

' एक दीस तुजी चली रेश्मा आयिल्लें केशवाल्या लग्नाबाबतींत उलोवपाक 
पूण तुमी ताचें कितेंच कानार घेवपाचो यत्न केल्लो ? उलट नाना तरेची उतरां 
उलोवन घरांतल्यान परतिल्लें . तुमी म्हणपाक लागले 

केशव लग्न कसो आनी खंय जातलो तें हांव पळोवन घेतलों . कोणाची परवानगी 
घेतल्या तें म्हाका पळोवपाक जाय . 

बाबा , ताची सोयरीक हावेंच केल्या . चली एकदम बरी आसा . नोकरी करता , , 
घराणेय आमकां सोबसापकें आसा . हे सांगपाक तो कितले फावट हांगा आयलो . पूण 
हांगा आवयशिवाय दुसरो कोणच आयकून घेवपाक नाशिल्लो . आनी आवयन सांगिल्लें 
आयकुपाक तुमी कबूल नाशिल्ले . हातूंत केशवालो कितें दोश आसा ? देखून आयज 
म्हाका येवचे पडलें तुमकां सांगपाक . 

हांवें आयकलां ताणें मडगांवां नवें बिराड घेतलां आनी त्या बिराडाचे भाडे 
म्हयन्याक चारशीं रुपया म्हण . घरांत टीव्ही , फ्रीज , गॅस सगळे घेतलां खंय . हे सगळे 
खंयच्या पयशांनी घेतलां तें म्हाका कळपाक जाय . 

ताच्या बऱ्या कामाक लागून ताका प्रोमोशन मेळ्ळां . दुसरे म्हणल्यार टीव्ही , 
फ्रीज घेवपाक तांकां कंपनीची सवलत लागू जाल्या . पयशांचो हिशोब ना ताका . 

मीटाक लाय ताची कंपनी आनी ताचे पयशे . पूण तुकाय सांगून दवरतां हांव , 
परत केशवालो विशय घेवन म्हज्या फुड्यांत येवपाचो यत्न करिनाका . तुजें कितें 
आसा तें म्हाका सांग . ना जाल्यार ... 

भगवानदासालो उंच ताळो आयकून रेशमाकूय तिडक आयली . सगळेच 
फावट सोसून घेवपासारखें आसना . आपूण भुरग्यांचो बापूय म्हणून बापायभशेन 
वागपाचेच भगवानदासाले जिणेत नाशिल्लें . 

तितल्या उंच उंच उलोवपाची गरज ना बाबा . सगळे समजता म्हाका . केशव 
म्हज्या रगताचो भाव आनी ताणें म्हज्या पासत कितें केला हे म्हका भरपूर याद 
आसा . देखून तुमकां सांगतां , केशवाल्या लग्नाक जर तुमी राजी नात जाल्यार ताचे 
लग्न हांव लावन दितलें , ते मागीर म्हज्याच घरा कित्याक जायना ? 

रेशमान सटासट आपली पावलां घराभायर काडली . आवय बाबडी कांयच 
करूंक शकली ना . 

' रेशमाक तुमी धांवडायल्लेवरी केलें . देखून ते परत घरांत आयलें ना . ताणे 
आपल्या भावाच्या लग्नाची पुराय तयारी केली आनी लग्न आपणाल्या घराकडेन 
करपाचें थारायलें . सिविल रेजिस्ट्रेशन करून लग्नाची तारीख थारायली तरी तुमचे 
मन बदल्लं ना . आपलोच हट्ट धरून रावले तुमी . तुमच्या असल्या हट्टाक लागूनच 


- 


on 


42 


कुरपण ) 


केशव पयस पयस जायत रावलो . ' 

' हय ... हांवूच घडये चुकलां जावंये . हांव विचार करतलों केशवाबाबतींत 
निर्णय घेवपाक . 

भगवानदासाक हार मानून घेवची पडली . तरी त्या वातावरणांतल्यान भायर 
सरपाक खुबूच वेळ गेलो . जेन्ना ताची घरकान्न जेवण मेजार काडून ताका हालयलो , 
तेन्नाच ताका जाग आयली . तो एका वेगळ्याच वातावरणांत भितर सरलो . आपली 
घरकान्न कोण तरी वेगळीच जाल्लेवरी ताका भास जालो . ती जेवणाक आपयता 
विसरून तो थंयचो उठलो आनी पिशावरी जावन आपल्या क्वार्तात भितर सरलो . 
आपलें आंग मेकळे सोडीत तो खाटीर शवटलो आनी ताका भान आयलें . ताच्या 
फाटोफाट पार्वती भितर सरली . 

' ' असो कसलो पेज तुमचेर पडलो ? म्हाका घरा येवपाक वेळ जालो म्हण 
तुमी ... ' 

' ' पार्वती , म्हजें मन खंय तरी घुम जाल्लेवरी म्हाका आभास जाता . म्हजो 
हांवच शेणिल्लेवरी म्हाका दिसता . केशवाल्यो यादी म्हाका सतायतात . ताचेर 
केल्ले अन्याय म्हाका ललकारतात आनी म्हजो प्रतिशोध घेतिल्लेवरी म्हजे मनूच 
म्हाका धिक्कारता . " 

" आयज अशें कितें अशुभ उलयतात तुमी ? ' ' 

' ' म्हज्या हट्टामुखार हांव वाकूक शकलो ना . थंयच हांव चुकलों आनी 
चुकत गेलों . केशवाचे बरेंपण घेवपाचे सोडून हांवें ताका वेगळे नदरेन पळयलो . तो 
वता , आपल्या सुवार्थाखातीर म्हण समजून हांवें ताका पयसायलो पूण आयज 
म्हाका दिसता तो सुवार्थाखातीर वचूंक ना बगर आमच्याच बरेपणाखातीर गेल्लो 
म्हण . ' ' 


' हांव लोकांपासत चिंतूक शकता . कोण दुयेंत आसल्यार तांचेपासत म्हजे 
जिणेक त्रास घेवंक शकतां जाल्यार दुसरे कडेन रावन जो म्हजोच , म्हज्या मोगाक 
आशेता जाल्यार ताका हांव म्हजो मोग दिवंक कित्याक शकना ? ' ' 

' ' पूण तुमी ... अकस्मात हें चिंतप कोणे घाला तुमच्या माथ्यार ? ' ' 

" पार्वती , तो निलेश खंय आपले प्रेयसीक घेवन पळून गेलो . ताकाच लागून 
म्हजेर चिंतप आयला . ताच्या चिंतनांतल्यानूच म्हाका केशवाले तत्व समजला ... 
जाणा पार्वती , आयच्यान म्हजो सभावूच हांव पूर्णपणी मुदार करतां . म्हजेकडल्यान 
ज्यो चुको जाल्यात ताची हांव माफी मागतलों आनी ताचे लग्न ह्याच घरांत म्हज्या 
आशिर्वादान करतलों . ' भगवानदास सामको दुख्खी जाल्लो . एकेवटेन ताका आनंद 

जाल्लो आपूण केशवाशी बरेपण करपाक सोदता म्हण . ताच्या दोळ्यांतल्यान 
खुशालकायेची दुकां गळपाक लागली . आपल्या घरकाराची अवस्था पळोवन पार्वतीचीय 
हालत बिगडली . 

' चल पार्वती तूं न्हिदूंक चल . फाल्यां दनपरां हांव केशवाक मेळपाक 
वतलों " 

पार्वती अजापान भगवानदासाक पळयताली . मनांतल्या मनांत तिणे देवाचे 
उपकार आठयले . खुशालकायेच्या नादार भगवानदासाक जेवात म्हण सांगपाक पासून 
ती विसरली . तिणे येतना हाडिल्लें जेवण आनी दूद थंयच मेजार भगवानदासाली 
वाट पळयतालें . 

पार्वती वतांच परतून एक फावट निलेशाचे विचार भगवानदासाच्या मनांत 
आयले . पूण केशवाबाबतींत मन साफ जाल्ल्या कारणान खंय तरी ताचे जिणेत 
उमेदीची पाकां फुटिल्ली . तातूंतच तो उरलो आनी निलेशाचे विचार घूम जाले . 
पार्वतीन हाडून दवरिल्ल्या जेवणाक आनीक दुदाक विसरून तो गाड न्हिदलो . 

रातच्या सुमार दोन वरांचेर अकस्मात ताका जाग आयली . बेगीन बेगीन 
उठून पळयल्यार एक काळेंच माजर , जनेलांतल्यान भायर सरतना दिसले . बल्ब 
चालूच आशिल्ल्यान ते अदीक घुस्पून ताणें जनेलार आशिल्लो हारसो उडोवन 
फोडलो . आवाजान भगवानदास सारखोच जागो जालो . आनी ताका परतून एक 
फावट चिंतनांनी घेरायलो . तें काळे माजर दूद चोरपाक आयिल्लें पूण कडेक आशिल्लो 
हारसो कित्याक फुटलो ? काळे माजर रातचें दिश्टी पडप हे बऱ्याचे चिन्न न्हय ही 
आमच्या घरार येवपाच्या दुकाळांची चिन्नां तर न्हय नी ? ताका केशवाली याद 
जाली . एकेवटेन ताची तकली फुटपाक लागली . 

केशवाक कितेंय जावंक ना न्हय ? ना . तो जिवान पुटपुटीत आसा . दोन 
तीन दीस जावन गेले तो येवन गेल्यार . अकस्मात भलायकी इबाडल्यार दोतोरागेर 
वचपाइतलो तो समर्थ आसा . मदींच निलेशाची चिंतना आयली . आपल्या आड 
निर्णयाक लागून आपल्या जिवाचे वायट बरे करून घेवंक ना न्हय ? पूण तो तशें 
कित्याक करतलो ? अशे कितलेशेच प्रस्न ... भगवानदासाली न्हीद आनीक पयस 
गेल्ली . 

देखून न्हिदेच्यो दोन गुळयो एकेच फावट घेवन ताणें न्हिदेक आपोवणे केलें 
पूण तकली चिंतनाच्या भारांत आसतना एक - एक वेळार असल्या गुळयांचो उपेग 
जायना . तरी फांत्यापारार भगवानदासाल्यो दोळ्यार पात्यो बसल्यो . 

दुसऱ्या दिसाक कसलेय काम करपाचो हुस्को आसतना कितलीय न्हीद 
आयल्यार जाग रोखडीच येता म्हणपाचें भगवानदासाशी खरें थारलें . तो रोखडोच 

जागो जालो . तो हात - पाय तोंड धूवन केशवाचे खबरेक वचपाक तयारी करपाक 
लागलो . आयज तो उमेदीन आशिल्लो . ताच्या तोंडांतल्यान कितल्याच तेंपान 
गाण्यांचो सूर भायर सरिल्लो . कपलाक पडिल्ल्यो मिरयो कमी जाल्ल्यो . जड जाल्लें 
माथें आयज ताका ल्हव दिसतालें . 

ताणें पार्वतीक फर्मायलें कितलेच तरेचे खावपाक करपाक . तिवूय आयज 
खुशाल दिसताली . तिणेय वेळ लायलो ना . काम सुरू केलें कितलेच तरेचे पदार्थ 
करपाक सामान काडले . बेगीन बेगीन वचून शेजारचे बायलेक घेवन आयली आनी 
सटासट एक एक तयार जायत रावले . हे कितें घडटा तें हेर दोगूय पुतांक मात 
समजलेच ना . 

दुसरे वटेन भगवानदासान आपणाकडेन आशिल्ले दोन बुशर्टाचे कुडके 
कागदाक घातले . एक विदेशी घडयाळ जी आठ दिसांपयलींच एकट्यान दीवन 
धाडिल्ली ती काडून बॉल्सांत घाली आनी आपल्या गळ्यांतली सरपळी कांय दीस 
पयलीं शेटीकडल्यान पॉलिश करून हडिल्ली ती काडून केशवाक दिवपाक काडली . 
आपलेपरीन तो वचपाक तयार जालो . 

दनपरां म्हणल्यार सगळी तयारी पूर्ण जाली . व्हडले बॅग भरून वचपाक 
नटली भगवानदासाली स्वारी . तो भायर सरलो . बॅग घेवन पार्वती चलपाक लागली . 
ती रस्त्यार पावपाक एक गाडी आयिल्ल्याचो आवाज आयकुपाक येवपाक लागलो . 

" बस येता अशी दिसता पार्वती . 
भगवानदासान खुशाल जावन पार्वतीक बशीची जाणविकाय दिली . 
' पूण ती पावता म्हणल्यार खूब वेळ आसा शंबर थांबणी करत . 

' घरा येवन वच म्हण सांगात केशवाक . खूब उलोवपाचें आसा ताचेकडेन . 
तुमच्या सभावाक लागून तोंडाक उतरां लेगीत येनासली आमच्या . निदान आतां तरी 
उलोवंदी म्हाका . तरसता म्हजी जीब ताचेकडेन मोगान उलोवपाक . बरे करून वचून 
येयात . ' ' आपले उमाळे सोडीत पार्वती घराकडेन वचपाक वळ्ळी . 

कशेतरेन आपणे केशवाक वेंगोवचो , इतल्या तेंपान मोगान ताका वेंगेंत 
घेतना आपल्या जिवाक कितें भोगचें ना जायत . असल्या विचारांत आसतनाच थंय 
एक गाडी येवन थांबली आनी भगवानदास ते गाडयेक पळयतूच उरलो . 

गाडयेंतल्यान रेशमा आपलें रडकुरें तोंड घेवन देंवलें . आनी नीट घरचे 
वाटेन धांवलें . ताच्या फाटल्यान रेशमालो घरकार भायर सरलो आनी भगवानदासा 
फुड्यांत उबो जालो . कितें जालां म्हणपाचें भगवानदासाल्या लक्षांतूच येना जालें . 

' स्कूटरीन काल सकाळी आमगेर येतना बोरये ताका अपघात घडलो . एका 
नेटान येवपी ट्रकान ताचेर घुरी घाली आनी केशव बेशुद्ध पडलो . त्या ट्रकवाल्यान 

ताका हॉस्पिटलांत व्हेलो पूण उपेग कांयच जालो ना . आयज सकाळी केशवान 
आपलो जीव सोडलो .। रेशमाल्या घरकारान केशवासंबंदी म्हायती दिली आनी 
आपली मान परतिली . 

तेन्ना म्हणल्यार केशवाले प्रेत घरांत पाविल्लें आनी व्हडल्यान बोवाळ 
सुरू जाल्लो . भगवानदासालें काळीज रडलें पूण दोळ्यांतली दुकां मात दोळ्यांतूच 
उरलीं सोदीत मनांतल्या चिंतनाचो संबंद . ताच्या हातांतली पोटली गळून पडली 
आनी ताका दिसले आपल्या पुताचो घात आपणेच घेतलो म्हण . घरा वचपाखातीर 
ताचे पांय उखलना जाले . तो पळयत उरलो त्या निळ्या मळबाक जंय केशवालो 
आत्मो गेल्लो सगळे विचित्रच करून . 

गुपीत 


एक नेटाचो वारो आयलो आनी घरा शेजराक आशिल्ल्या माडाचे सुकिल्ले 
तीन चार नाल्ल सकयल पडले . नाल्ल पडपाचो आवाज बरोच मोठो जाल्ल्यान समीराक 
जाग आयली . रातचो पार चलतालो . तो सोमतोच उठून बसलो . आवाज कसलो 
जाला तें ताका समजूक नासलें . ताणें हे वटेन ते वटेन पळयलें . कसलो आवाज 
जाला आसतलो हाचो ताणे अदमास घेतलो . ताका कांयच दिसले ना . कांयच 
समजले ना . आपल्या मनाचो भ्रम जाला वा आपूण सपनांतल्यान उठला आसतलो 
अशें धरून तो परत एक फावट आड पडलो . 

खूब यत्न करून परतून ताका न्हिद पडना जाली . ताच्या पोटांत कितेंतरी 
जाल्लेवरी ताका दिसूक लागले . संडास जाता काय ? एक विचार मनांत आयलो . पूण 
ना . संडास जाता अशें दिसना . मागीर पोटांत गुडू गुडू आवाज कसलो जाता ? न्हिदचे 
पयलीं आपणे कितें खाल्ले ताचेर थोडो वेळ ताणे नियाळ केलो . माल पडपासारकें 
कांयच खावंक ना हाची ताणे खात्री करून घेतली . 

सकाळचो पार सुरू जाल्लो . समीर आपल्या विचारांतच आसलो . ताच्या 
पोटांत गुडू गुडू जावपाचेंय थांबले ना . ताणे हळूच बायलेक हात लायलो . 

' ' न्हिद रे वोगीच ! ह्या वेळार आनी म्हजी न्हीद बेटीच पिड्ड्यार करनाका ' ' 
घायलेन भलतोच अर्थ घेतलो आनी कूस परतिली . 

' हय . धाकट्याक लागून तिवूय उसरां न्हिदिल्ली . फूसू फुसू करून धाकटो 
अजून नाक चोळीत आसा . ताका थंडी जावपाक येता आसतली . आसूं तिका 
न्हदून ... ' मनांतल्या मनांत असो विचार हाडून ताणे स्वताचे समाधान करून घेतले . 
तो तसोच उटलो आनी संडास जावन पोट नितळ जाता जाल्यार पळोवपाक तो 
संडासाक गेलो . पूण ना . संडास जालो ना आनी पोटांत गुडू गुडू जावपाचेंय थांबलें 
ना . 

कोंब्यान साद घालो . दीस उदेल्ल्याची ताणें संवसाराक जाग करून दिली . 
आतां समीराक मात्शे त्रास जावपाक लागले . ' दोतोराक मेळपाची गरज आसा काय 
केतें ? ' मनांतच ताणें प्रस्न केलो . थंयच आशिल्ले कदेलीचेर बसून उजवाड जावपाची 
तो वाट पळोवपाक लागलो . 

आपल्या एकट्याच पुताक दूद दिवंक जागी जाल्ले समीराले बायलेन घोवाकडेन 

हात ओडलो . तो आपल्या जाग्यार ना तें पळोवन भुरग्याकूच घेवन ती उठली आनी 
तिणे लायट पेटयली . 

" समीर . कितें जालां ? ' ' 

' ' पोटांत चाळवल्ल्यासारखें जाता . न्हिदय पडना म्हण उजवाडाची वाट 
पळयत बशिल्लों . ' 

' म्हाका उटयलें ना कित्याक ? ' ' 
' आसूं म्हणलें " 
" राव , हांव तुका झिऱ्याचे उदक करुन घेवन येता . 

समिराक त्रास जाताले . पूण तो दाखोवंक सोदनासलो . ताचे बायलेन भितर 
वचून रोखडेंच झिऱ्याचे उदक करुन हाडलें आनी ताका पिवपाक दिले . 

' ' आतां तुका बरे दिसतलें . चल , पिलो न्ही . आतां मात्सो आड पड . 
समीर खाटीचेर आड पडलो . तीय भुरग्याक दूद दिवंक लागली . समीराची न्हीद 
खोसभर पयस आसली . आज अशें कितें जाता काय म्हण तो चितूंक लागलो . 

थोड्या वेळान ताका परत तोच त्रास जावपाक लागलो . पोटांत वळून 
आयिल्ल्यासारकें दिसलें आनी तोंडाक रुच नाशिल्ल्या सारकी कडूसाण 

येवपाक 
लागली . पाय सदळ जाल्ल्यावरीं भासपाक लागले . बायलेन समीराक नियाळ्ळो . तो 
परतून उठून खाटीरच बसलो . 

' ' हांव दोतोराक आपोवन हाडटा . तूं हांगाच न्हिदून राव . बाबू न्हिदला . 
ताका हांवें तुजे कुशिकूच दवरला . ताचेर मात्शी नदर दवर . " 

' ' दोतोर लागींच रावता . ताका हांगां कित्याक हाडटा ? हांबूच येता तुजे 
बराबर . बाबाक मात्सो आवयफुड्यान घालून घे . 

पोटाक धरत तोवूय उठलो . बायलेन बाबाक व्हरुन आवयफुड्यान दवरता 
म्हणसर समीरान कपडेय बदल्ले . तिणे आपले तकलेर एक ओडणी घेतली आनी 
दोगांय भायर सरली . 

उजवाड जावपाक लागिल्लो . मनशाक मनीस वळखूक शकतालो . मात्शी 
थंडी पडटाली . समीर बायलेच्या खांद्यार हात घालून चपलाक लागलो . 

' त्रास जातात तुका ? ' ' 

' मात्शे सोंसल्यार कितें जाता ? दोतोराक घराकडेन हाडल्यार आनीक 
पन्नास रुपया वोगीच वतले आसले . 

' ' मनीस दुयेंत आसतना पयशांचो विचार करुंक जायना . " 

' आमी गिरेस्त मनशां न्हय . पयशांचो विचार करुनच मुखार वचचें पडटा . 
दिसाक जोडटा तें कितलें पावता तें तुका खबर ना ? बाबाच्या खाणांचेरूच पळय 

गो ....... 


उलयतां उलयतां ती दोतोरागेर पावली . आतां म्हणल्यार सामको उजवाड 
जाल्लो . दोतोर खंयतरी वचपाची तयारी करतालो . आनीक थोड्या वेळान येवंक 
राविल्ली जाल्यार दोतोर तांकां मेळचो नासलो . 

" आरे समीर , कितें जाला ? आज सकाळफुडेंच सो ? ' ' 

दारावयली बॅल आयकून भायर येतां येतां दोतोरान समीराक हटकिलो . 
समीरान आपणाक जाता तें सांगलें . ताणें ताका भितर व्हरून तपासलो . दोतोराक 
कितें तरी गंभिरताय दिसली . 

' ' समीर . आजच्या आज न्ही आतांच तुवें व्हडल्या हॉस्पिटलांत वचून 
रगत तपासपाची गरज आसा . तुजें दुयेंस कितें तरी गंभीर दिसता , पूण हांव 
आतांच ताचेर कांयच उलोवंक सोदिना . दोतोर नागवेंकाराक हांव चीट दिता . ताका 
वचून मेळ . रगताची परिक्षा जाल्या उपरांत कितें तें कळटले . ह्या वेळार वखदां दिवन 
कसलोच उपेग जावचो ना . एक एक फावट दुयेंस एक दिसता पूण भलतेंच आसता . 
देखून नाका जाल्लं सांगून तुकाय हांव भिवोवंक सोदिना . ' 

दोतोर जे सांगता तें आयकून समीराची बायल बरीच भिली . तरी हातांतले 
पयशे काडून तिणें दोतोरामुखार व्हेले . ते घेवंक दोतोरान नकार दिलो . 

' चलात , ही चीट घेवन बेगीनूच चलात . ' ' 
" देव बरे करूं दोतोरबाब . ' 

समीराक अजूनय त्रास जाताले . पोटाक धरुन तो आपले बायले सांगाताक 
हॉस्पिटलाचे वाटेक लागलो . 

समीर एका सादारण घराण्यांतलो भुरगो . घरचे परिस्थितीक लागून तो फक्त 
सातवी मेरेन शिकू क पावलो . अर्थीक परिस्थिती बरी नाशिल्ल्यान बापायन ताका 
आपल्या बराबर नोकरी करूंक व्हेलो . आनीक भावंडां आसली . नोकरी दिसवड्याची . 
केन्ना केन्ना समीराक बरो दिसवडो मेळपाक लागलो . देखून घरची अर्थीक परिस्थिती 
मातशी सुदारली . हाका लागून हेर भावंडांक शिकपाक मेळ्ळे . समीरालोय हेत तोच 
आसलो . ' कोणे तरी त्याग केल्यार घरचोच फायदो जातलो आनी आपली भावंडां 
शिकल्यार आपणाकच लाव जातलो न्ही ? ' अशा विचारान समीरान खुशेमनान मेळत 
तें काम करपाचेर आपले लक्ष दवरलें . 

वीस वर्साचो तरणाटो समीर एक दीस आपल्या मामागेर गेल्लो आसतना 
तागेली भेट मामाल्या इश्टाकडेन जाली . 

' ' कोणालो भुरगो रे हो शांताराम ? ' ' शांताराम हो समीरालो माम . ताच्या 
इश्टान ताचेकडेन विचारलें . 

खुणायलो . 


' ' म्हजो भाचो न्हय रे ब्रागांजबाब ! ' ' 
' करता कितें तर तो .। 

" कांय ना . बापायबरोबर दिसवड्याच्या कामाक वता . आज आयतार म्हणून 
मुदासावांक आयिल्लो आमगेर . ताका खंयतरी घालूक मेळटा जाल्यार पळय मरे . 
तुजेबरोबर बोटीचेर पसून व्हेल्यार जातालो . तशी हिंदी - कोंकणी वाचता बरयता . 

" येताय रे बोटीचेर ? " 
" हांव .... ' 

समीरान मामाक पळयलो . तांणी दोळ्यांनीच ताका हयकार दिवंक 
आकांताचे खुशालकायेन भरुन समीरान हयकार दिलो . 

' ' हांव परवां मुंबय वचपाचो आसा . पंदरा दिसांनी परतो येतलों . तेन्ना 
तुका कितें तें सांगतां . इतले मजगतीं तुजी पासपोर्ट बी सगलें करुन दवर . 

' बरें ... 

उमेदीन भरुन समीर आपल्या घरा गेलो आनी आवयक बोटीर वचपाची 
खबर सांगली . बोटीचेर म्हणनाफुडें आवयन सांवार घालो . 

' नाका रे बाबा . त्या येद्या व्हडल्या दर्यात म्हजो येदोसो पूत ..... नाका 
नाका . तुका पेंवपाक काय कळना . बोटीक कितेंय जालें जाल्यार ... नाका . " 

मागीर सगल्या घरच्यानी तिका समजायली . घरची अर्थीक परिस्थिती 
सांगून तिका परवानगी दिवंक तयार केली . बाबा - पुता करुन निमणी ती तयार 
जाली . दुसरे वटेन समीरान कोणाक तरी धरुन पासपोर्ट तयार केलो . 

पंदरा दिसांनी ब्रागांजबाब येवन समीराक सांगून गेल्लो आनीक दोन म्हयन्यांनी 
कितें तें कळटलें म्हण . देखून समीराक बयाक पडिल्ले गरज आसा ती कागद पत्रां 
तयार करपाक . ज्युस्त दोन म्हयन्यांनी ब्रागांजबाबूच आयलो आपोवणे घेवन आनी 
व्हडले उमेदीन समीर बोटीर वचपाक भायर सरलो . आवयक दूख जालें खरें पूण मन 
मारुन तिणें ताका हात हालयलो . 

एक तरणाटो , वयावयलो भोंगो काम करपाक कसोच फाटी नासलो . बोटीवयले 
सगले अधिकारी ताचेर खूश आसले . सांगता त्या उतराक पाळो दितालो . देखून 
ताची नोकरी रोकडीच पक्की केल्ली . बोटीवयल्या सगल्या वडिलांक तो मानान 
लेखतालो . बोट भारतांत धक्याक लागली जाल्यार त्या बंदरवायल्यान ताका घरा 
रावंक मेळटालें . नाजाल्यार बोट लागता त्याच बंदराचेर ताका दीस काडचे पडटाले . 
ते बोटीवयले अधिकारी ताका आपणालो इश्ट कसो मानताले आनी आपणाबरोबर 
भोंवपाकय व्हरताले . 

एक दीस घरा अयिल्लेकडेन समीराले आवयन समीराक सांगले 

" बाबा , तू आतां व्हड जाला . आमचे दोळे उक्ते आसतना लग्न बी जावपाचो 
विचार कर . " 

" लग्न खंय पळून वता ? ' ' 

" लग्नाशिवाय मनीस पुरो जायना . तुजेकडेन कितले पयशे आसात काय 
म्हण कोण विचारना , विचारतात तुजो घर संवसार कसो आसा ? बायल भुरगी कशी 
आसात ? हो समाज मनशांचो समाज , दुडवांचो न्हय ? " 

" तशें जाल्यार एक बरेशें चली म्हजेखातीर सोदपाक लाग . फुडले वियाजीक 
जाता हांव लग्न . चली तुका मानवली म्हटणकच जाली . 

आवयन ताका एक बरी चली सोदली . गुणेस्त आनी सुंदर . तिची आशा 
आसली उतर दिवंचे पयलीं ताका एक फावट पळोवपाची . तो कमी शिकला म्हण 
तिची अडचण नासली . नाय जाल्यार तो पयलींचो काळ खंय उरला जेन्ना चली लग्न 
जाले उपरांतच आपल्या घोवाक पळयताली . आज चलो चली लग्ना पयलीं भोवंक 
सोदतात . एकामेकाक वळखूक सोदतात आनी मुखेल म्हणल्यार एकामेकांक समजून 
घेवपाचो गूण आसा जाल्यार पळयतात . 

समीर वियाज मारून आयलो आनी ते सुंदर चलयलेक मेळ्ळोय बी . 
पयलेच नदरेक मानवलो आनी च्या पिवपाक गेल्ले कडेन ताका नियाळ्ळोय बी . 
तिच्या मनांत समीराविशी कसलोच दुबाव उरलो ना . 

व्हडा घणघणान ताचे लग्न जालें . बोटीवयले सगले कामगार आनी अधिकारी 
आयिल्ले . एका व्हडल्या अधिकाऱ्याचे लग्न जाल्ल्याचे गांवांत भासलें कित्याक लग्नाचो 
सगलो देसपेस बोटीच्या वेवस्थापनान केल्लो . बोट रोकडीच भारता भायर वचपा 
आशिल्ल्यान समीराक सुटी दिल्ली आनी केन्ना येवपाचें तें कळयतले म्हण सांगून 
अधिकाऱ्यांनी ताचो निरोप घेतिल्लो . 

आपले बायलेक घेवन समीरान बरीच मजा मारली . मैसूर वचून सगली थळां 
पळयलीं , वृंदावन बाग पळोवन ताची बायल पिशी कशी जाली . त्या धरणावयल्यान 
चलून वतना भय दिसतालो . पूण मुखावयलो देखाव पळोवन तो भंय ना जाल्लो . 
धरणांतल्यान घशघशान व्हांवपी उदक पिशें लावपी आसलें . ते पयलीं पळयिल्ली 
महाराजा पॅलेस आनी टिपू सुल्तानाच्यो पॅलसी , घडये ती पयलेच फावट अशे 
भोवडेक आयिल्ली . 

थंयच्यानच तो तिका घेवन वालांकिनी सायबिणीची भेट घेवंक गेलो . थंय 
ती दोन दीस रावली . एक अख्खो आदेस तांणी दर्यावेळेर सारलो . खरे म्हणल्यार 
त्या वेळार तांची वळख जाली . कितलो लोक थंय येतालो आनी वतालो . तांका 
कांयच पडून वचूंक नाशिल्लें . ती एकामेका भितर गुल्ल जावन आसली . घडये एकामेकाच्या 

खाजगी जिविताकडेन तांचो सांगड पडिल्लो . पुराय लक्ष दिवन ती एकामेकाक 
आयकतालीं . केन्ना रात जाली ती लेगीत तांकां कळळे ना . ती रात तांच्या खऱ्या 
मोगाची रात थारली . त्या मोगांत वासना नासली बगर एकामेकांच्या पोशांत रिगपाचो 
यत्न आसलो . खऱ्या अर्थान तांणी लग्नाचें सूख चाकलें आनी नव्या चैतन्यान ती 
वालांकिनी सायबिणीक पांयां पडून गोंयां येवपाक भायर सरली . 

गोंयां येवन ती बरीच आनंदीत आसली . बोटीर वचपाचे आपोवणे येवंक 
नाशिल्ल्यान समीर घराच आसलो . एक दीस तो तिका घेवन गोमंत विद्यानिकेतनांत 
रोजफर्सच्या तियात्राक गेलो . तियात्राचे नांव आसलें ‘ गोंयकार ' . तातूंत रोजफर्क्स 
दाखयता गोंयांभायले गोंयांत येतात आनी गोंयकारांक कशे काबार करतात . तांचो 
हेत आसता पयशे करपाचो . ते पयशे करतात आनी गोंयकारांचेर शेकूय गाजयतात . 
राजकारणी तांकां रोखडेच सामील जातात . कित्याक तांचे कडेन पयशे आसतात . ते 
राजकारण्यांक पयशे दितात आनी राजकारणी मागीर तांचे गुलाम जातात आनी ते 
सांगतात तशे वागतात . गोंयकारांक मागीर गोंयकार व्हड नासतात , ते व्हड आसतात . 
गोंयकार तांच्या खुस्तार राजकारणांत व्हड मनीस जातात , पयशे घेवन वा 
गोंयभायल्यांची मतां घेवन . मागीर ते आपले आवयक बापायक वळखनात , आपल्या 
इश्टांक वळखनात , आपल्या सोयऱ्या दायांक वळखनात . फक्त पयशांक आनी 
त्या गोंयां भायल्यांक वळखतात . निमणे गोंयकारांक आपल्या हातांत हत्त्यार घेवंचे 
पडटा आनी नीत करची पडटा . 

ह्या तियात्राचो समीराचेर बरोच प्रभाव पडलो . ताणें आपले बायलेक सांगलें 

" आनीक एक वियाज मारुन येता आनी रोजफन्र्सान जो मुद्दो मांडला 
ताका हात घालतां . आतां खरें म्हणल्यार गोंयकारांनी जागृत जावपाची गरज आसा . 

घरा येतांच ताका आवयन एकाद दिलो . ' बोटीच्या ऑफिसांतल्यान फोन 
आयिल्लो आनी बोट भारतांत येवपाक भायर सरल्या . पंदरा दिसांभितर कोचीन 
बंदरार लागतली . उपरांत परत फोन करता म्हणला . ' ' 

ताच्या जिवाक सूऽऽ जालें . खूब दीस जाल्ले तो गोंयांत आसून . परत 
वचपाक ताका वयर सकयल जातालें . पूण नोकरी न्ही ती . ताका वचंच पडलें . पूण 
आपले बायलेक खात्री दिवन गेलो 

' परत वच्चोना आनी उरिल्ले जिवीत गोंयांखातीर भेटयतलों . 

बोटीर आसतना तो फक्त गोंयांखातीर चिंतपाक लागलो . बेकार वेळ आसतालो 
तेन्ना तो हेर गोंयकारांमदीं हो प्रस्न मांडटलो आनी आमी गोंयांखातीर कितें करुंक 
शकतात हाचेर भासाभास करतालो . थोडे ताका पिशांत काडटाले . 
' ' गोयांकडेन आमकां पोसूंक जायना म्हण आमी हांगां येद्या व्हडल्या दर्यांत 

काळखांत जिवीत सारतात . 

" त्यापरस तूं अशें कित्याक म्हणिना , गोंयांत जें कितें आमचे खातीर आसा 
तें आमकां दिश्टी पडना . 

' तसलें करपाक पयशे जाय आसतात . ' 
" ते करतात तेच तरेन आमीय पयशे करपाक जातात . ' ' 
' तितले सोपें न्ही तें .। 
" तांकांच सोपें तें ? " 
" तूं करपाक लागलो म्हणटकच तुकाय कळटलें . 
" हांवें म्हजे परीन मास्टर प्लॅन केला . 
" उज्याक लावंचो पडटलो . ' 

" उज्याक लायतलों . पूण त्या उज्याचो धग राजकी मनशांक लायल्या 
शिवाय उजो पालोवचो ना . 

' ' तुकाय राजकारणी जावंचो पडटलो . ' ' 
' ' गरज पडल्यार जातलों . 
" तूं पिसो जातलो . 
' पिशेपणांतय जायती शाणेपणां आसतात . ' ' 

हे तरेन तांचेमदीं जायते फावट वाद - विवाद जातालो . खऱ्यांनीच गंभिरतायेन 
समीरान गोंयचेर विचार केलो आनी आपूण कितें कितें करुंक शकता हाचेर मोलावणी 
केली . 

सुमार स म्हयन्यांनी बोट मुंबय बंदराक लागली . ताणे सगल्यांचो निरोप 
घेतलो आनी परत गोंयांभायर केन्नाच वच्चोना म्हण निश्चय करुन ताणें गोंयांत पावल 
दवरलें . 

समीरान राजकी मनशांक , समाजसेवकांक भेट दिली . आपले विचार मांडले 
आनी ताका उतरांनी बरो प्रतिसाद मेळ्ळो . पूण प्रत्यक्षांत कांयच घडले ना . तो 
मात्सो निशेलो . तरी प्रेरणा वचूंक दिली ना . तो आपले परीन वावरूंक लागलो . थोडे 
पयशे खर्च केले . तातूनच तो दुयेंत पडलो . थंडी जाल्ली म्हण निमित्त . ताचेरच ताका 
जोर आयलो . धा - बारा दीस जावन गेले . तरी निवळ्ळो ना . मागीर कोणे तरी गांवटी 
वखद दिले . ताचेर मात्सो निवळ्ळो . 

त्याच दिसांनी बायल बाळंत जाली . समीराक एक गुलगुलीत बाबुलो जालो . 
पळोवंक तो सोबीत दिसतालो आनी सामको आवयचेर गेल्लो . ताचो बारसो केलो 
आनी ताका अंश म्हण नांव दवरलें . 

मागीर मागीर समीर बरो पासार जायना जालो . मी थंडी जावप , जोर येवप 

चालूच आसलें . सवका सवका ताका दिसपाक लागलें आपूण अस्कत जाला . एका 
बऱ्या दोतोराचो सल्लो घेवपाचे ताणें थारायलें . गोंय सुदार आनी गोंयच्या बरेपणाक 
म्हण ताणें कितलेच पयशे खर्चुन पसून कांयच उपेग जालो ना . देखून ताका आपल्या 
संवसाराचेर लक्ष केंद्रीत करचे पडलें . तो आपल्याखातीर दोतोरागेर गेलो . पूण बऱ्या 
न्हय तर एका फिजिशियना फुड्यांत . ताणें मलेरिया मेरेन ताची तपासणी केली 
आनी कांयच ना म्हण सांगलें . ताका एक व्यसन आसलें तें तंबाखू खावपाचें . 
ताचेबरोबर तो केन्ना केन्नाय चुनो खातालो . ताका लागून घडये तोंडाक रुच ना अशें 
धरुन तो वोगी रावलो . घरांत कांयच उलयना जालो . खंयतरी नोकरी सोदपाच्या 
यत्नांत आसतनाच ताका परत जोर आयलो . तो जोर वचपाचें नांव घेनासलो . एक 
गुळी घेतकच मात्सो विसव मेळतालो , परत येतालो . 

गोंयचें सपन घेवन बोटीवयल्यान देंविल्लो समीर आज आपल्याच सपनांकडेन 
तडजोड करपाक पाविल्लो . कितली बरी बायल आसून तिचेकडेन तो तडजोड करपाक 
पाविल्लो . एका सुंदर पुताचो बापूय जावन पासून ताचेकडेन तडजोड करपाक पाविल्लो 
म्हणल्यार बेकार रावन ताणें खूब पयशे अशेच खर्चिले आनी घरांत देसपेस वाडटकच 
पयशांच्या हिशोबान चलूक लागलो . गोंयांत नोको म्हण अशोच मेळटात ? ह्याय 
विचारान घडये ताका आज हॉस्पिटलाची वाट दाखयल्ली . 

आपली फाटभूय नदरेकडल्यान धुंवडायत तो हॉस्पिटलांत पावलो . दोतोर 
नागवेंकार कोणाक तरी तपासतालो . बायलेन समीराक भायर आशिल्ल्या बाकार 
बसयलो . ताच्या पोटांत वळपाचे अजून थांबूक नासले . थोड्या वेळान समीर भितर 
गेलो . घरच्या दोतोराली चीट नागवेंकाराक दाखयली . दोतोरान लागींच आशिल्ले 
नर्सीक आपोवन ताचे रगत काडून घेतले . तें तपासपाक धाडले . दोतोरान बायलेक 
भायर धाडली आनी देर धांपले . 

" तूं कितें करतालो समीर ? ' ' 

" हांव बोटीचेर आसतालो . गोंयांत जें चल्लां तें पळोवंक नजो म्हण गोंयांखातीर 
कितें तरी करपाक येवजितालों . पूण म्हज्या पयशांचो वालोरच गेलो . देखून आतां 
गोंयांतच नोकरी करपाक सोदतां . ' ' 

हांगां थंयच्यो गजाली जातात म्हणसर रगताचो रीपोर्ट आयलो . रीपोर्ट 
वाचून दोतोर काचाबूल जालो . 

' समीर , तूं बोटीचेर आसतना परक्यां बायलांकडेन लिंगीक सूख 
भोगतालो ? " 

" लग्न जावंचे पयलीं ते म्हाका व्हरताले . तातूंत वायट कितें आसा दोतोर ? ' ' 
' " तातूंत वायट ना . पूण आतां तुज्या जिवांत वायट आयला . तुका एडस् 

जाला . तुज्या रगतांत एचआयव्ही पोजिटीव्ह विशाणू म्हणल्यार एडस् मेळ्ळां . " 

' ' एडस् आनी म्हाका ? ' ' 

" समीर , आतां तुवे देवाचेर विस्वास दवरचो पडटलो . दोतोराच्या हातांत 
ह्या दुयेंसाक कसलेच उपाय नात . 

" समीराच्या दोळ्यांतल्यान दुकां व्हांवपाक लागली . थोड्या 
वेळान समीरान दुकां पुसत म्हणलें 

' ' दोतोर , ही गजाल म्हजे घरकान्नीक सांगूनाका . ती जिती आसतनाच 
मरतली . म्हज्या घरच्या दोतोराक चीट दी . हांवें सवकासायेन कितें करपाचें तें सांग . 
हांव ताचेकडेन सगले उलोवंक सोदता आनी बोवाळ करनासतना 
गांवभर म्हजें नांव पिड्ड्यार जातले आनी उपरांत आमचे फामिलीकूय लोक सुखान 
रावपाक दिवचे नात . 

' खूब बरे विचार तुजे तुजी जबाबदारी हांव घेता . मात कसले तरी निमित्त 
सादून तुजे बायलेचें आनी भुरग्याचे रगत तपासचे पडटलें . तांकांय ही लागणूक 
जावंक शकता . 

" बरें दोतोर . 
समीर भायर सरतांच बायलेन ताची चवकशी केली . 

' ' दोतोरान , आमच्या दोतोराक चीट दिल्या . रगतांत मात्शें कितें मेळ्ळां 
ताका आमचो दोतोर वखदां दितलो म्हण सांगलां . आनी भियेवपाची कसली गरज 
ना . 

दोतोर नागवेंकाराची चीट पळोवन घरचो दोतोर बरोच अजाप जालो . पूण 
बायलेक कांयच दाखयले ना . आपणाकडलें थोडें वखद दिलें आनी दनपरां एकल्याकच 
येवन मेळपाक सांगलें . 

दनपरां आयलो तेन्ना तांणी ताका पुराय रितीन एक एडस् रोगी कसो आसता , 
आनी आपले फामिलीकडेन कशें वागूक जाय ते समजायलें . ताणेच एक दीस बायलेचे 
आनी ताच्या पुताचे रगत काडून तपासून घेतले . देवाचे उपकार तांका तो रोग बाढूँक 
नासलो . 

आनीक थोड्या दिसां उपरांत एक दीस घराकडेन बसून आसतना समीराचे 
तकलेंत आयलें . 

' एक अधिकारी म्हाका शिटकायतालो परकी बायलांकडेन लिंगीक संबंद दवरप 
बरें न्हय . ताचे हांवें आयकले ना . बॉल्सांत पयशे आसले ताचो नेट आयलो . नाका 
जाल्लीं कामां केली . आज म्हजीच जीण हातीभायर पावली . गोंय सुदरावपाचें आनी 
गोंयांखातीर कितेंय करपाचे थंयच उरलें , म्हजेपसतूच म्हज्यान कांयच करुंक जायना . ' 

बशिल्लो आसतनाच समीर आडवो पडलो तो उठपाक शकलो ना . तो 
कोमांत गेलो . परत शुध्दीर आयलोच ना . घरच्या दोतोरान ताचे फामिलीक सांगलें 

" ताका हॉस्पिटलांत व्हरुन कांयच उपेग ना . तेन्ना घरांतच ताचो जीव 
वचूंदी . 

आठ दिसांनी समीर हो संवसार सोडून गेलो आपणाले गुपीत आपल्या 
आनीक दोतोराच्या काळजांत दवरुन . एक भोंगो आपले जमनीखातीर फुलतां फुलतां 
हे जमनींतलोच ना जालो . 

इत्सा 


" कितेंय आसल्यार दी रे बाबा , पोटाक कांयच खावंक ना सकाळच्यान . 
आवयन दिल्ले धा रुपया खडोवपाक इस्तीव पसऱ्यार वतालो . कित्याक म्हण कोण 
जाणा त्या भिकाऱ्याचे ताका चुरचुरे दिसले आनी ते धाय रुपया ताका दिले . 

' ' एक दीस तूं व्हड मनीस जातलो बाबा . देवान तुजें सदांच बरे करू . ' ' तो 
भिकारी गेलो . पूण इस्तीव हांसलो . आजवेर ताका कोणे अशें म्हळेच ना . उलटें 
जाल्यार म्हणटात , 

" हो आनीक सुदरतलो ? " 

आनीक एक दीस एकल्यान म्हणलेलें याद जाली - ' ' शिकप सोडून दितात 
ते मनीस जिवितांत वयर सरूंक पावतात ? ' ' 

कोणेय कितेंय म्हळ्यार इस्तीव मनाक लावन घेनासलो , शेजारची जानूआंटी 
तर ताका कितें कितें म्हणत आसताली . देखून तो वाड्यांतल्या भुरग्यांकडेन इश्टागत 
दवरिनासलो . ते ताचे परस चड शिकिल्ले , नोकरी करताले , फट् करून तोंडाक येता 
ते म्हणटाले . म्हण तो बस स्टॉपार वचून नव्या नव्या मनशांची तोंडां पळोवप पसंद 
करतालो . कॉलेजीक येवपी चलयो - चले , तांचे जे रंग - बेरंगी कपडे , ढंग नाशिल्ली 
शिवण , ताका मजाच दितसाली . मडगांवचे पार्वतीबाय चौगुले कॉलेजी फाटल्यान 


ताचें घर . 


ताका आवय - बापूय आनी व्हडलो भाव आसलो . ह्या ल्हानशा कुटुंबांत तो 
मस्तीन आनी लाडान जगतालो . तो आवयचो सामको आवडटो आसलो . कित्याक 
तो जल्मताना तिका खूब त्रास सोसचे पडिल्ले , तिणे कश्ट सोंशिल्ले . तो उरता 
काय मरता हाची शास्वती नासली . देखून तिणें मनांतल्या मनांत देवाक गाराणे 
घाल्लें जर तो वांचून उरलो जाल्यार ताची खूब सेवा करतली . आनी ताचेर कसलेंच 
वायट येवपाक दिवची ना . आवयच्या मोगाखातीर तो मरणाच्या तोंडांतल्यान भायर 
आयिल्लो . म्हण आवय ताची सामकी जतनाय घेताली . 

हे लोकांक खबर आशिल्लें आनी शाळेक वचपाचे बंद केल्ल्यान लोकांक 
आनीक तोंड जाल्लें मेळत तसले शेरे मारपाक . गांवचें नांव एक दीस इबाडटलो अशें 
लेगीत एकल्यान म्हणून दवरिल्लें . लोकांची उतरां आयकून आवयक रडूंक येतालें . 
तेन्ना देवाकडेन बरें मागपाशिवाय आनीक दुसरो रस्तो नासलो . जायते तरेनी ताका 

आवय समजायताली . पूण तो आपलेंच करतालो . व्हडलो भाव ताचेर कसलेच लक्ष 
घालिनासलो आपणे सांगल्यार आयकना म्हण . इस्तीवाक फकाणां करपाक खूब 
आवडटालें . 

बापायचे मात घरांत त्रास आसताले . खंयसरूय मेळ्ळे जाल्यार दिसवड्याच्या 
कामार वतालो ना जाल्यार सोरो पियेवन सगळ्यांक त्रास करतालो . बोवाळ घालतालो . 
विनाकारण किजिला निर्माण करतालो . भुरगे ल्हान आसतना आवयन खूब काम केले . 
घर जाता ते परीन सांबाळ्ळे . बापायक सोरो पिवपाक पयशे लेगीत दिले . पूण आतां 
तिच्यान जायनासले . तरी तिचेकडेन पयशे मागप बंद जावंक नासलें . 

एक दीस व्हडल्याक नोकरी लागली आनी ताणें आवयक सांगलें ' आतां 
चिंतपाचें कांय ना . ' ' त्या दिसाच्यान घर मात्शें शांत जालें . बापायखातीर तो इल्लोसो 
सोरो घरांतच हाडून दवरतालो . बापायक ताणें सरळ सांगून दवरिल्लें 

' ' गांवभर हेडून घरांत सगळ्यांक त्रास करप हे ह्या मुखार चलचे ना . तुज्यान 
काम जायना , तूं घरांत बसून राव पूण घरांत तोडफोड नाका . 

पयलेच फावट आपल्या भावाचो तापसाणीचो सभाव इस्तीवान पळयिल्लो . 
तेन्ना ताकाय दिशिल्लें आपणेय मात्शें वोगी रावप बरें म्हण . 

एक दीस व्हडल्या भावान इस्तीवाक आपोवन हाडलो . 

' इस्तीव , तुजें शिकप तुवें अर्यारूच सोडलें , बरें आसा . पळय , तुजेबराबरचे 
भुरगे खय ना खंय दोन पयशे कमोवंक लागल्यात . तुका दिसना तांचे भाशेन तुर्वेय 
कितें तरी कमोवंचे आनी स्वताक मोडपाक दोन पयशे जोडचे म्हण ? ' ' 

' ' तूं एकलोच जोडटा आनी हांव जेवता म्हण तूं म्हाका अशें सांगता 
इर्मांव ! ' ' इस्तीव व्हडल्या भावाक इर्मांव म्हणटालो . ताचो ताका राग आयिल्लो . 
घडये पयलेच फावट . 

' ना इस्तीव . हांव जोडटा म्हण न्हय , एक ना एक दीस तुका आपल्या 
पांयांचेर उबो रावंक शिकूक नाका ? आमच्या बापायक तुवे पळयला तो कसो जगता 
तो . केन्ना तरी हांव काजार जातलों , तूंय काजार जातलो . तेन्ना सगळ्यांचे वजें 
म्हजेकडेन संबाळपाक जातलें ? ' ' 

इस्तीव चिंतपाक पडलो . 

' ' रागार जावपाची गजाल न्हय ही . तूं काम करना जाल्यार हांव तुका 
कांयच म्हणचो ना . पूण तुजी भुरगेपणां आनी आळशीपणां मात सोडून दी . निदान 
आवयक तरी घरांत आदार कर . " 

आवय आडसाक रावन हे सगळे आयकताली . 
' ' बाबा , तू सांगता तें सामकें खरें आसा . पूण इतले ल्हान पिरायेर ताक 

खंय रे हे सगळे समजता ? आमची परिस्थिती पळोवन ताका शाळा सोडपाक लायली 
हांवें , ना जाल्यार चार वर्ग आनीक शिकतलो आसलो . तरीय हांव ताका समजायतां . 
म्हाकाय खपना तो हेवरी गांवार बेकार हेडिल्लो . 

व्हडल्या भावाक आवयचो दिलासो पळोवन खूब बरे दिसले . हरशी ताच्या 
मनापासून नासलें इस्तीवान काम करचें म्हण बगर आतां तो वाडपाक लागिल्लो 
आनी चौगुले कॉलेजीच्या बस स्टॉपार वचून बसतालो . तें आडावंक ताची मांडणी 
आसली . एक चलयेन ताका स्वता सांगिल्लें तो थंय आसता म्हण . 

इस्तीवामदीं तसो व्हडलो फरक दिसलो ना . पूण तो घराकडेन इर्मांवांफुड्यांत 
मानानच वागतालो . कसलेच काम करपाचें ताका उमेदय दिसली ना . उलटे जाल्यार 
तो शेजाऱ्यांगेर वचून बसतालो . त्या ल्हान भुरग्यांबराबर खेळटालो आनी दनपारच्या 
वेळार कॉलेजीकडेन पासयेक वतालो . कॉलेजीच्या चलयांक पळोवन तो कितें 
अणभवतालो तें खबर ना . पूण ताका आनंद जातालो . ताचें गिन्यान तशें उजवाडूंक 
नासले . जावपणाचो देफेत आसुंये . 

एक दीस तांच्या घरांत व्हडलो बोवाळ जालो . इस्तीव घरांत नासलो . 
कॉलेजीकडेन ताका कोणे तरी सांगलें 

" तुजो बापूय हो संवसार सोडून गेलो . ' तो हांसपाक लागलो . 
" आरे इस्तीव तुका दुख्ख जालें ना तुजो बापूय मेलो म्हण ? ' ' ताणें म्हळे . 

" दुख्ख खंयचं ? तो मेलो तो बरो गेलो , घरांतलो देसपेस कमी जालो . 
आमकां रातची न्हीद पडनासली . आतां तरी बरे भाशेन न्हिदपाक मेळटले . आनी 
मजेची गजाल सांगू ... ' ' इस्तीवान ताच्या कानांत सांगलें . 

" आमी ह्या दिसांनी जेवणाक मात्शे त्रास काडटाले . आतां ताच्या वाट्याचे 
म्हाका इल्लें चड खावंक मेळटलें .।। 

आनी हासत घरावटेन धांवलो . खरेंच ताका गिन्यान येवंक नासले . बापायच्या 
मरणाफाटल्यान आवयन आंथरूण धरिल्लें . घरांत ताचें आयकुपाक कोण नासलो . 
घराकडेन कोण - कोण येताली आवयची खबर घेवपाक तेन्ना इस्तीवाल्योय गजाली 
येताल्यो , तांतूनय एक दीस ताच्या कानार पडलें इर्मांव काजार जावपाचो आसा 
म्हण . व्हकल बी सोदिल्ली आसा . फकत बापायक दीस जावंक जाय म्हण उरला . 
तरीय ताचेर परिणाम जालो ना . 

दीस गेले आनी आवय निवळ्ळी . आतां तरी अकलेची दोन उतरां इस्तीवाच्या 
कानांत घालची म्हण तिणें निर्णय घेतलो . सकाळी उठचे उठून धांवत भायर वचूंक 
वतालो ताका आडयत तिणे म्हळे 
' ' इस्तीव , तुका हांवें इतल्या मोगान वाडयलो . आतां तूं वाडून मानाय 

जाला . तरी तूं आपले आपूण जावन सुदरपाचो यत्न करिना . शाळेत आसतना 
लोकांची फकाणां केली . शिकोवप्यांनी तुका कितलो समजायलो . इर्मावान कितलो 
समजायलो . पूण तू आपलेंच करता . देवाकडेन हांवें कितले मागले तू बरो भुरगो 
जावचो म्हण , देवूय कानार घेना , देखून म्हाका दिसता इर्मावाबराबर तुकाय काजार 
केल्यार बरो . 

आवयची उतरां आयकून इस्तीवाक दिसले आपूण बांयचे धडेर रावन 
लोंबकळटा . पयलेच फावट आवयच्या तोंडांतल्यान वेगळी वाणी तो आयकतालो . 

" आरे , तूं म्हज्या फाटल्यान आपलें पोट तरी कशें भरतलो ? आपलो 
संवसार कसो करतलो ? एकलो आसमेरेन इर्मांव जेवण वाडीत , मागीर तोय काजार 
जातगीर तुजें कितें ? ताची घरकान्न बरी जाल्यार बरी जाली , ना जाल्यार भीक 
मागत भोंवतलो ? " 

आवयच्या उतरांतलो राग तो नियाळटालो . कसोय जाल्यार हांगासरल्यान 
कुशीन सरपाक तो मार्ग सोदतालो . तिची तापोवणी चलत उरतली हे ताका कळिल्लें . 
म्हण तो उठून धांवपाक सोदी , ज्युस्त तिणें ताच्या हाताक धरलो . . 

" कितें तरी करूंक शीक , निदान पोट भरपाक शीक . आनीक थोड्याच 
दिसांनी तुज्या इमा॑वाचें काजार जातले , मागीर हांव रडल्यार पसून , तुका जेवण 
पडचें ना ... ' ' ती उलयत आसली , तो केन्ना तिच्या हातांतल्यान सुटून गेल्लो . 

काजाराचें नांव आयकून ताचें मन अस्तव्यस्त जाल्लें . ' ' काजार म्हळ्यार 
दादल्याचेर एक व्हडले चेपण , पयलीं घरकान्नीच्या नांवान एक मनीस घरांत वाडटा 
आनी मागीर भुरग्यांच्या रुपान आनीक वांगडी , तांचे जेवण - खाण , तांका पोसप , 
हांव पयलीं दुसऱ्या कुस्तार जेवता , नाकाच तें काजार , ' ' असल्या कसल्या विचारांनी 
ताचें मन दुशीत आसलें . कोण उलयतना ताणें हें आयकल्लें आसुंये बेकार तरणाट्यांचें . 
काजाराचो खरो अर्थ ताका खबरूच नासलो . 

तो ह्याच विचारांत आसतना काय म्हयन्यां उपरांत इर्मांवाचें काजार जालें . 
एक गुणेस्त आनी सुशील चली तांणी हाडिल्ली . इकुँव जोडकार , ताका कित्याक 
बादतलो देसपेस ? इस्तीव तांकां बारीक नियाळटालो आनी जे लोक उलयतात 
तातूंतलें कांय एक ताका सत दिसनासले , मात नोकरी करूंक जाय हे सत ताका 
होलमतालें , आपणाक कोण नोकरी दितलो ? चार अक्षरां शिकूक ना . इर्मांवाचे बायलेची 
ताका लज दिसताली . तिचेकडेन चड उलोवपाचे ताणें केन्नाच धाडस केले ना . ती 
जावन केन्नाय इस्तीवाक कसलेय काम सांगताली . आनी तो मान सकयल घालून 
तिचें आयकतालो . 

एक दीस ताणें चिंतलें आपले मावशेगेर वतलों म्हण आनी तो तयार जालो . 

' ' मांय , म्हाका हांगा बेजार सो आयला . थोडे दीस मावशेगेर वचून रावंक 
सोदतालों . जायतो तेंप जालो तांगेर वचूंक ना . आनी तीय जायते फावट म्हाका 
आपयता न्हय गे ! " 

" जांव देवा , तें तरी तुज्या लक्षात आयलें . " 
' ' मागीर वचूं मगे हांव . " 
" बरो करून वच बाबा . 
' इकुँवाक सांग हां . ' 

आवयची परवानगी घेवन तो सटासट भायर सरलो . बस स्टॉपार आयलो 
आनी बसीची वाट पळयत बसलो . सवका सवका थंय कॉलेजीच्यो चलयो एकठांय 
जावपाक लागल्यो . 

" सुनिता , हो स्टोव न्ही गो ? ' ' 

' ' हय मुगो , अरे स्टोव आयज जायत्या तेंपान मरे , बरो न्हेंसून बी खंय 
चल्लो ? " 

' व्हकल सोदपाक ... " 
" वाह ! आमचे मदले कोण पसंद ना तुका ? ' ' 

" छे ! तुमचे ते कपडे ... पळय ताका , सगळे शायनींग जाता मगो , तुजें आनी 
पॅन्ट कितलें टायट गो ! ' ' 

' ' अरे , आयची फॅशन ही . ' 
' ' तूं कसली व्हकल सोदूंक वता तर ! ' ' 

' ' हेऽऽ तसली . ' ' पयसुल्ल्यान येवपी एके चलयेक बोट दाखोवन ताणे 
हळे . तांणी बरे वेवस्थीत कपडे घाल्ले आनी कसलेच नखरे नासले . कॉलेजीच्यो 
चलयो ताका स्टोवच म्हणटाल्यो फकाणां करपाक . चले ताचे फुड्यांत येनासले 
केत्याक ताका ते आवटो म्हणटाले . 

' ' खंय वता रे तू व्हकल सोदपाक ? ' ' 
' म्हजे मावशेगेर . खंय म्हळयार ? " 
' ' म्हाकाय व्हर रे तुजे मावशेगेर . ' ' 
' ' तुमकां धांवडावन घालतली ती . 

' कित्याक गो ताका वोगीच बेजार करतात तुमी ? कितलो भोळो तो . " ते 
चलयेन वातावरण पळोवन म्हळे . 

' तुजेर मरता मगो तो . 
" चला , चला . बस आयली . ' 

सगळी बसीर चडली . इस्तीव मात मुददाम फाटी रावलो . आयज ताका 

चलयांनी बेजार केल्लो . हरशीं तो तांकां बेजार करतालो . थोड्या वेळान दुसरी बस 
आयली आनी तो तिचेर चडलो . 

वेर्ध्या परयेभाटांत ताची मावशी रावताली . तिचो घरकार तिका सोडून 
म्हळ्यार मरून गेल्यार धाएक वर्सी जातली . तिचो एकलोच पूत आसलो . तो कुवेट 
नोकरी करतालो . देखून ती घरा एकटीच उरताली . ल्हान आसतना इस्तीव जायते 
फावट तांगेर रावन गेल्लो . म्हण ताची तिका अपुरबाय . व्हड जाल्ल्याक तो मावशेगेर 
चड वचूंक नासलो . वेर्णेच्या फेस्ताक मात न चुकता वचून दोन दीस तरी रावन 
येतालो . अकस्मात आपणागेर पावला तें पळोवन मावशी अजापीत जाल्ली . पूण 
घडिल्ली गजाल सांगना बराबर तिका समाधान जालें . 

" आरे पेद्रू , संजय , इनास हो पळय तुमकां नवो आमींग आयला , ताका 
तुमचे बराबर दवरात हां . " 

मावशेन अशे कितल्याच जाणांची ताका वळख करून दिल्ली . आपल्या 
मोवाळ आनी मनभुलवण्या सभावान ताणे एका म्हयन्याभितर कितलेशेच इश्ट जोडले . 
मडगांवां आसतना ताचे इश्ट नासले . फकत कॉलेजीच्या चलयांक चाळोवपाचे काम 
तो बरे करतालो . शारांतले जिवीतच वेगळे . हांगासर ताचे भाशेन ताका सावंगडी 
मेळ्ळे आनी वेळ बरो पासार जावंक लागलो . 

पोरयेभाटांत रुजाय सायबीणीचे ल्हानशें कपेल आसा . फुडल्या म्हयन्यांत 
थंय फस्त आसलें . फॅस्ताची तयारी सुरू जाली . गांवच्या भुरग्यांनी एक तियात्र 
करपाचें थारायलें . जॅक्सन क्रूज हो थंयचो एक हुशार तरणाटो , एक अंकी नाटकुली 
सादर करपी . ताणे जबाबदारी घेतली . पयले वांटेकार कोण जातले तांची वळेरी 
काडली आनी कोणे तरी सुचयलें इस्तीवाकय संदी दिवया म्हण . पयलीं नकार दियत 
इस्तीव तयार जालो कॉमेडी भुमिका करपाक . जालें . सगळ्या कलाकारांची एक 
बसका जाली आनी जॅक्सनान एक कथा तांचेमुखार मांडली . कथा सगळ्यांक मानवली . 
इस्तीवान दोन सुचोवण्यो केल्यो . त्योय मानल्यो . आनी कांतारां गावप्यांक भायले 
हाडचे म्हण थारायतासतना सांजेर सद्दा ज्योकील्या घराकडेन येसाय मारपाक 
मेळपाचे मानून घेतले . 

पोरयेभाटांतलो लोक खुशाल जालो वाड्यावयले भुरगे तियात्र करपाक 
मुखार सरल्यात म्हण . हरशीं ते वेवसायीक तियात्रिस्तांचे शो दाखयताले . हे फावट 
गांवचे भुरगे कशे करतात तें पळोवपाक थोड्यांनी आव्हान स्विकारले . कांय जाण तर 
चोरयां ताचे येसायो पळयताले आनी करतले कितें तरी म्हण मनांतल्या मनांत 
म्हणटाले . गांवच्या बऱ्या मागप्यांनी अर्थीक आदार भासायल्लो . 
फेस्ताचो दीस उदेलो . रुजाय सायबिणीचें फेस्त घणघणान जालें . तियात्रांत 

कुत्रपणो 
62 


काम करपी कलाकार मात फेस्तापसून अलिप्त आसले . पयलेच फावट आंगार घेतिल्लो 
भार लोकांक निर्शवणी हाडपाचो जावचो न्हय असो तांणी निर्धार केल्लो . देखून 
फेस्ताच्या नांवान बियर बी कांयच पिवप ना म्हण थारायल्लें . जॅक्सनाच्या एका 
इश्टान तियात्र बरो जाल्यार तेच रातीक व्हडली पार्टी दिता म्हण तांकां उमेदीर 
दवरिल्ले . इस्तीवान आपले आवयक मुद्दाम आपोवन हाडिल्ली . 

फेस्ताचो मूड सपून तियात्राचो मूड आयलो . सुमार पांचशीं कदेलां घाल्ली . 
सवका सवका करून लोक जमपाक लागले . हेर सगळी तयारी वेवसायीक रितीन 
केल्ली . ज्युस्त साडे णव वरांचेर जॅक्सनान पिल्लूक वाजयली . आनी बॅण्डमास्तर 
आग्नेलान ओपनिंग म्हणपाखातीर संगीत वाजयलें . ते पयली दोन वाजपां मारिल्ली . 
गांवचो इतिहास सांगपी ओपनिंग कांतार जाले उपरांत एक दुयेट जालें आनी घराचो 
पड्डो उगडलो . इस्तीवालो कुड्डो जाल्ल्याचो भेस . अर्द शर्ट भायर आनी अर्द पॅण्ट 
कापिल्लें . कुंटीत कुंटीत सिगार फुसकायत माचयेर आयलो आनी सगळ्यांक हांसोवन 
सोडले . 

तियात्र बरोच खडेगांठ आसलो आनी तियात्र सोंपमेरेन कोणूच हाल्ले नात . 
गांवच्या भुरग्यांक जायत्या जाणांनी शाबासकी दिली . चड करून इस्तीवान आपणाली 
भुमिका बेसबरी केल्ली . जॅक्शनाच्या इश्टान आपणालें उतर राखलें आनी सगळ्या 
कलाकारांक व्हडली पार्टी दिली . पार्टी सोपतगीर इस्तीव मावशेगेर आयलो . 

रातची तीन वरां जावन गेल्ली . मावशेन दार काडलें . आवय न्हिदिल्ली . तोय 
न्हिदपाक गेलो . ताका कशीच न्हिद पडना जाली . इतले दीस येसायो मारतासतना 
तो अख्खो तियात्र पळयतालो पूण घडये आपले भुमिकेचेर भर दिल्ल्यान कथानकाकडेन 
गंभिरतायेन पळयलें ना . कालचो दीस म्हळ्यार सगळी भाशणां ताका पाठ जाल्ली . 
देखून तियात्र पळोवन ताणे भुमिका केल्ली . एका बेकार तरणाट्याची कथा ज्युस्त 
ताका लागताली आनी जर जॅक्सनाक दिसता तो बेकार तरणाटो एक फांकी मनीस 
जावंक शकता जाल्यार ... आपलें जिवीत तो तियात्र कथेकडेन जुळोवंक लागलो . 
' घडूंक शकता काय अशें म्हज्या जिवीतांत ? ' ताचो विचार खंय तरी अडचणूक 
लागलो . ताणें कूस परतिली . ' हांव नोकरी करूंक शकतलों ? म्हाका कोण तरी नोकरी 
दितलो ? ' एग वेगळो प्रस्न ताका सतोवंक लागलो . ' काजार जाल्ले मनीस तशे सुखी 
जाता व्हय ? ' एक जिविताचो प्रस्न ताका कातकुतल्यो करून गेलो . भायल्या भायर 
परिक्षा दिवन शिकू येता हो तियात्रांतलो नवो मुद्दो इस्तीवाक खूब आवडिल्लो . 

अशें येवजितासतना ताका न्हीद लागली . सकाळी मावशेनय ताका उठोवंक 
ना राती थकला आसतलो म्हण . अकराच्या सुमाराक तो उठलो तेन्ना आवय घरा 
गेल्ली . मावशेकडेन रकाद दवरिल्लो हांगाच्यान मन भरलें म्हणटच यो म्हण . 

' ' मावशे , तियात्रांत आसता ती कल्पना , प्रत्यक्ष जिवितांत तशी म्हण 
परिक्षा दिवन धावी पास जावपाक जाता गे ? ' ' जेवतासतना इस्तीवान प्रस्न केलो . 
मावशी हांसली . 

' ' मनांत आसल्यार कितेंय करूंक जाता . तो संजू दिसाचो नोकरी करता 
आनी रातचो अभ्यास करून ह्या वर्सा बीएची परिक्षा दिवपाचो आसा . ' ' 

' ' म्हजेकडेन जातले गे तशें करपाक ? ' 
" तुका 

उमेद आसा तशें करपाची ? ' ' 
' ' हांव मात्शें मात्शें बरोवंक जाणा . ती येदी व्हडली व्हडली पुस्तकां म्हज्यान 
जातलीं शिकपाक ? ती कॉलेजीक येतात ती कितली लांब पुस्तकां घेवन येतात गे . ' 

' हांव तुका सांजेर संजूगेर व्हरतां . तूं ताचेकडेन उलय . तो तुका वाट 
दाखयतलो . 

इस्तीवाचें मन बरेंच ल्हव जालें . सांजेर मावशी ताका संजूगेर घेवन गेली . 
संजून ताका सगळे सांगलें आनी शिकूक सोदता जाल्यार आपूणय आदार करपाचे 
उतर दिले . वाड्यांत एक मास्तर रावतालो . ताणेय आपलो आदार भासायलो . 

ताचेरच इस्तीवाचें अभ्यास अभियान सुरू जालें . सांजेर आदेसाक मास्तरागेर 
जाल्यार रातचो संजूगेर करून इस्तीवान पुस्तकां वाचपाचो कोर्स सोंपयलो . मागीर तो 
हुशारूच . तांणी प्रस्न उत्तरी सुरू केली . सवका सवका इंग्लिश ताका समजुपाक 
लागली . कळना तें मास्तर आनी संजू ताका समजावन सांगताले . सकाळचो मावशेगेर 
पुस्तकां वाचतालो आनी नकळो तें नोंद करतालो . मागीर मास्तर - संजूच्या आदारान 
समजून घेतालो . ताची प्रगती पळोवन मावशेकय कौतूक दिसले . इतले मदीं मावशेचो 
चलो कुवेटसावन येवन गेलो . वता आसतना ताणें ताका पयशांचो सगळो आदार 
भासायलो . इस्तीव आनीकूय खुशाल जालो आनी भरीव उमेदीन शिकपाक लागलो . 
मदीं पयले फावट ताणें आवयक चीट बरयली . तिका पयलीं विस्वासूच जालो ना . 
उपरांत एक दीस येवन इस्तीवाक पळोवन गेली . इमा॑वय दोन फावट येवन गेलो . 

गोवा बोर्डाचे खासगी धावेचे परिक्षेक मास्तरान दाखलो मेळोवन दिलो . 
वेर्णेच्या हायस्कुलांतल्या कांय शिकोवप्यानी पुस्तकां हाडून दिली . इस्तीव मोगान 
आनी उर्बेन अभ्यासाक लागलो . तियात्रांत दाखयल्लें , तो काय न्हय करून धावी 
पास करता पूण प्रत्यक्षात कितलो कास्तीग पडटा हे ताका कळून आयलें . तरी उमेद 
सोडली ना . हेतूनच तो आपल्यो जबाबदाऱ्या शिकलो . घरांतली वागणूक शिकलो . 
मावशेनय ताका बरोच सांगात दीयत जेवणा - खाणाक केन्नाच त्रास केले नात . 

अभ्यास पूर्ण जालो . इस्तीवान परिक्षा दिली आनी ताका खात्री जाली 
आपूण नक्की पास जातलोंच म्हण . पूण पयल्या वर्गात येतलो हे सपनांत पसून 

तूंक नासलें . तो आतां मावशेघरचोच जाल्लो . ताचे कितलेच इश्ट जाल्ले . तांकांय 
वुशालकाय भोगिल्ली इस्तीवाच्या येसान . चड करून जॅक्सनाक जांणी एक कल्पना 
डिल्ली आनी एक वर्स जाता म्हळ्यार ताचो निकाल पळोवंक मेळ्ळो म्हण . सगळ्यांनी 
ळून इस्तीवाचो भोवमान केलो . ताचें नांव इगर्जेकडेन सांगलें , वेर्णेचे शाळेत जाहीर 
कलें . आनी ताची उपमा घेवंक विद्यार्थ्याक प्रोत्साहन दिले . जायत्या जाणांक हे सत 
देसना जालें . तेन्ना ताका पोरशी मेळून सत्याची जाणीव करून घेतना इस्तीवाक चड 
परें दिसले . 

काळजा मनांतली खोस मिरयतना ताका एक चीट आयली . चीट वेर्णा 
इलॅक्ट्रॉनिक सिटींतल्या वखदां कंपनींतल्यान आयिल्ली . ' येवन बेगोबेग मेळ ' इतलोच 
तातूंत संदेश आसलो . संजूय तेच कंपनीत नोकरेक आसलो . संजून आपल्याखातीर 
नोकरेक उतर घालां काय ? अशें धरून तो सांजेर संजूगेर गेलो . पूण ताणें तशें कांयच 
करूंक नासलें . 

दुसऱ्या दिसा सकाळी संजूबराबर इस्तीव भायर सरलो . मावशेन ताका 
आशिर्वाद दिलो . संजून ताका कचेरी दाखयली आनी तो आपल्या कामाक गेलो . 
ऑफिसर अजून येवंक नासलो . तांणी केन्नाच चिंतूंक नासले असल्या ऑफिसांत 
केन्ना भितर सरतलो म्हण . तो ऑफिसाक नियाळीत रावलो . इतल्यान ताका भितर 
वचपाखातीर शिपायान येवन सांगलें . तो कॅबिनांत भितर सरलो . 

" कसो आसा मिस्टर इस्तीव ' ' एक चली ताका येवकार दिताली . 

" तूं .... आनी हांगां ? ' ' इस्तीव अजाप जालो . तें चौगुले कॉलेजीत शिकपी 
रोजी आसलें . चलयांची फकाणां करतालो तातूंतले एकलें हें आसलें जें वेवस्थीत 
कपडे घालून येतालें . 

' " तें , येदीऽऽशी स्कर्ट घालून येताले न्हय कॉलेजीक , ताणें म्हाका सांगलें तूं 
वेा रावता म्हण . मागीर पळयल्यार खरेंच तू परयेभाटांत दिसलो आनी दिसतच 


। 


रावलो . 


" तूं परयेभाटांत रावपी तर ... आनी थंय कॉलेजीक ! ' ' 

' हय . परयेभाटांतल्यान चौगुले कॉलेज अॅण्ड बॅक . गेल्या वर्सा म्हजें शिकप 
पुराय जालें आनी हांवें स्पेशल कोर्स केलो वखदां कंपनीत नोकरी मेळोवपाक . सो 
आय एम हियर . 

' म्हाका हांगा कित्याक आपयला ? ' ' 

" तुजी हुशारकाय पळोवन म्हाका दिसलें तूं आमचे कंपनीत नोकरी करूंक 
शकता . 
नोकरी ... ? ' ' 

" पूण एक . स म्हयन्याचो कोर्स करचो पडटलो . ' ' 
' ' नो प्रॉब्लेम . " 
" तुमचो तियात्र हांवें पेळयल्लो . 
' वाव ! हांव कसो दिसतालों ? ' ' 
" कार्टून ... सामको कार्टून . त्याच दिसा तुजी कुशळटाय पारखिल्ली हांवें . ' 
' केन्नाच मेळूक ना इतले लागी रावन . ' 
" सांगलां न्हय फाटलें वर्सभर हांव ट्रेनिंगाक आसलें . 

" तियात्राखातीर पयशे एकठांय करताले त्या दिसा तूं येवन गेला आमगेर . 
आगुस्तबाबाली चली हांव . हो आमच्या मामालो कारखानो . 

' ' हांव तुजो सामको उपकारी आसतलों . 

" तुजी हुशारकाय आनी हिकमत तुका हांगा घेवन आयल्या . पूण हांवें 
लेगीत चिंतूंक नासलें तूं एक स्टार म्हूण . तुज्यांत खूब बदल पळयले हांवें . ती 
कॉलेजीच्या बस स्टॉपावयली भास आनी आयची भास , ती वागणूक आनी आतांची 
वागणूक , तें चिंतप आनी आतांचें चिंतप . टूली , इट्स अनबिलिवेबल ! ' ' 

ताणे बॅल वाजयली . एक मनीस आयलो आनी ताका आपले बराबर व्हरतना 
तिणे ' बॅस्ट ऑफ लक ' म्हळे . 

इस्तीवाली खबर आयकून मावशेले पांय जमीनर उरना जाले . बेगीन बेगीन 
एक गोडा कुडको हाडून इस्तीवाच्या तोंडात घालो आनी देवाक उलो मारलो . 
इस्तीवय बरोच खुशाल आसलो . ताणें फाल्यां पुण्यांत वचपाक थारायल्लें रोजीन 
सांगिल्लो कोर्स करपाक . मावशेकच घेवन तो घरा आयलो आनी आवय तशेंच इवांक 
कळयलें . तांचोय आशिर्वाद घेतलो आनी पुण्याक वचपाची तयारी करपाक लागलो . 

स म्हयने अशेच गेले . सगळो खर्च कंपनीन केल्लो . इस्तीव बऱ्या गुणांनी 
आपलो कोर्स सोंपोवन आयलो आनी रोजीक मेळ्ळो . तेन्ना ताका कळ्ळं ही कंपनी 
तांचेच फामिलीची म्हण . 

" तर मिस्टर इस्तीव , यू आर अपॉयंटेड ' ' रोजीन ताच्या हातांत एक चीट 
दिली . पोंदचे कॉपीचेर सय घेतली आनी शिपायाच्या हातांतल्यान दिवन धाडली . 

' देव बरें करूं रोजी . 

मागीर बरोच वेळ तांचें संभाशण चालूच उरलें . खुशाल मनान इस्तीव 
मावशेगेर परतलो . 

ते खुशालकायेंतच ताणें आपली आटली - पोटली बांदली आनी मावशेच्या 
आशिर्वादान आपल्या घरा आयलो . रोजीन सांगिल्लेप्रमाण तो नोकरेक रूजू जालो . 
ताका कंपनीन क्वार्टर दिल्लो . हरशीं ताका रातपाळी नासताली . पूण केन्ना केन्ना 

उत्पादनाचे मागणेक लागून कामदारांक गोळोवपाक रावचे पडटालें . तेन्नाच तो क्वार्टरांत 
वितालो . नाजाल्यार बसीन यो - वच करपाक सोयीचें मानतालो . 

इस्तीव आनी रोजीची इश्टागत वाडत गेली आनी एक दीस आगुस्तबाबान 
ताच्या घराकडेन येवन तांच्या काजाराचो प्रस्ताव मुखार दवरलो . इस्तीवाली आवय 
आनी इर्मांव खुशाल जाली . इस्तीवाल्या बदलान घरांतले वातावरणूच बदलून 

गेल्लें . 
आनी एक दीस इस्तीवाल्या घराकडेन सगळो गडबड सुरू जालो . घर व्हकल कशी 
हेसून आशिल्लें . घरामुखार व्हडलो माटोव . गाड्यांची लायन तर चौगुले कॉलेजीकडेन 
विल्ली . रातचो वेळ जाल्ल्यान कॉलेजीक अडचण जाली ना . व्हडले व्हडले लोक 
पाटवांत भितर सरताले . तातूंत इस्तीवाची फकाणां मारपी , इस्तीवाक वेठीक धरपी , 
नाचो अदमास लावपी आनी हेर वाड्यावयलो लोकय आसले . सगळ्यांक अजापच 
जाल्लें थोड्या काळामदीं ताणे इतली प्रगती केल्ली म्हण . 

आयज इस्तीवालें काजार आसलें आनी सगळो लोक तांच्या येवकाराक 
आसलो . थंय खिणांभितर इस्तीव आनी रोजी भितर सरलीं आनी फोगोट्यांचो 
आवाज कितले तरी पयस पावलो आनी मळब झगझगूक लागलें . इस्तीवाक येवकार 
देवंक खास तो भिकारी आसलो जाणे व्हड जावपाची इत्सा परगटायिल्ली . ताणे 
जोडप्याचेर बेसांव घालें आनी उपरांत आवयन तांकां घरांत भितर काडली . नवो , 
आत्मविस्वासी आनी उमेदीचो संवसार सुरू करूंक तांकां मेक ळी केली . 

काजाराची साउद 


" आतांच आमच्या व्हकल न्हवऱ्यान आपल्या काजाराची केक कातरल्या 
आनी तुमी ताळयो मारून तांकां बरो येवकार दिलो . म्हण तुमकां देव बरें करूं . ' 
निवदेकान हाजीर आशिल्ल्यांचे उपकार आटयले . ते म्हळ्यार दोगां जाणांनी 
मेजावयली केक काडली आनी भितर घेवन गेले . थोड्या वेळान ते व्हायनाची एक 
बाटली आनी ट्रेयत घालून चार - पांच काल्सी घेवन आयले . तांचे फाटोफाट एकल्यान 

डली काल्स हाडली आनी तातूंत व्हायन ओतयलो . उपरांत त्या ल्हान काल्सीनी 
इल्लो इल्लो व्हायन ओतयलो आनी त्यो व्हकल न्हवऱ्याकडेन तशेंच देडो- देडिनिकडेन 
दिल्यो 

" आतां आमची व्हकल न्हवरो काजाराची साउद उबारपाखातीर तयार 
रावला . आनी काजाराची साउद उबारता आमच्याच गांवचो भाव टोनी फर्नांडीस 

ताळयो . ' ' परत एक फावट लोकांनी ताळयो मारल्यो . निवेदकान ती व्हडली 
काल्स टोनीकडेन व्हरून दिली आनी आपलो मायक ताच्या हातांत सोपयलो . 

सुमार 
चाळीस वर्सा पिरायेचो काजारी आनी एक जबाबदार घरकार . ताणें हे वटेन ते वटेन 
हाजीर आशिल्ल्यांचेर नदर फिरयली आनी मायक तपाशीत साउद सुरू केली . 

' ' आज मारिया आनी मान्युलाचो काजाराचो दीस . देवाक दिनवास हो दीस 
तांकां फावो केलो म्हण . तांची घरची आनी सोयरी , तेच बराबर आमीय खुशाल 
तांचो एकवट पळोवन , म्हण्टात देवान निर्मिलां तें कोणाच्यान मोडूं नज . घडये हैं 
जोडपें सटये रातींच थारिल्ले आसतलें . देखून तुमकां दोगांकय म्हजी हुनहुनीत परबी 

, 
तेच बराबर दोनय कुटुंबाक आनी तांच्या इश्ट - मित्रांक परबी जाणी ह्या दिसाखातीर 
मारिया अनी मान्युलाक तयार केल्यात . आजचो दीस तुमच्या जिवितांत यादगार 
दीस . 

" काजार म्हळ्यार एक पवित्र संस्कार , एक पवित्र एकवट , काजार जावप 
म्हळ्यार घराबो घडपाची मोख बाळगप . ह्याच विचारान मान्युलान मारियाक विंचून 
काडलें आपली सांगातीन करपाक , देखून सकाळी इगर्जेत देवाक साक्षी दवरून 
एकामेकाक भास दिली सुखांत तशें दुखांत , पिडेंत तशें भलायकेंत एकामेकाक विस्वासी 
रावतली आनी सगल्या जिवितांत एकामेकाचो मोग करतली म्हण , पूण ही भास 
सांबाळप सोपी गजाल ? आमचेमदीं कितलीं जोडपी आसात जी एकामेकाक लेखिनात , 
एकामेकाचेर विस्वास दवरनात , एकामेकाच्या विचारांक मोल दिनात . देखून घटस्फोट , 

आत्महत्या सारक्यो गजाली आमकां पळोवंक मेळटात . आमकां खबर आसा काजार 
हळ्यार देवाची मांडणी आनी हे मांडणेत नम्रपणान दिवप आनी घेवप आसता . 
कामेकाचेर विस्वास दवरून हातात हात घेवन चलप आसता . 

आयची जोडपी आधुनीक़ . शिकिल्ली . किजिला वेगळोचार आसतलोच . 
ग ह्या किजिलांक झगड्यांचे रुप येवंक दिवंक जायना . झगड्यांक रागाचे रुप येवंक 
वंक जायना . भाग्यवंत पावलून म्हळां 

' तुमच्या रागाक पातकाचे रुप घेवंक दिनाकात , तुमच्या रागाचेर सुर्याचो 
T ळोख पडूंक दिनाकात . ताची उतरां जिविताक लायात . हो काळोख म्हळ्यार 
वचार . त्या देवचाराक संदी दिनाकात . तो पळयता जोडप्यामदीं फूट घालूंक , 
च्या मनांत दुबाव रिगोवन , तांच्या मनाक नाका जाल्ली अमिशां दाखोवन . 

" सदांच उगडास दवरात , काजारी जिवीत म्हळ्यार तीग जणांचो एक मुखूट 
घोव बायल आनी तांचे मदीं देव . देवाक ज्या खिणाक तुमी काडून उडयशात , 
पाच खिणाक तुमचे मदीं देंवचार सुवात घेतलो आनी तुमचो फुडार केन्नाच येशस्वी 
वंचो ना . हें जायत्या जोडप्यांमदीं घडटा . 

' म्हजीं उतरां बरी समजुपाक एक ल्हानशी गजाल सांगता . ॲनी ह्या 
डवाक एक चेडो विंचून काडटा आनी ती मोगांत पडटात . मदीं खूब वांकडे तिकडे 
ता . वया वयल्या तरणाट्यांमदीं तें जावप सभावीक . तरी ती काजार जातात . 
काजारावेळार चल्याची आवय दोत - देण्याखातीर किजील करता तेन्ना तिका समजावन 
जाराची रस्म पुराय जाता . संवसारांत सूख दूख आसताच . तें घोवान आनी 
यलेन समजून घेवंक जाय . पूण दुर्दैवान तांचेमदीं दुस्पट सुरू जाता . काजारा 
देसाक दिल्ली भास ती विसरतात . संवसारी अडचण्यांक तोंड दिवपाक ती आंग 
काडटात . मोगान पडून ती काजार जाल्ली म्हण्टगीर तांची जबाबदारी अदीक वाडटा 
तापल्या कुटुंबाची बरी येवजण आनी आंखणी करूंक . पूण तांचे सवे अशें घडना 
मानी काजारी जिविताक वेर येता . 

' ' काजार फळादीक मानतले जाल्यार एकवटाक भुरगें जावंक जाय अशें 
निपी लोक चड आसात . पूण ही बायल म्हळ्यार ऍनी आपल्या घोवाक भुरगें दिवंक 
कना म्हण तांचे मदीं वाद निर्माण जाता . ऍनिक दोतोरागेर व्हरतात , ताची तपासणी 
करतात . हरशी ऍनिचो गर्भ पात्र आसता भुरग्याक जल्म दिवंक . तरी भुरगें जल्मना हे 
स्वा .. तांणी देवाक आपल्यापसून पयस दवरिल्लो काय ? विचारांची दिशा बदलपाक 
नागता . दिसान दीस तांचेमदीं अविस्वास निर्माण जाता . सामक्या शुल्यक 
कारणावयल्यान घोव ऍनिक किकोंत करपाक लागता . ताका सांगात दितात घरची . 
नी एकलें पडटा . सगलें सोंसता आनी आपलें दूख देवाक भेटयता . 

' आपल्या घराचो दिवो पेटना हे एक अवचिन्न मानून घोवाली फामील 

ऍनिचेर अत्याचार करपाक लागतात . एक दीस हो दुखाचो भार घेवन ऍनी आपले 
आवयगेर येता . हीच संदी घेवन , घोव , ताचो आवय - बापूय आनी भयण ऍनीक परत 
घरांत पांय दवरपाक दिनात . दोन कुटुंबांत पडिल्लो खावंटो वाडत रावता . 

' ' बायल भुरगें दिना म्हण घोव तिका घटस्फोट दिवपाची तयारी करता . तो 
वकिलाक मेळटा . भुरगें जायना हे कारण दिल्यार कोर्टामार्फत घटस्फोट मेळचो ना . 
तेन्ना इगर्जेमार्फत घटस्फोट घे असो तो वकिलूच ताका सल्लो दिता . इगर्जेच्या 
कायद्याप्रमाणे तो अर्ज करता . बिस्माल्या घरांत तांची नीत जाता . ऍनीक अपोवन 
व्हरतात आनी एकूच प्रस्न मुखार आसता . ' भुरगें दिना म्हण घोव तुका आपणाफुड्यांत 
दवरपाक तयार ना . तेन्ना निर्णय तुजेकडेन आसा , ताका भुरगें जाय . तें लोमकळत 
उरुंक जायना . ' ऍनीचो नाइलाज जाता . क्रिस्ती धर्माच्या ' कॅनन लॉ ' प्रमाणे अशी 
एक अट घाल्ली आसा जर एक बायल फळना जाल्यार घोवान तिका सोडून दिवंक 
जाता . ' हेच अटीचो आदार घेयत क्रिस्ती धर्म न्यायालयांत ऍनीचो घटस्फोट जाता . 


' कितल्या दुखाची गजाल . एक विस्वासू आनी इमानदार बायलेक हो 
निर्णय फाव नासलो . आपलो घटस्फोट जावन पसून ऍनी घोवाची वाट पळयता . पूण 
ना . तो ताका कसो व्हरपाक येतलो ? ताचे विचार वेगळे आसले . मदींच कोणें तरी 
सागलें तो कोण एके रांड बायलेकडेन संबंद दवरून आसा म्हण . 

' आनी खऱ्यांनीच एक दीस खबर येता तो तेच रांड बायलेकडेन , जिची 
तीन भुरगी आसात तिचेकडेन काजार जाता म्हण . कामां निमतान तो तिका वळखतालो . 
आनी ऍनिच्या घटस्फोटाचे घडामोडींक लागून तो तिका चडूच लागी आयिल्लो . 
ताच्या काजाराची खबर आयकून ऍनीक आपूण शेणिल्लेवरी दिसता . आत्महत्या 
करपाचो विचार लेगीत ताच्या मनांत येवन वता . पूण देवान दिल्ले हे जिवीत फुकट 
घालचें न्हय , हे शिकवणेन येता तो दीस देवाक भेटोवन काडीत रावता . 

" एक दीस बसीन प्रवास करतना नशीब ताच्या दारार मारता . एक आंकवार 
चलो ताका भेट्टा . तांची वळख जाता . तो तरणाटो शेजारच्या गांवचो आसता 
जायतो तेंप ताची हालचाल तो पळोवन आसलो . कोणाकडल्यान ताची दुखेस्त 
खबरूय तो आयकून जाणां आसलो . तरी आसतना ऍनीकडेन काजार जावपाच 
प्रस्ताव दवरता . मंद वारो कूस परतिता . ऍनी आपली कथा ताका सांगूक सोदता पूर्ण 
तोच ताका सांगता . 

' तूं एक तरणाटें आनी कसलोच गुन्यांव नासतना तुका ताणे सोडून दिल 
आनी तो दुसरेपणी काजार जाला . जाल्यार तुर्वेय नवो फुडार करपाक जाता . तुक 
अधिकार आसा . हांव तयार आसां म्हजो सांगात तुका दिवपाक . ' 

' इल्लीशी खुशालकाय , इल्लोसो भरवंसो , इल्लेशें धाडस ताचेभितर तया 

जाता . घराकडेन शांतपणी विचार करता . 

' म्हाकाय जगपाचो अधिकार आसा . खुशाल रावपाचो अधिकार आसा . देव 
म्हजी राखण करतलो आनी म्हजे कडल्यान जांकां जाप जाय तांकां जाप दितलो . ' 

' ऍनी ताका उतर दिता आनी परत एक फावट उमेद ऍनीच्या जिवितांत 
भितर सरता . तांचें काजार जाता आनी नव्या संवसाराची सुरवात करुंक ती हुनीमुनाक 
वतात . 

' म्हज्या भावा - भंयणानो , ही गजाल तशी सादी गजाल न्हय . बगर ही 
गजाल जावन आसा सत्यकथा . सत्यकथा मारियाची आनी ताका सांगात दिवन आज 
काजार जावन मारियाक आपलें करपी मान्युलाची . असल्या मनशांचो आमकां गर्व 
आसूंक जाय . समाजाक बांदून दवरूंक असल्या मनशांची गरज आसा . मारियाच्या 
गुन्यांवकार घोवाक फावली तीन भुरग्यांची रांड आवय जाल्यार निपराधी मारियाक 
मेळ्ळो फुलतो आंकवार चलो मान्युल . तुमकां सलाम आनी समाजांत जाल्ल्या ह्या 
दिश्टाव्याक नमन करतां . तुमच्या जिवितांत एकामेकाक समजून जियेल्यार तुमचेमदीं 
केन्नाच वेर येवचिना आनी देवाच्या आशिर्वादान तुमी सदांच खुशाल आसतली . परत 
एक फावट मारिया आनी मान्युलाक परबी दिवन तुमच्या एकवटाक फळां लागची 
म्हण साउद सोपयतना भाग्यवंत पावलूची उतरां याद करतां 

' काजाराचो एकवट म्हळ्यार काजार तिगोवन जियेपाची सर्त न्हय . पूण 
एकामेकांक बांदून घेवपाची प्रक्रिया . लग्नाचे बांदपास जावन आसा एक यात्रा जंय 
आमी मोगान वाडटात . ' 

विव्हा ! 

थोडोसो वेळ थंड आशिल्ले वातावरण एकदम ताळयांनी गाजलें . स्वता 
मारियाक लेगीत समजले ना टोनी आपलीच काणी मांडटा म्हण . नकळटांच ताच्या 
दोळ्यांतल्यान दोन दुकां व्हांवली . तेन्नाच निवेदकान टोनीचे आभार मानले . टोनीन 
व्हंकल न्हवऱ्याक वीश केलें आनी एका कदेलार बसलो . मान्युलान आपल्या आनी 
मारियाच्या नांवान टोनीचे तशेंच हाजीर आशिल्ल्यांक दिनवास भेटयले आनी 
निवेदकान त्याच नादार सगल्यांक नाच गाणे , जेवणा - खाणांचे आमंत्रण दिले . काजाराक 
आयिल्ले लोक आपले भितरूच मान्युलाची तुस्त करूंक लागले . 

' मान्युलान समाजाक एक बरो पांवडो घालून दिलो . ' 

खुशालकाय 


सुर्या अस्तमेक पावून संवसारार सगलोच काळोख पसरिल्लो . तरी जॅरोमाचे 
घर लायटीच्या उजवाडान लकलकतालें . आज ताच्या घरांत एक व्हड खुशालकायेचो 
सुवाळो आसलो देखून सगल्या घराक आनी सरभोवंतणी लायटीचो उजवाड फांकयिल्लो . 
घर तर सामकेंच नटयिल्लें . सुवाळ्याक सुरवात जाल्ली . जिनसांवार लोक , उंचेल्ल्या 
हुद्यावयले , मंत्रीसयत हजर आसले . ह्या लोकांक शिरीक करूंक खास मनीस नेमिल्ले 
आनी ते तांच्या खाणा पिण्याची वेवस्था करताले . कोणाकय कितेंय कमी पडपाक 
जायना असो जेरमाचो आदेश आसलो . ती एक खास पार्टी आसली . 

जेरोमाचे फामिलीक मात हे मानूंक नासलें . पूण कितें करतलीं ? घराचो 
वडील आपली खुशालकाय व्यक्त करपाक एक सुवाळो घडोवन हाडटा आनी आपूण 
भायर रावल्यार ताचो अपमान जातलो म्हण नाइलाजान सहभागी जाल्ली . अडेच्या 
हांश्यान ती लोकांमदीं वावुरतालीं . जेरोम मात आपल्या इश्टांवांगडा हांगांच्यो थंयच्यो 
गजाली सांगून आपलो वेळ घालयतालो . हरशी ताच्या घरांत म्हयन्यांत एक तरी 
पार्टी आसतालीच . पूण आजची पार्टी तांणी दवरिल्ली आपलो वाडदीस मनोवपाक . 
ताका पन्नास वर्सी पूर्ण जाताली . आपल्या जिविताची गोल्डन जुबिली मनोवंक ताणी 
ही सगळी तयारी केल्ली . मदीं मदीं संगीत आपले सुरेख चालींचेर लोकांक उमेदीर 
दवरतालें . गोंयच्या नामनेच्या संगीतकारांक ह्या सुवाळ्यांत आमंत्रीत केल्ले . चान्न्याचे 
राती आनी उंदीर मामा आयलो असल्या मांड्या - दुलपदांनी लोकांक अदीकच पिशे 
करून उडयल्ले . ह्या खातीर संगीत प्रेमींनी एक वेगळो गटूच केल्लो आनी खावपा 
पिवपाचे सोडून ते संगिताचो पुरेपूर आनंद घेताले . 

' ' म्हज्या पुताक वैजकी कॉलेजीत प्रवेश मेळ्ळा म्हण हांव अदीकूच खूशाल . 
जेरोमान मदींच कोणाक तरी सांगले सोऱ्याच्या नेटार . ताका दोतोरान सल्लो दिल्लो 
सोरो बिल्कूल घेनाका म्हण आनी घरांतलीय ताचेर दोळो दवरून आसली . पूण ताणें 
आपले खुशालकायेच्या दिसाक म्हण इल्लोसो घेवन सुरवात केल्ली . तो आतां म्हळ्यार 
बरोच जाम दिसतालो . तरी शुद्धीभायर नासलो . 

तेन्नाच गोंयचो फामाद निवेदक न्युन द ओली हाणी घोशणां केली . 

' ' आतां जेरोमाच्या वाडदिसाचो केक तयार आसा आनी तुमच्या गवायेंत 
फाटली पन्नास वर्सी जेरोमान केन्नाच कापूंक ना असो हो केक , तो कातरतलो आनी 

तुमी सगल्यांनी ताच्या सुवाळ्याक ताळयांच्या गडगडान येवकार दिवचो म्हण मागतां . 
एन्ड नाव , हीयर ही इज . बिग हँन्डस टू जेरोम , वन टू एन्ड त्री ......... " ते बरोबर 
जेरोमान केक कातरलो आनी पयलो कुडको आपले घरकान्नीच्या तोंडांत घातलो . 
उपरांत घरकान्नीन ताच्या तोंडात घातलो . आनी तशेंच ताच्या दोगांय पुतांनी केले . 
भायल्यान फोगोट्यांचो गणगण जावपाक लागलो . लोक ताळयो मारीत आसले . पूण 
फोगोट्यांमुखार त्यो कोणाकूच आयकूक येनासल्यो . 
' ' म्हज्या पुताक दोतोर जावपाचे भाग्य मेळटा म्हूण हांव चड खुशाल . 

. 
हजो वाडदीस आनी ताचो मेडिकल कॉलेजीत प्रवेश ह्या दोट्टी खुशालकायेंत तुमी 
चांटेकार जाल्लेखातीर तुमचे दीनवास . जेवले बगर हांगांच्यान कोणेच वचचें न्हय ही 
-हजी विनंती . खायात आनी पियात मात घरा सुशेगाद वचात . 

मागीर पार्टी बरीच रंगली . सुमार एक वराचेर घर खाली जालें आनी जेरोमय 
न्हिदपाक वचपाक तयार जालो . ताचे दोगूय पूत पयलींच थंयच्यान गेल्ले . ताची 
चरकान्न मात ताच्या येण्याची वाट पळोवन आसली . 

जेरोम बरोच थकिल्लो . तशेंच ताणे कपडे काडले आनी आंगार उदक 
चालपाखातीर तो बाथरुमांत गेलो . ताणे तोंडार उदक मारलें आनी वण्टीर आशिल्लो 
तुवालो काडून तोंड पुसपाक ताची नदर हारशार गेली . ताची नदर मात्शी कडक 
जाली . बारीकसाणेन पळयलें . ताचें मुखामळ ताका दिसतालें . ताणें आपल्या 
केसांतल्यान हात फिरयलो आनी दावे वटेचे केस उबारून धरले . ताचेर विस्वास 
बसना जालो . परतून एक फावट ताणें केंसातल्यांन हात फिरयलो . तो आनीकय खूब 
घुस्पलो . आयज पयले फावट ताणें गंभीरतायेन आपल्या केंसाकडेन पळयिल्लें . ताचे 
थोडे केस पिकिल्ले . हे नदरेन ताणे स्वताच्या जिवाकडेन केन्नाच पळोवंक नासले . 
ताका वेळच नासलो . सदची कामां सदां भाशेन करुन तो आपलो वेव्हार सांबाळटालो . 
जेवतालो - न्हिदतालो . तसो घराखातीर आनी आपणाखातीर म्हण ताचेकडेन वेळ 
नासलो . फाविल्ल्या वेळांत तो घरची कामां करतालो आनी आपलो वेवसायीक 
संवसार मुखार व्हरतालो . आपल्या जिविताचेर लेगीत ताणें खास विचार केलो ना . 
कुटुंबाचेर विचार केलो . तोय जाल्यार वेव्हारीक नदरेन . 

आज तो बरोच घुस्पल्लो . ' म्हातारो जाला फक्त पन्नास वर्साचेर ? ' एक पडंग 
विचार ताका सतावंक लागलो . 

' हांव म्हातारो जालां जाल्यार म्हजे मरणाचे दीस लागी पावल्यात . पूण 
म्हाका इतले बेगीन मरपाचे ना . म्हज्या भुरग्यांचो संवसार म्हाका पळोवपाचो आसा . 
म्हजो पूत दोतोर जावन कसो दिसता आनी तो लोकांक कसो तपासता तें म्हाका 

पळोवपाचें आसा . ना . हांव म्हातारो जावंक शकना . म्हज्या नातरांक म्हाका पळोवपाची 
आसात . असो अस्कत हांव जावंक शकना . म्हजो धंदो आसा , इतली आस्पत 
आसा . हांवें खऱ्या अर्थान ताचो केन्नाच आस्वाद घेतलो ना . फक्त कश्ट करुन हे 
उबें केला . ताची पावती म्हाका भोगपाची आसा . ना ...... ' 

अशा तरेकवार प्रस्नांनी जेरोमाक हालोवन सोडलो . तो चडूच उचांबळ 
जालो . आपलें माथें पिशांवरी फाफडूंक लागलो . परत एक फावट तांणे हारशांत नदर 
मारली . ताका दिसपाक लागलो एक आदार नाशिल्ल्या , खंती जाण्ट्याचो रुपकार , 
तो केन्ना मरत तें सांगूक जायना . सगलोच पिसो कसो आपल्या बाथरुमांत वागपाक 
लागलो . तो अदीकच भियेलो . त्या हारशांतली प्रतिमा ताका हांसपाक लागली . जशें 
एक माजर आपल्या सामकार एका हुंदराक पळोवन हांसता . पियल्लो सोरो नाच्च 
जावंचे बदला तो ताचे तकलेक मारलो . आनी तांणी लागीच आशिल्ली बालदी 

काडून 
त्या हारशाचेर शेवटिली . एक व्हड बोवाळ जालो . जेरोम बाथरूमांतल्यान भायर 
आयलो . लागीच आशिल्ल्या सोफाचेर तो बसूंक सोदी पूण तो सकला शेवटलो . 

घरांतले सगळे लोक ताचे भोवंतणी एकठांय जाले . ताका कितें जाला 
म्हणपाचें कोणाकच समजले ना . तरी व्हडल्या पुतान बेगीन - बेगीन दोतोराक फोन 
केलो आनी घराकडेन आपयलो . ताची घरकान्न ताका नियाळताली . हालोवन उठोवपाचो 
निर्फळ यत्न करताली . ताका जापूच नासली . धाकट्या पुतान भितर सावन फ्रिजांतले 
इल्लंशें उदक तोंडाचेर फाफुडले तरी ताका शुध्द आयली ना . सगल्यांची धावपळ 


सुरू जाली . 


इतलें म्हणसर दोतोर अयलो . तांणी पयलीं एक काम केले ते ताची नाडी 
तपासली . नाडी चलताली तें पळोवन दोतोरान खुशालकायेचो स्वास घेतलो . 

" ताका कशेय परिस्थितीत हॉस्पिटलांत उबारचो पडटलो . " दोतोरान 
रोमाचे घरकान्त्रीक सांगलें . 

' ' बाबा चल ' ' म्हण घरकान्नीन व्हडल्या पुताक खुणायलो . वेळ 
वगडायनासतना तो धांवलो . तो गाडी दारांत लायता म्हणसर दोतोरान जेरोमाक 
इंजैक्शन केले . सगल्यांनी मेळून ताका उबारलो आनी गाडयेंत घातलो . गाडी चलपाक 
लागली . फाटोफोट दोतोरूय गेलो . 

हॉस्पिटलांत पावतकच सगली धांव - पळ . इतलो वेळ शांत आशिल्ल्या 
हॉस्पिटलांत एकदम हालचाली सुरू जाल्यो . दोतोर नर्सीचे हे वटेन ते वटेन धावप 
सुरू जालें . कित्याक जेरोम एक व्हड धंदेकार आनी फामाद मनीस आसलो . ह्याच 
दोतोर नसनीं ताका खुशाल आनी उमेदीर आसतना पळयिल्लो . लोकांकडेन बिनधास्त 
उलयतना पळयिल्लो . हे खेरीज तो ह्या हॉस्पिटलाचो आश्रयदाता आसलो . कितलेच 

कावट ह्या हॉस्पिटलाक ताणें धान दिले . 

जेरोमाक आय सी युत व्हेलो आनी ताका रोखडीच ड्रीप लायली . आय सी 
युच्या भायर ताची घरकान्न आनी दोगूय पूत दोळे काडीनासतना देराक पळयत 
आसले . फॅमिली डॉक्टर मात जॅरोमाक तपासपाक आनी पळोवपाखातीर एक एकल्याक 
चेवन येतालो . ताचे वरवीं समजताले जेरोम बरोच गंभीर आसा म्हण . फामिलीचेर 
आनीक भिरांत सुटली . 

जेरोम हरशी व्हडले फामिलींतलो न्हय . गरीब घराण्यांत ताचो जल्म जाल्लो . 
पूण आपल्या जल्माबराबरच तो आपले नशीब बरोवन घेवन अयिल्लो . शाळेत घालपाची 
इतली परिस्थिती ताचे फामिलीची नाशिल्ल्या कारणान ताका मेळत तें काम करपाची 
संवय जाल्ली . पिरायेच्या बारा वर्साचेर तो फातर फोडपाच्या कामाक लागिल्लो . तो 
रावतालो थंयच्यान ही फातरांची खण चड पयस नाशिल्ली . पात्रांवाचें घरूय पयस 
नाशिल्लें . देखून गरज तेन्ना पयशे मागपाक तो मदीं मदीं पात्रांवागेर वतालो . पात्रांवाची 
तांचेच पिरायेची चली आसली . एक दीस तो तांगेर गेल्लेकडेन पात्रांव नाशिल्लो . ताची 
चली मेळ्ळी . 

" कित्याक आयिल्लो आमगेर ? ' ' ताच्या म्हेळ्या कपड्यांचेर नदर मारीत 
चलयेन विचारलें . 

आवय दुयेंत आसा , तिका थंडेचे वखद हाडपाक थोडें पयशे व्हरपाक 
म्हण हांव आयिल्लों . हांव तुमचे खणीर काम करता . ' ' जेरोमान कारण सांगलें . 

" डॅडी ना घरांत . तूं सांजेर यो . पूण येतासतना निवळ जावन यो . काय बरो 
दिसता पूण ते मातयेचो लेपोड मारला आनी तांबडो दिसता . ' ' चलयेन ताची फकांडां 
केली . 

' ' सांजेर म्हळ्यार .... तिका जोर येता , तो सांजेर पसून रावतलो ? जेरोमान 
रडकुऱ्या आवाजान म्हळे . चलयेक मात्शें वायट दिसले . 

" राव मात्शें . ' ' म्हणत तें भितर गेलें आनी आपले आवयक घेवन आयलें . 
जेरोमाची परिस्थिती तिका सांगली तेन्ना तिणें काडून ताका शंभर रुपया दिले . 
खुशाल जावन तांचे उपकार आटयत तो गेलो . 

पात्रांव जेरोमाची इमानदारी पळोवन ताका खूब मानतालो . आतां चलयेची 
वळख जाल्ली आनी पात्रांवाची घरकान्नय वळखताली . पगारा दिसा तो मुद्दाम ते शंभर 
रुपया दिवपाक आयलो तेन्ना पात्रांवाक अजाप जाल्लें . ताणे शंभर रुपया व्हेल्ल्याची 
ताका खबर नासली . तिकाय जेरोमाची लक्तुबाय दिसली . तांची वळख वाडत रावली . 
एक दीस जेरोमान शाळेक वचून कितेंय शिकपाचो आग्रो केलो . पूण ताणें आपली 
घरची परिस्थिती सांगून नकार दिलो आनी मुकाट्यान काम करत रावलो . स्वताची 

प्रगती करत रावलो . 

तातूनच पात्रांवाची चली जेरोमाचेर प्रेम करुन बसली . मोनो आनी एकतर्फी 
प्रेम तिचो . केन्नाच उक्तो केलो ना . जायते फावट जेरोम घरा येतालो . तें मुखार 
येनासलें खरें पूण पयसुल्ल्यान , जनेलांतल्यान , खाचींतल्यान पळोवन खुशाल जातालें 

. 
आतां म्हळ्यार तो तरणाटो जाल्लो . फातर फोडून फोडून घठमूठ जाल्ली ताची 
आंगळट पळोवन पात्रांवाची चली पिशें जातालें . एक दीस घरांत पात्रांवाचे चलयेच्या 
लग्नाचो विचार आयलो . तेन्ना तिणे इतले बेगीन लग्न जावपाचें ना म्हण सांगून 
नकार दिलो आनी आपूण मुखार शिकूक सोदतां अशें सांगून वेळ मागून घेतलो . जेरोम 
एक बरो जोडकार जातलो आनी उपरांत आपूण आपल्या आवय बापायकडेन ताचो 
विशय मांडटलें अशें ताच्या मनांत आशिल्लें . 

मानी तो वेळ आयलो . जेरोमाची हुशारकाय पळोवन पात्रांवानच ताका 
काँन्ट्रॅक्टराचे लायसन्स काडून दिले . आपल्या धंद्याकडेन ताका एक मनीस जाय 
आसलो . तशें प्रशिक्षण जेरोमाक दिवन ताणे तयार केल्लो . पूण पात्रांवाक खबर 
नासली आपल्या जावयाक आपूण तयार करता म्हण . काँन्ट्रॅक्टाचे पयलें काम करुन 
जेन्ना जेरोम पात्रांवाल्या घराकडेन पेडे घेवन गेलो तेन्ना जेरोम आनी ताची घरकान्न 
आपले धुवेकडेन भासाभास करताली . 

' ' हे पळय लॉरी , आतां तुजी पिराय जाल्या आनी आमकां दिसता , ह्या 
वर्साक तरी तजें लग्न जावंकच जाय म्हण . " आवयन इल्ल्या हट्टान सांगलें . 

" आतां तुजें शिकपूय जालें आसतना , तूं कित्याक हय घालिना म्हण 
समजना . तो टोनी अंकल रावता आमच्या हयकाराक . ' ' बापायन गजाल मुखार 
व्हेली . 

' तुज्या मनांत आनीक कोणय चलो आसा जाल्यार तें तरी सांग न्ही . ' 
आवय चेपण हाडपाचो यत्न करताली . 

लॉरी , पात्रांवाली चली , मान पोंदाक घालून ओग्गी आशिल्लें . ती दोगांय 
ताका समजावपाचो यत्न करताली . तितल्याक जेरोमान घरांत प्रवेश केलो आनी 
आपूण येवपाचे कारण सांगून सगल्यांक पेडे दिले . लॉरीनय पेडो घेतलो . जाग्यावयल्यान 
उठलें आनी एका खिणांत सांगलें 

' म्हाका जेरोमाकडेन लग्न जावंक जाय . " आनी आपल्या रुमांत धांवलें . 

लॉरीची ही उतरां आयकून वातावरण एकदम थंड जालें . पात्रांव आनी 
ताची घरकान्न वोगी उरली ती उरलींच . जेरोम लेगीत पळोवंकच उरलो . आपल्या 
कानाचेर ताचो विस्वास बसना जालो . लॉरीकडेन केन्ना आपली भावना उक्तायली 
ना , केन्ना प्रेमान उलयलो ना आनी हे अकस्मात ! ...... लॉरीन सगल्यांक 

करुन उडयलें . 

दुसऱ्या दिसाक हाचेर गंभिरतायेन पूण थंडपणान उलोवणीं जाली . जेरोमाकय 
विस्वासांत घेवन भासाभास जाली . तेन्नाच लॉरीचो एकतर्फी मोग उक्तो जालो आनी 
कोणाचोच विरोध नासतना तांचे लग्न जालें . लग्ना उपरांत लॉरीन जॅरोमाक थोडे थोडे 
करुन गरजेपुरतें वाचपाक - बरोवपाक शिकयलें . घराकडेनूच तांणी एक ल्हानशें ऑफिस 
उगडलें आनी लॉरी ऑफिसाचे काम सांबाळपाक लागलें . 

कामा निमतान भायर गेल्लो आसतना जेरोम एक दीस दुसऱ्या एक काँट्रॅक्टराक 
मेळ्ळो तेन्ना तांची इश्टागत जाली . ते एक रॅस्टोरंन्टांत गेले , थंय सोरो नाका म्हण 
इल्लोसो वायन घेतलो . थंयच सुरवात . बऱ्यापैकी काँन्ट्रॅक्ट्ररांमदीं जेरोमाचें नांव येवंक 
लागले आनी ताचे इश्टय वाडपाक लागले . पार्थ्यांक वचप वाडलें तसो धंदोय वाडटालो . 
लॉरी जाणा आसलें आपलो बापूय कसो वावूरतालो तो . देखून धंद्यांत हे थोडेभोव 
चलताच म्हण ताचेर ताणें गंभिरतायेन केन्नाच लक्ष दिले ना . घडये हेय एक कारण 
आसूंक शकता जेरोम इल्लो इल्लो करुन सोरो पिवपाक लागलो . हो सोरो बऱ्या 
उंचल्या दाचो आशिल्ल्यान सुर्वेच्या दिसांनी घरकाडेन व्हडले त्रास जालेनात , 
कित्याक तो कमी प्रमाणात घेतालो . पूण होच सोरो संवयेचेर पडलो आनी ताचें 
प्रमाण वाडले . तेंतून मदींच ताचो संवसार सुरू जाल्लो . दोग पूत वाडपाक लागिल्ले . 
देखून लॉरीन ऑफिसाचे काम सोडून घर सांबाळप पसंत केलं . आनी ऑफिसांत 
काम करपाक नवीं भुरगी नेमिल्ली . सवका सवका करून काम वाडपाक लागिल्लें . 

एका दिसाक ताच्या हड्ड्यांत दुखपाक लागलें म्हण तो दोतोरागेर गेलो . 
दोतोरान तपासून पळयले उपरांत ताका काळजाच्या दोतोराकडेन धाडलो . त्या 
दोतोरान तपासून ताका कडक शिटकावणी दिली 

" तु सोरो पिवपाचें बंद करचें पडटले . नाजाल्यार तुकाच म्हारग थारतलें . 
तुज्या जिवाचो तू धनी . ' " 

दोतोराची शिटकावणी तांणी फकांडांनी व्हेली . आनी सदांवरी आपलें जिवीत 
जगपाक लागलो . काम , कचेरी , पाट्र्यो , आनी हेर कॉन्ट्रॅकटरांची संगत चालूच उरली . 
तो सोयचो गुलाम जाल्लो . ताचे जेवण बऱ्या प्रमाणांत आनी चड करुन मासाहारी 
आशिल्ल्यान सोरो ताचेर व्हडलो असर हाडूंक शकलो ना . नाजाल्यार तो केन्ना 
सोयचो बळी जातलो आसलो . 

असोच एक दीस कामार आसतना ताका धुंवळ आयली आनी तो सकलय 
पडलो . ताका सोमतो काळजाच्या दोतोराकडेन व्हेलो . दोतोरागेर पावता म्हळ्यार तो 
शध्दीर आयिल्लो . तपासून जातगीर दोतोरान ताका सांगलें 

' पळय जेरोम सोरो पियेवपी मनशाची दशा अशी जाता . पयलीं तो बरो 
आसता एका दिसाक तो सोयाक आपले जिबेर घेता . मागीर तो सोरो देवचार असो 
ताची कशीच फाट सोडिना . उपरांत मनीस ताचो गुलाम जाता . मनशाक 
गुलामगिरीतल्यान सोडोवपाक फामाद दोतोर हांगां आसात . पूण काय तुजे असले 
मनीस आमचे सांगल्यार आयकनात आनी असलेच दीस मरणाक तेंकून हाडटात . 
सोरो चड जावपाक लागतीर मनशाचे फिग्द वाडटा आनी जायते फावट फिग्द फुगता 
म्हळ्यार फिग्द वाडटा आनी चड फावट फिग्द फुटून लेगीत मनीस मरपाक पावता . 
जेरोम दोतोराचे म्हणणे कान दिवन आयकतालो आनी आपल्या पोटावयल्यान हात 
फिरयतालो . दोतोरान ताका सारको धरलो आनी ताच्या फुड्यांत वचून फिग्दाचे 
पोजिशन दाखयलें आनी ताच्या पोटाचे पोजिशन दाखयलें . सादारपणान कशें आसता 
ताची जाणीव दिली . ताचो हात आपल्या पोटावयल्यान फिरोवन दोगांमदलो फरक 
दाखयलो . तेन्ना मात जेरोमाची भिरांत आनीक वाडली . पयले फावट ताका दिसपाक 
लागिलं आपलें चुकलां म्हण . आपली फामील आसतना लेगीत नाशिल्ल्यासारको 
वागलो . आपली घरकान्न इतली सहकारी आनी आदारी आसतना तिचेकडेन वेव्हारी 
नदरेन वागलो . 

' ' पूण म्हाका सांग डॉक्टर , हांवें सोरो पिवपाचे बंद केल्यार म्हाका त्रास 
जातले ? ' ' दोतोर हांसलो . 

' सोरो पिवपाचो बंद केले उपरांतूच ते कळटलें . पयलीं वेव्हारांत घाल 
न्ही ? " 

हयकारी मान हालोवन जरोम सोयाक हात लावचोना म्हण खात्री दिवन 
घरा परतलो . 

पूण पाळळे तांणे उतर ? नां , देखून तो आज हॉस्पिटलांत आसा . घडये निमणे 
घडये मेजता आसत . ताची फामील मात आशावादी नदरेन आय सी युच्या देराकडेन 
नदर खिळावन आसली बरी खबर घेवन कोण तरी येतलो म्हण . आपल्या दोगूय 
पुतांक वेंगेंत धरून काळजाची घटाय घेवन जेरोमाची घरकान्न लॉरी देवाचेर पातयेवन 
आसली . कित्याक फक्त देव जाणा आसलो बरें आनी वायटाचो निर्णय . तिका वोगीच 
जेम आयिल्ल्या सारकी जाली . 

तेन्नाच एक नेटाचे वारें आयलें . देरां हालून गेली . लॉरीन दोळे उगडले . पूण 
ह्या दोळ्यांनी पळयता कितें ? जेरोमाचे मडे कोणतरी आय सी यूंतल्यान फुडें 
व्हरताले . लॉरी अजूनय आपल्या पुतांक वेंगेंत धरून आसली . ती वेंग तिणें वन्निली 
आनी उबी जायत तशीच एका संवसाराच्या फाटीक लागिल्ल्या , दुडवांचेर विस्वास 

दवरून चलतल्या फामिलीचो मोग नाशिल्ल्या सुवार्थी जेरोमाच्या मड्या दिकेन 
चलत रावली आपले अखंड नदरेन दोळ्यांतलें एक लेगीत दूक व्हारयनासतना 
रान्डपणाचे जिवीत जगपाचो हावेस निश्चीत करीत आनी खुशालकायेंतलें दूख 
नियाळीत . 

आयज म्हज्या पगाराचो दीस . पगार घेवन हांव निकतोच भितर सरिल्लों . 
म्हजी आवय म्हज्या फुड्यांत येवन उबी जाली . 

' ' बाबा , आठ दीस जाले , तो विनय आयिल्लो . फुडल्या म्हयन्याचे पंदरा 
तारखेर ताचे खंय लग्न . थोडे पयशे दियात म्हणटालो . जाता तशें फारीक करपाचे 
उतरूय दिला ताणें . आयज पगाराचो दीस देखून आयज येतलो म्हण सांगून गेला . " 

विनयाचें नांव म्हज्या कानार पडटांच म्हाका तिडक चडली . मनांतल्या 
मनांत दोन गाळी संवल्यो . पूण आवयच्या थंड सभावान म्हज्याच मनाक वेटोव 
घालो . कित्याक म्हजे इतलीच आवयकूय विनयाची तिडक आशिल्ली . 

' ' ताका ना म्हणूं नाका बाबा . लग्न म्हळ्यार थोडो देसपेस न्हय . ताचो 
आनीक कोण आसा आदार दिवपाक ? भयण आसा ती घोवाल्या घरा . जाण्टी 
आवय कितें करतली ? म्हजी इश्टीण ती , तिचे मुखामळ मुखार येता देखून तुका 
विनयता हांव . बापूय सोरो पिवपाक गुल्ल आसता . आमकां ताणी त्रास केले म्हण 
आमीय तांकां त्रास करपाक जाय अशें आसा ? काडून दी ताका कितेंय तुज्या 
मनाप्रमाण . 

आवयच्या मोगाळ आनी गोड उतरांनी म्हजे काळीज मोव पडलें . सगळो 
राग खिणाभितर खंय तरी पयस गेलो . विनयाची गरीब परिस्थिती नदरेमुखार आयली 
आनी ताका पयशे दिवपाचे हांवें उतर दिले . आवयक समाधान जालें . एक मंद हांसो 
दिवन ती आपल्या कामाक लागली . 

हांव मात अस्वस्थ जालों . विनयान एका वेळार आमचे प्रती घेतिल्ली 
भुमिका आनी आमचे विरुद्ध वागणूक . हे सगळे जाणा जावन लेगीत आवयन ताचेखातीर 
म्हजेकडेन उपकार मागप ? घडये आवयपणाची हीच श्रेश्ठताय आसत . तरी म्हजी 
अस्वस्थताय गेली ना . हांव जनेलाकडेन आशिल्ल्या कदेलाचेर बसलों , जनेलांतल्यान 
दिसतल्या त्या पांचवेचार झाडांचेर नदर शेवटिली . सांजेच्या वेळार चिवचिवाट 
करीत आपल्या घोंटेरांत वचपी सवण्यांविशीं हांव येवजुपाक लागलों . आपल्या 
संवसाराचो आनी घोंटेरांत आशिल्ल्या आपल्या पिलांचे चिंतत सकाळची ती भायर 
सरून वतात आनी परततना तांच्या मनांत कितली खुशालकाय आनी संतोश आसता . 
आमी मात घरा परततना पयशांखातीर अस्वस्थ आसतात . आमच्या कर्तुबांविशीं 

आमकां आस्था आसना . बऱ्या वायट करण्यांची आमकां खंत लेगीत आसना . येता 
तो दीस आमचो अशें मानून चलपी हे मनशाकूळ एक दीस लजेक पडल्याशिवाय 


वचें ना . 

' 

" बाबा , तुका केन्ना च्या हाडून दवरून गेल्लें हांव , तूं अजूनय पिवंक ना ? 
घल हांव तुका दुसरी हाडून दितां . " 

शालिनी , म्हजे भयणीन म्हजी विचार श्रृंखला तोडली . म्हाका खबर लेगीत 
ना ते च्या केन्ना दवरून गेल्लें तें . थोड्या वेळान तें दुसरी च्या घेवन आयलें . 

" आयज कसल्या विचारांत गुंतला बाबा येवचे येवन ? ' ' 

" तो विनय खंय लग्न जाता आनी ताचेखातीर आमचे आवयन म्हजेकडेन 
शेफारस केल्या , हांवें ताका दुडवांचो आदार करचो म्हूण . ' 

" ताका आनी पयशे ! ' 
' आसूं आतां , तू ताचेर विचार करूं नाका . चल तू तुज्या कामाक लाग . ' ' 

हांव कपडे बदलपाच्या हेतान भितर गेलों . कपडे बदल्ले आनी परत नकळटांच 
हांव जनेलाकडेन आयलों . मनांत विनयाले रुप आयलें . उगडास जालो तो दीस . 
केत्याखातीर आमी एकठांय आयिल्ले . घडये ती आमची इश्टागत आसली ? वा 
भुरगेपण ? 

तेन्ना हांव नवोच सायकल चलोवपाक शिकतालों . गांवगिरो वाठार तो . 
एका दिसा सायकलं चलयतासतना अकस्मात ब्रेकाची सरी तुटली आनी सायकल 
धांवत रावली . कितें करचें तें येवजितां म्हळ्यार सायकल एका दुर्गाचेर आपटली . 
हांव सकयल पडलों . दिमयो फुटल्यो , हातय झरले . रगत येवपाक लागले . त्याच 
खणाक विनय पावलो . ताणें म्हाका वयर काडलो . ताचें घर थंय लागींच आसलें . 
ताणें म्हाका आपणागेर व्हेलो . पांयांक आनी हाताक वखद जायलें आनी म्हजी ब्रेक 
तुटिल्ली सायकल घेवन म्हाका पावोवपाक आयलो . हे इश्टागतीचे चिन्न न्हय ? 

तो म्हजेच शाळेत शिकतालो . आमची वळख वाडली . हे वळखींतूच आमी 
इश्ट जाले . एकामेकांगेर येवप - वचप सुरू जालें . आठवी मेरेन शिकून विनयान शाळा 
सोडली . घडये ताचे घरचे परिस्थितीक लागून ताचेर ही पाळी आयिल्ली आसतली . 
हांवें मात शिकप पूर्ण केलें आनी नोकरी सोदूंक लागलों . विनय केन्ना केन्ना म्हाका 
मेळटालो . तो गाडी चलोवपाक शिकिल्लो आनी एका दोतोराची गाडी चलयतालो . 
दोतोराक घराकडल्यान हॉस्पिटलांत व्हरप - हाडप आनी ताच्या भुरग्यांक शाळेक 
पावोवप इतलेच ताचे काम आसलें . रिकामी तकली हो देवचाराचो कारखानो . ताचेकडेन 
जायतो बेकार वेळ उरतालो . त्या वेळांत ताणें तवनास तयार केले आनी तो कामाचेर 
गैरहजर रावपाक लागलो . शाळेक जाय तेन्ना सुटी मेळटा ? दोतोरान दोन - तीन 

फावट पळयलें आनी एक दीस नोकरेवेल्यान काडून उडयलो . 

म्हजो बापूय धाकट्यो गाडयो भाड्याक दिवपाचो धंदो करतालो . त्याच 
दिसांनी ताणे भाडे मारपाची नवी गाडी घेतली . गाडी चलोवपाक कोणाक हाडटलो 
ह्या विचारांत आसतनाच हांवें विनयाचें नांव सुचयलें . तो आमगेर येवपी आशिल्ल्यान 
बापूय ताका वळखतालो . बापायन ताका आपावेन हाडलो . तांचेंमदीं वेव्हारीक गजाली 
जाल्यो आनी पगार थारावन ताका नोकरेक दवरलो . 

विनयाक एक बरी नोकरी मेळिल्ल्यान ताचे घरचो अर्थीक ताण उणो 
जालो . गाडी बरे भाशेन चलयतालो देखून सुमार तीन म्हयन्यांनी रोखडीच ताच्या 
पगारांत वाड जाली . ताची इमानदारी आनी गाडी सांबाळपाची हिकमत पळोवन 
बापूय ताचेर खूश आसलो . केन्ना केन्ना ताका भाडेकाराकडल्यान इनामय मेळटालें . 

शालिनी , म्हजी भयण तेन्ना कॉलेजीक वताली . सकाळचो स्टॅण्डाचेर वतना 
शालिनीक कॉलेजीक सोडपाचे काम विनयाचेर सोडले . एक दीस शालिनी कॉलेजीतल्यान 
बऱ्याच उसरां आयलें . घरची सगळी घुस्पागोंदळांत पडली . खंय गेलें हे ? म्हाका 
लेगीत कळयलें ना . पळयत जाल्यार आपल्या एका इश्टीणीच्या वाडदिसाक गेल्लें . 
थंय ताका उशीर जाल्लो . आनीक एक दीस बेगीनूय आयलें . हरशीं तें दोना पयलीं 
पावना , इकरांक घरा हजर . घराकडेन आवय जेवणाची वेवस्था करताली . शालिनीक 
पळोवन ती अजाप जाली . 

' आगो शालू , आयज कॉलेजीत सुटी कितें गो . ' ' 

' ना गे . विनय कोणाल्या तरी लग्नाक गाडी न्हेसोवपाक गेला . ताचेबराबर 
हांव परतें आयलें . 

' विनयाबराबर ... 


' विनयान तुका कॉलेजीक पावोवंक ना तर ? ' ' 
' ' पावयिल्लें . 
' ' मागीर .... ' 

परतूय तें कांयच उलयलें ना . आपले कुडीत गेलें आनी परतें 
भायर आयलेंच ना . त्या दिसाक म्हका सुटी आसली . 

' ' म्हाका जाल्यार हाचे कायच समजूक ना आई . 
' ही बऱ्याची लक्षणां दिसनात रे 

पुता . 
' हांव विचारतां ताका आई . 

" सद्या नाका बाबा . ताचेसवें कितें तरी घडलां म्हण तें कॉलेजींतल्यान 
परतें आयला . हांवूच ताचेकडेन भासाभास करतां . ' ' आवय शालिनीकडेन गेली . 

तेच सांजेर बापूय वरांड्यांत च्या पिवपाक बशिल्लो . सदाभाशेन विनय 
गाडयेची चावी घेवन आयलो आनी चावी मेजार दवरून वचपाक लागलो . बापयन 
ताका थांबयलो . 

" विनय मात्सो बस . ' ' विनयाक बसयलो आनी ताचे खातीर आवयक च्या 
हाडपाक लायली . म्हाका आपयलो आनी आपूण सांगता तशें बरोवंक लायलें . तो 
गाडयेचो हिशोब करतालो . गाडयेक अमूक पयशे . आजवेर जोडले इतले . इतले येवंक 
जाय दिसतात आनी विनयाक लागून आयल्यात इतले . बापायच्या हिशोबाप्रमाण 
सुमार पंचवीसेक हजार लुकसाण जातालें . कशें ताचीय फोडणी केली आनी विनयाकडेन 
विचारलें हें सारकें ना काय म्हण . विनयान मानून घेतले . बापायच्या धंद्यांतलें म्हाका 
व्हडलें समजनासलें . पूण पंचवीस हजार लुकसाण जालां तें विनय मान्य करता 
म्हळ्यार विनयाचे प्रामाणिकपण खंय तरी शेणिल्ल्याचे दिसता हाची म्हाका खात्री 
जाली . हांव कांयच उलयलों ना . तशें बापायच्या धंद्यांत उलोवपाचें म्हाका धाडसूय 
नासलें . कित्याक म्हाका तो सांगतालो आपल्या धंद्यांत लक्ष घाल म्हण . हांवें नोकरी 
करपाची उमेद दाखयली आनी हांव ताच्या धंद्याकडल्यान पयस रावलों . आयज 
म्हजेकडेन नोकरी आसा ती घराकडेन आनी समाजाकडेन वावरपाक मेकळीक दिता , 
वेळ दिता . केन्ना केन्ना ड्रायव्हर येना जाल्यार बापायक गाडी घेवन वचचे पडटा 
आनी लोकांच्या पायांकडेन पळोवन म्हाका मुखार वचपाचें नासले . 

हांव म्हज्या विचारांत आसतना विनय आनी बापूय थंयच्यान केन्ना उठून 
गेले म्हाका कळ्ळंच ना . म्हजे आवयन म्हज्या केसांतल्यान हात फिरयलो तेन्ना 
म्हाका जाग आयली . 

' आई तूं .... " 
" बाबा , ते आपणाक विनयाच्या मोगाचो रोग जाला म्हणटा मरे ... 
" बाबाक सांगली ही गजाल ? ' ' 
' ना . कितें करचें तें येवजितालें . 

' ' आतांच सांगूनाका आई . म्हजो अदमास खरो थारलो . हांव विनयाक 
मेळून येतो . तूं येता जाल्यार यो . 

म्हजेबराबर मात्शे वचून येता म्हण बाबाक सांगून ती भायर सरली . कोणागेर 
वता तें सांगूक नासले . 

विनयागेर पावता म्हणसर आमकां काळोख जाल्लो . विनय घरांतूच आसलो . 
विनयाले आवयन आमकां येवकार दिलो . दोगांय इश्टीणीनी आपल्यो थोड्यो गजाली 
केल्या उपरांत आमी मुद्याचेर आयलीं . 

' ' पळय विनय , ' ' आवयनूच सुरवात केली . ' ' गरिबीत दीस काडप म्हळ्यार 

घुस्मटून घुस्मटून मरप . आमी तशी व्हडलीं गिरेस्त न्हय आनी तुमी गरिबींत दीस 
काडटात म्हणूनय हांव म्हणना पूण म्हाका दिसता तूं खंय तरी चूक करता . म्हज्या 
पुताच्या सांगण्यावल्यान तुका नोकरेक दवरलो . तुमी दोगूय इश्ट म्हण आनी तुजी 
आवय म्हजी इश्टीण म्हण . हाचो तरी मान राख . 

विनयाली आवय आनी भयण आमकां पळयतूच आसली . ताका कळनासलें 
कितें जालां तें . 

' विनय , तूं एक वयावयलो भुरगो . ह्या वयार आपणे कशें वागूक जाय तें 
शिकूक जाय . ना जाल्यार घराब्याचें नांव इबाडटा . आमची धूव अजून ल्हान आसा . 
तें नासमज आसा . तें शिकता आनी ह्यामुखार ताका जायतें शिकपाचें आसा . ताका 
एक व्हड मनीस करपाक ताचो बापूय कश्ट काडटा . त्या कश्टांचेर तूं उदक वारयनाका 
कोणूय एके नेणार चलयेक मोगाच्या जाळांत फारोवप म्हळ्यार म्हापाप . त्या पातकाचो 
तूं धनी जायनाका , हे हांव सांगूक सोदता . " 

" कितें जालां तें विस्कटावन सांग न्हय उर्मिला . ' ' विनयाचे आवयन गजालीचे 
स्पश्टीकरण मागले . 

' ' म्हजे धुवेक विनय कॉलेजीक व्हरून सोडटा सकाळचो स्टॅण्डार वतना . 
तेन्ना तो ताका मोगाचे धडे शिकयता म्हण आमकां वायट दिसले . ' ' म्हजे आवयन 
म्हळे . 

' ' म्हज्या पुताचें हें कर्तुब आमकां खबर नासलें . हो तुमगेर नोकरी करत 
सावन घरांत इल्लोसो हांसो फुलिल्लो . म्हजे वयलें वजें बरेंच उणें जाल्लें . पगारांतल्यान 
घरचो देसपेस बरे तरेन सुट्टालो . पूण अशें केल्यार तुका ती नोकरेक दवरतली 
विनय ? मात्शें घरच्यांचे चिंत रे . ' विनयाले आवयन विनयाचेर सुदारपाखातीर 
दबाव घालो . विनय सगळे मोन्यांनी आयकतालो . 

' ' मनीस चुकताच . आनी अशा वयार जर मार्गदर्शन मेळ्ळं ना जाल्यार 
तरणाट्यांचे मन व्हांवन वचपाचो संभव आसता . देखून मनीसपणाचे नदरेन तुका 
समजावपाच्या यत्नांत आमी हांगा आयिल्ली . ' ' हांवें विनयाची बाजू घेतली . कित्याक 
सगळ्यांनीच विरोधांत उलयल्यार उरफाटो परिणाम जावं येतालो . 

' ' हांव ताका समजायतां बाबा . तुमी ताका नोकरेक दवरलां तें 
आमकां खूब जालें . ताचो बापूय रातचो घरा येवन बडबड करता . सोरो पिवप ताचें 
देमायज जालां . विनय होच आमचो आलाशिरो जाला . म्हजेकडेनय आतां कामांक 
वचूंक जायना . फाटल्या दिसांनी मात्शें शेतांत गेल्लें चार - पांच जाणाल्या . जोरान 
फणफणलें . ' ' विनयाले आवयन सांगलें . 

" विनय आनी शालिनीची गजाल आमच्या बाबाक खबर ना . ना जाल्यार 

नोकरेवेल्यान काडटलो . म्हण पयलींच सांगपाक आयिल्ली दोनूय कुटूंब सुखांत 
उरचे खातीर . 

विनयाले आवयन आनी भयणीन ताका समजावपाचे उतर दिलें आनी 
आमी घरा परतली . 

जें कितें घडलें ताचो वास शालिनीक लागपाक दिलो ना . दुसऱ्या दिसा 
विनय कामाक आयलो . गाडयेची चावी घेतली आनी गाडी धुवपाक गेलो . म्हाका 
ताणे पळयनाशिल्लेभशेन केले . सदावरी नोकरेक भायर सरपाक हांवें येवजिलें . ' हांव 
मात्सो उसरां वतलों आनी वतासतना शालिनीक म्हजेबराबर व्हरतालों . ' 

शालिनीक हांवें कॉलेजीक सोडले आनी हांव म्हजे नोकरेक गेलो . शालिनीकडेन 
हांवें कसलोच प्रस्न करूंक नासलो आनी ताणेय म्हजकडेन कांयच विचारूक ना . 
ताका घडये कळ्ळे आसतलें आमी तांच्या मोगाआड कितें तरी करतात म्हण . ताचें 
वोगेपण म्हाका आवडले ना . पूण कितें करतलों ? ताच्या फुडाराचे चिंतून हे पावल 
मारिल्लें . 

अशेच कितले दीस मदींमदीं हांवें कॉलेजीक पावयलें , केन्नाय विनय 
व्हरतालो . म्हाका खात्री जावपाक लागली विनयान आमचे उतर आयकलें म्हण . 
आपूण बरो आनी आपले काम बरें अशे तरेन तो वागतालो . 

अकस्मात विनयाचे भयणीचे लग्न थारले . न्हवरो बऱ्या घराण्यांतलो . मुंबय 
नोकरेक आसतालो . ताची बदली गोंयांत जाल्ल्यान तो गोंयांतूच रावपाक आयिल्लो . 
ताणे विनयाचे भयणीक बाजारांत पळयिल्लें थंयच ताका तें मानवल्लें . आनी रोखडीच 
ताणे मागणी घाल्ली . म्हज्या बापायकडल्यान विनयान पांच हजार रुपया रीण 
व्हेल्ल्याचे म्हाका समजले . मनांतल्या मनांत म्हळे ' आतां तरी आपली जबाबदारी 
सारकी वळखल्यार पुरो . 

त्याच दिसांनी म्हजी बडटी जाली आनी म्हाका कचेरेंत मात्शें उसरां 
रावपाक पडूक लागले . घराकडल्यान आनी घरच्यांकडल्यान मात्शें लक्ष 
पयसावल्ल्यासारकें जालें . हेचखातीर आवय फाटीक लागिल्ली लग्न जाव म्हण . हांवें 
सांगलें शालिनीक लग्न केल्याशिवाय हांव लग्न जावचो ना . तशी एक चली आसली 
म्हजे नदरेक , पूण हांवें तिचेकडेन वळख वाडोवपाचो केन्नाच यत्न केलो ना . 

शालिनीची परिक्षा जाली आनी निकालूय आयलो . ताका बीकॉम डिग्री फाव 
जाल्ली . तसो नोकरी करपाचो ताचो विचार नासलो . पूण हांवेंच ताका म्हणिल्लें . 

आमचे कचेरेंत प्रशिक्षणार्थी घेतात . तेन्ना आयल्यार वेळय पासार जातलो आनी 
इल्ली फॉल्गां मारपाक दोन पयशे मेळटले . " ताणे मान्य केलें आनी ते म्हजेबराबर 
कचेरेत येवपाक लागले . घरा वतना मात ताका बेगीन वचचे पडटालें . 

एक दीस कचेरीच्या कामा निमतान सांजचो हांव आनी म्हजो एक आदारी 
कामाक गेल्लेकडेन हांवेंच आग्रो केलो च्या पिवपाचो . कंपनीच्या ड्रायवरान एका 
हॉटेलामुखार गाडी उबी केली . आमी देवले आनी हॉटेलांत भितर सरपाक म्हजी 
नदर एका मेजासरी गेली , जय विनय आनी शालिनी बरेच उमेदीन च्या पिवपांत 
गुल्ल आसली . हांव फाटीं सरलों आनी भायर आयलों . ड्रायवराक सांगलें दुसरेकडेन 
वया म्हण . म्हजें कितें जालां तें तांका हांवें कांयच कळूक दिले ना . आदारी आसा 
तो समजलो हांवें कोणाक पूण पळयला आनी परतला म्हण . तो वोगीच म्हजे बराबर 
गाडयेंत बसलो आनी ड्रायवर आमकां दुसऱ्या हॉटेलांत घेवन गेलो . . 

ते राती जेवता जेवतां हांवेंच विशय काडलो . 

' ' शालिनीचें शिकप आतां पूर्ण जालां , तेन्ना ताका लग्न करपाचे बी कित्याक 
येवजिनात ? ' ' 

आपल्या लग्नाची खबर येतांच शालिनी जेवणूच सोडून धांवलें . म्हज्या ह्या 
प्रस्नान आवय आनी बापूय दोगांय विचारांत पडिल्ली . 

' तुजें खंय जुळपाचें आसा काय कितें रे ? ' ' आवयन फकाणां केली . 
' ना गे , 

तुमकां सांगल्याशिवाय हांव जुळयतां ? शालिनी आतां भायर 
भोंवपाक लागलां न्हय , म्हणून म्हणटालों हांव . 

" तीच तर आमकां एक चिंता आसा . आमच्या हातांत घोळटा तेन्नाच ताचे 
हात रंगोवपाक सोदतात आमी . पूण बरो वर मेळूक नाका ? ' ' बापायन आपलो 
विचार मांडलो . 

' विनयाकडेनच करात न्हय ताका लग्न ... ' ' नकळटांच म्हज्या तोंडांतल्यान 


भायर सरलें . 


आवय - बापूय दोगांय अजापली . पूण देराचे खांचींतल्यान तिरशी नदर 
लावन पळोवपी शालिनी मात मुरगटले . 

" अजाप जावं नाका बाबा . विनय आनी शालिनीमदीं कितें तरी चलता अशें 
दिसता म्हाका . 

' कितें ? .... ' ' बापूय तापलो . ' ' हेचपासत त्या दळिद्र्याक तुवें आमगेर 
नोकरेक दवरिल्लो ? आरे ताची हिंमत कशी जाली आपल्या मालकाचे चलयेकडेन 
नदर तेंकोवपाची ? ' 

बापूय रागान तांबडो जालो . ताणे जेवण तशेंच सोडलें आनी तो उठलो . 
हांव तर मान वयर काडूंकच शकलो ना . 

' आपय त्या शालिनीक . मोडून घालतां हांगाच . जोडूक शिकूक ना एक 
पयसो . म्हज्या खुस्तार फॉल्गां मारता आनी एका ड्रायवराच्या मोगान पडून म्हजेंच 

गांव इबाडपाक सोदता ? येवंदी त्या विनयाक , ताकाय शिकयतां हांव . समजता 
केतें ... " 

तेन्नाच भितरले कुडींतल्यान ' ' आईऽऽऽ ' ' म्हूण शालिनीचो उलो आयकुपाक 
भायलो . उल्यांत भिरांत आशिल्ली . ' शालिनीन वायट - बरें कितें करूंक ना मूं ? ' 
नांत सहज प्रस्न आयलो . आवय मुखार धांवली . ताचे फाटोफाट हांव . बापूय मात 
नापल्या रागांतूच रावलो . 

भितर वचून पळयल्यार कितें ? शालिनी बेशुद्ध पडला . ताका पळोवन 
भावय सामकी भियेली . वेळ करिनासतना हांवें दोतोर कार्मूक फोन लायलो . ताणे 
खडोच येता म्हण सांगून आमकां थाकाय दिली . आवय रडकुऱ्या तोंडान शालिनीक 
शेत आसली . 

दोतोर आयलो आनी ताणें शालिनीक तपासले . 
" ताका कितें जालां दोतोर ? ' ' आवयन रोखडोच प्रस्न केलो . 

' " कांयच जावंक ना ताका . ' ' दोतोरान सांगलें आनी आपलें बॅग कवळीत 
चपाक लागलो . 

' ' तें रोखडेंच शुद्धीर येतले . फाल्यां म्हजे फुड्यांत घेवन येयात ताका . ' ' 

दोतोर भायर येतांच अजूनय जेवणा मेजार बसून आशिल्ल्या बापायन 
पापलो राग गिळत दोतोराक विचारलें ' शालिनीक कितें जाला दोतोरबाब ? ' ' 

" तें आवयप्रणाच्या भेसार आसा . ' ' दोतोराच्यान आता मात रावंक जालेंना 

दोतोराच्या उतरांनी म्हज्या घराची बुन्यादच हाल्ली . खिणाक दिसलें घर 
डून पडटा म्हण . दोतोराची उतरां काना - मनांत धुमशेणां घालूक लागली . घरांत 
दळ घुसल्यावरी सगळ्यांचीच मनां उचांबळ जाली . बापायन आपल्या हड्ड्याक 
ट्ट धरलें आनी तो जमनीर शेवटलो . ताच्यान आंगांतली पिडा सोंसूंक जायनासली . 
पळोवन दोतोर थंयच थांबलो आनी ताका तपासलो . 

' ताका बेगोबेग हॉस्पिटलांत व्हरात . हांव येतां . 

दोतोरान सल्लो दिलो . हांवें गाडी भायर काडली . ताका गाडयेत घालो 
नी आवयक सांगलें शालिनीक पळोवंक राव म्हण . वतां वतां मोबायलावयल्यान 
' स्पिटलांत दोतोराक फोन मारलो . हॉस्पिटलांत पावता म्हणसर देरांत स्ट्रेचर 
यार आसलो . बापायक चिकित्सक वॉर्डात व्हेलो . पूण कसलेच उपचार क रचे 
यलींच ताका मेलो म्हण जाहीर केलें . 

व्हेल्लो तसोच बापायक घरा हाडलो . दोतोरय म्हजेबराबर आसलो . बापायक 
ळोवन आवय पिशांवरी जाली . शालिनीक तेन्ना म्हळ्यार शुद्ध आयिल्ली . तें मोने 
दरेन बापायक पळयतच उरलें . सवका सवका लोक जमा जावपाक लागले . 

बापाय फाटल्यान सगलोच गोंदळ जालो . बापायचो धंदो , शालिनीचो फुडार , 
आवयचे रांडपण ह्यो गजाली सतावंक लागल्यो . ' कशे हे सांबाळपाचें ? ' हाचेर विचार 
करूनच तकली फोडपाक लागली . तरी शालिनीक आवयपणाच्या भेसार पावोवपी 
मनाशाची खबर घेवंक जाय आशिल्लीच न्हय ? बापायचे बारा दीस करून आवयक 
आनी शालिनीक घेवन हांव मुंबय गेलो . गोंयांत एका कॉन्फरन्साक आयिल्लेकडेन 
एका बायलां रोगतज्ञ दोतोराची वळख जाल्ली . ताचेकडेन पयलीं उलोवन ताका 
मेळोवन घेतलो . परिस्थिती सांगली आनी शालिनीचो गर्भपात केलो . कोणाक कानोकान 
खबर कळूक दिलीना . समाजांत विनाकारण तयार जावपी प्रस्न एका मनशाक आनी 
एका कुटुंबाक कशे सतयतात हे म्हाका खबर आशिल्ल्यान अशें पावल मारचे पडले . 

मुंबयच्यान आयले उपरांत वातावरण मात्शें निवळपाक लागले . सगळ्यांनी 
एकामेकांक सांबाळून घेतले . हांवूय केन्नाच्यान कामार रूजू जावपाचो तो विचार 
करूंक लागलो . पूण व्हडलो प्रस्न आसलो तो बापायच्या गाडयांचो . त्यो सद्या बंदूच 
आसल्यो . आवयन सरळ सांगले त्यो आतां विकून उडय . ना तर हे ड्रायवर ते खावन 
उडयतले . म्हाकाय तिचे म्हणणे पटलें . इन्श्युरन्स कंपनींतल्यान म्हज्या इश्टाक 
आपोवन गाडयेचो वालोर जाणून घेतलो . सगळ्या ड्रायवरांक एक दीस आपोवन 
तांचेकडेन उलोवणे करतना सांगले 

' ' बाबांनो , तुमी म्हज्या बापायचे खास ड्रायवर आसले . आतां ताचे फाटल्यान 
हो धंदो आमकां बंद करपाचो आसा . तेन्ना म्हजे आवयचे म्हणणे आसां त्यो गाडयो 
तुमकांच दिवच्यो आनी तुमी सवका सवका पयशे फारीक करचे . ' ' हाचेर तांचेमदी 
भासाभास जाली . प्रत्येक गाड येचो वालोर सांगलो . म्हजेकडेन उलोवणी 
जाली . वयर सकयल करीत प्रत्येकाक गाडयेच्यो चावयो दिल्यो . विनयाक मात 
भितर आपोवन व्हेलो . 

' ' पळय विनय . आमी तुमगेर येवन तुका सांगिल्ले शालिनीचे भानगडीक पडूं 
नाका म्हण . पूण तुवें आयकलें ना आनी शालिनीनय आयकले ना . तेन्ना हांवें आनी 
म्हजे आवयन थारायलां तूं चलयता ती गाडी तुका फुकट दिवची आनी तुवें शालिनीकडेन 
लग्न जावचें . भयणीखातीर दिल्लें रिणूय तुका माफ करतात . " 

म्हजीं उतरां आयकून विनय गडबडलो . कांयच उलयलों ना . शालिनी एका 
कोनशाक रावन हे पळयतालें . आवय म्हजे कुशीकच आसली . विनयान एक नदर 
घराचे सगळेवटेन मारली . खीणभर शालिनीक पळयत रावलो . 

' हांव फाल्यां सांगता . ' ' म्हळे आनी चलपाक लागलो . शालिनीक बरेंच 
अजाप जालें . बापायच्या मरणाउपरांत तो ताका मेळूक नासलो . 

दुसऱ्या दिसा विनय घरा आयलो आनी आवयक सांगून गेलो आपणाक 

तले बेगीन लग्न जावपाची उमेद ना म्हण . शालिनी ताचेकडेन उलोवंक सोदताले 

पूण 
गो नेटान घरांतल्यान भायर सरून गेलो . 

दुख्खाचो आंवडो गीळत शालिनी म्हजेबराबर कचेरेंत येवंक लागलें . आतां 
त तें उसरांपसून म्हाकाच रावतालें . विनयाक ताणें मनांतल्यान काडून उडयिल्लो 
मासुंये . सवका सवका तें कामाचेर लक्ष घालपाक लागले . म्हाका दुसऱ्या शारांत 
पनीचो बंगलो मेळ्ळो देखून आमचे आदलें घर भाड्याक दिवन आमी बंगल्यांत 
विपाक गेली . शालिनीकय बरे दिसले . 

एक दीस शालिनीच्या वाडदिसा निमतान कपडे काडपाक म्हण एका शॉपार 
ल्ली आसतना शालिनीची इश्टीण मेघना मेळ्ळे . दोगांनीय एकामेकांची खबर घेतली . 

' क शें चलता गो ? ' ' 
" लग्न थारलां म्हजे . ' 
" कोणाडेन गो ? ' । 
" तुमगेर कामाक आशिल्लो तो ...... त्या विनयाकडेन गो ? ' ' 
' विनय ? असो कसो सापडलो गो तुका तो ? ' ' हांवें सहज म्हळे . 

" एक फावट ताका आमी कन्याकुमारी वचपाखातीर गाडी चलोवंक व्हेल्लो . 
रेच दीस भोंवडी केल्ली आमी . थंयच आमचो मोग जालो आनी तो म्हाका खूब 
पावडलो . ' 

लजत लजत ताणें सांगलें . 

' पूण तो कसो तेविशीं कांयच चवकशी करूंक ना ? ' ' शालिनीन प्रस्न 
लो . 

' ' हांव जाणा गो तो तुमची गाडी चलयतालो म्हण . तेतून कितें जालें ? 
नीस एकदम बरो . हांव ताचेकडेन लग्न जावंक सोदतां हे म्हज्या डॅडीक मानवले ना . 
ण म्हजे जिद्दीफुड्यांत तो कायएक करूंक शकलो ना . म्हजें आयकना जाल्यार 
कोणाक दितलो तो आपली सगळी गिरेस्तकाय ? ' ' 

' ' म्हणूनच विनयान म्हाका पयस केला दिसता . ' ' शालिनीन लवूच म्हाका 
हळे . म्हाका विनयाची सामकी भिरभिरी मारली . आतां तो म्हज्या सामकार आसल्यार 
च्या मुस्कटार मारपा इतली तिडक म्हाका आयली . म्हजे भयणीकडेन खेळटा 
पानी लग्न जा म्हळ्यार पळून वता . 

अशा मनशाक हांव कसो विसरूंक शकतालों ? ताणे आमच्या घराब्याची 
वस्तकाय इबाडून उडयल्या . ताका माफी तरी फावता ? अशा मनशाक आदार कर 
हण म्हजीच आवय म्हाका सांगता . म्हजे भयणीक अशी वागोवन दुसऱ्या सांगातान 
खान रावंक शकतलो हो ? 
हे येवजितां येवजितां म्हजी च्या परत एक फावट थंड जाली . तोंडांतल्या 

तोंडातच विनयाक ' जनावर ' म्हळे आनी हांव उठलों . माथे मात्शें जड जाल्लें . तें 
हलकें करपाखातीर भायल्यान पासयेक गेलों . 

एक वटेन मनांत दिसतालें , विनयालें कर्तृब मेघनाक सांगून उडोवचे . आतां 
शालिनी म्हजेबराबर कामाकडेन येता म्हण बरें जालें , ना जाल्यार तें घरांत एकलें 
घुस्मटचे नासलें ? कोण जाणा आवयचेर कसलो ताण आसा तो . ती सगळे आपले 
भितरूच सोसून रावता . आमच्या जिवीतांत सोशीकपणाचो एक बरो धडो तिणे 
आमकां घालून दिला . 

पासयेक सावन येता म्हळ्यार विनय आनी ताची भयण आमगेर येवन 
बसून आसली . म्हाका समजले ती पयशे व्हरपाक आयल्यात म्हण . हांव सोमतोच 
भितर गेलो . तीन हजार रुपया हातात घेतले आनी भायर आयलों . 

' ' हे घे तीन हजार रुपया आसात . तुजेकडेन जातात तेन्ना परते दी . " 
तेन्नाच म्हजे आवयन म्हजो हात आडायलो आनी सांगपाक लागली 

‘ ‘ एका मोटारीच्या अपघातांत मेघनाक मरण आयलें . देखून लग्नाची सगळी 
तयारी जाल्ली आसतनाच ती शालिनीचो हात मागपाक आयल्यात . ' ' 

खिणाक विनयाचे चुरचुरे दिसले . देव कसो म्हण खेळयता मनशाक आनी 
मनशाच्या जिवीताक ? हाचे आमी बरें येवजिलें पूण मेघनाच्या दुडवांक भुलून तो 
शालिनीचेर विसर घालूक सोदतालो , परत हांगाच येवचे पडले . 

' मेघनाल्या बापायकडेन विनयाली आवय उलयल्या आनी तांणीय तांका 
आदार करपाचे उतर दिला . म्हण तींच म्हाका सांगताली . विनयान आपणाल्या 
गुन्यांवाची सगळी कबुली दिल्या . देखून ताका माफ करपाशिवाय आमचेकडेन रस्तो 
ना . ' ' आवयन म्हाका समजावपाचो यत्न केलो . 

' शालिनी कितें म्हणटा ? ' ' 
' ' तुज्या म्हणण्याची वाट पळयता . ' ' 

शालिनी सदाभाशेन त्या कोनशाक रावन सगळे पळयताले आनी नियाळटालें . 
आयज ताका कसलीच उत्सुकताय नासली . हांवें ना म्हळ्यार पासून ताका दुख्ख 
जावपाचें नासलें . हांवें ताचेवटेन नदर धुंवडावन ताच्यो भावना समजुपाचो यत्न 
केलो . हांव ताचेफुड्यांत गेलो आनी खुणेनच ताका विचारले . तें मुमुरखेंच हांसलें . 
हांवें विनयाक फुड्यांत आपयलो . मान वयर करपाची ताच्यांत हिंमत जायना जाली . 
शालिनीनच ताची मान वयर केली आनी ताच्या दोळ्यांत दोळे घालून पळोवंक 
लागले . विनयाल्या दोळ्यांतल्यान नकळटांच दुकां व्हावली . ताचो विलाप पळोवन 
शालिनीकूय रडपाक सुटलें आनी ताणें ताका घट्ट वेंग मारली . घडये तांची काळजां 
उलोवंक लागिल्ली . म्हजेंय मन ल्हव जालें . 

अकस्मात जाल्ल्या कालच्या अपघातांत जेकबाक मरण आयलें . ताचे निमणे 
संस्कार जावपाचे आशिल्ले . गांवांत ताचो लौकीक आशिल्ल्यान खूब लोक येवन 
ताच्या आत्म्याक शांती मागून वताले . ताच्या घरच्यांकडेन मात ह्या अकल्मीतपणी 
आयिल्ल्या मरणाचो धक्को सोसूंक जालोना . ताची घरकान्न तर सामकीच अस्कत 
दिसताली . कालचे एकेच रातीन तिणे आपल्या फुडल्या काळाची पंदरां वर्सी सोपोवन 
तिचे तरूण वय चाळिसांक तेकिल्ल्याचे दिसतालें . तीन चार फावट तरी तिका घुवळ 
येवन ती सकयल शेवटल्ली , इतलो मनापसून मोग आसलो तिचो . तीन 
म्हयन्यांपयलींच काजाराक शिविल्लो कोट घालून जेकब काशावांत न्हिदून आशिल्लो 
पळोवन ताचे घरकान्नीकच न्हय बगर ताच्या इश्टांक लेगीत झींट मारिल्ली . पूण 

कोणे 
कितें करचें आसलें ? देवाची खुशी कोणाच्यान आडावं येता ? 

‘ ‘ पाद्री आयलो . ' ' कोणेतरी म्हळे आनी सगल्यांचो रडून चडूच बोवाळ जालो . 
आनीक थोडेच खीण उरिल्ले जेकब तांच्यामदीं उरपाक . जेकबाली घरकान्न तर जेकबाचें 
हड्डे धाडोवन रडपाक लागली . तिका कुशीन काडपाचें कोणाकच धाडस जायना 
जालें . प्रत्येकाक अणभवताले आपल्याच घरांतलो कोण तरी मरण पावला . ताचेपसून 
आपणाक पयस करतना कितलें दूख आनी लोकांची तिडक मारता ताचो भास 
जातालो . ' ' आनीक थोडोच वेळ ताचो स्पर्श आपणाक मेळटा , तोय तुमी ना करतात ? ' ' 
असो आरंड मारिल्ल्यान सगल्यांचे काळीज कशें घट्ट जावन मोन्यांनी दोळ्यांत दुकां 
हाडपाशिवाय दुसरें साधन कोणाकडेन नासले . जेकबाची जीण ताच्या घरकान्नीच्या 
तोंडांतल्यान घाळतना हाजीर आशिल्ल्याचे काळीज कशें पिंजून वतालें . तिचो फुडो 
करपाक आतां कोण तयार आसलो जाल्यार मेल्लो जेकब . 

पाद्री घरांत पावलो . सगल्यांक वोगी रावपाक ताणे संकेत केलो आनी सवका 
सवका रडण्याचो आवाज बंद जालो . पूण काळजांतल्यान उमाळ्यांनी रडपी ताची 
घरकान्न आनी आवयचे हुंडके मात कशेच थांबले नात . भितर खंयतरी तोंडार तुवालो 
ओडून दोळे तांबडे करुन आशिल्लो जेकबालो भाव रोमयो भायर आयलो . आपल्या 
भावाचें ताकाय खूब दूख जाल्लें . पूण तें दूख ताका गिळचे पडिल्लें . कित्याक ताचेशिवाय 
सगळे करपाक घरांत आनीक कोणच समर्थ नासलो . देखून तो मोन्यांनी भितरल्या 
भितर फुगार जावन आपल्या भावाचे दूख जाता तितलें लिपवपाचो यत्न करतालो . 

कुरपणी 


91 


पूण कोणय इश्टमित्र आयल्यार मात ताचे उमाळे कशेच काळजांत रावनासले . भावाच्या 
अतिप्रेमान ताका पिशें लायिल्लं तें आज ताच्या मरणान ताचेकडेन सोसूंक जायनासले . 

ख्रिस्ती धर्माप्रमाण पाद्रीन मागणें केलें आनी थोडें रोजार करून तो भायर सरलो . 
परतून एक फावट रडपाचो एक व्हडलो आवाज जालो आनी पांच - स जाणांनी 
मरणाचो काशांव उकलपाचो यत्न केलो . घरभर गर्दैतल्यान काशांवांक भायर हाडटा 
म्हळ्यार नाका जालें तितलेच घरांतल्या मनशांक आडावपाक हेरांक नाका जालें 

पयस मुखेल रस्त्यार एक गाडी न्हेसोवन दवरिल्ली काशांव दवरपाखातीर . 
तरेकवार फुलांनी एका मंत्र्याक मातयेक लावंक व्हेल्ल्यावरी ते गाडयेची वेवस्था 
केल्ली . थंयच्याच एका क्लबाचो तो वांगडी आनी फुटबॉल खेळपी म्हण , क्लबाच्या 
सगल्या खेळगड्यांनी खेळपाचे कपडे घालून काशांव आपल्या हातींत घेतलो आनी 
शिस्तीन प्रेतयात्रा चलपाक लागली . फुडें भुरगे ताच्या फाटल्यान पाद्री , उपरांत 
इरमांव , खेळगडी आनी मागीर लोक वचपाक लागले . मुखेल रस्त्यार पावले उपरांत 
खेळगड्यांनी काशांव त्या गाडयेचेर दवरलो आनी प्रेतयात्रा परत एक फावट शिस्तीन 
इगर्जेकडेन वचपाक मुखार सरली . . 

घरांत आनी घराकडेन आशिल्ले सुमार दोन एक हजार लोक अवघ्या पांच 
मिनिटांभितर सगलेच खाली करून गेले . मात थोडे जाण कोणाची तरी वाट पळयताले . 
इतल्यान एकटो उठलो आनी ताच्या घरांत भितर सरलो . जेकबाली घरकान्न सिल्वी 
घडये इगर्जेत वचपाक तयार जातालें . जेकबाले आवयचे सांगणेन घरांत भितर 
सरिल्ल्याक पळोवन सिल्वी अजाप जालें . तो कितें तरी गुणगुणलो आनी सिल्वीक 
आपणासांगाताक आपोवपाक लागलो . सिल्वीन वचपाक नकार दिलो आनी जिवाक 
थोडी शक्ती एकठांय करत आपल्या घोवाच्या निमण्या दर्शनाखातीर इगर्जेत वता 
म्हणपाचे तिणे सांगलें . पूण तो आयकूक कसोच तयार जालो ना . एक धमकावणेची 
नदर ताणे तिचेर घाली . तेन्नाच एक बायल मनीस आयली आनी ताका फरफरीत 
ओडपाक लागली . थंय कितें घडटा म्हण्टा तें तितल्याच लोकांक खबर आशिल्लें . 
जेकबाले सगले लोक प्रेतयात्रेक गेल्ले कारणान ताका प्रतिकार करतलो कोणच नासलो . 

' ' आगो रांडला , चल यो आतां घरा . कितें करुंक रावता हांगां ? कलवंतपणां ? ' ' 
ती सिल्वीची आवय आसली आनी तो दादलो सिल्वीचो बापूय . ती ताका आपणागेर 
व्हरपाक फाटल्यान राविल्ल्याचे सगल्यांक उपरांत कळ्ळे . सिल्वीक जरी तिणे 
ओडले जाल्यार परतून सिल्वीन विरोध केलो . तेन्ना मात बापायन ताका नेटान 
ओडलें . क सलो बोवाळ जाता काय म्हण पळोवपाक हेर घराकडेन आशिल्ले लोक 
थंय जमा जाले आनी चलता तें दृश्य पळोवन तोंडांत बोटां घालून पळोवंकच उरले . 

भितरल्यान सिल्वीचो बापूय ताका घेवन घराचो हुमरो पार करपाक रागाच्या 
92 

भारान पेटिल्लो , धिप्पाड , आंगलट फुलयत , सगले संयम दवरून आनी कुडीची 
सगली शक्त एकठांय करुन कांक्रीटाची वणट कशी , रोमयो उबो जालो . ताका आपटून 
सिल्वीचो बापूय एक फावट फाटी शेवटलो , सांगाताक अजापय जालो कित्याक 
रोमयो प्रेतयात्रेक गेल्लो . रोमियोन तिकट नदरेन ताका पळयलो . सिल्वी ताच्यापासून 
पयस जाल्लें . बेगीन वचून ताणें सिल्वीक आपल्या खाक्यांत धरलें . तरी सिल्वी 
आकांत काड 

न रडत आसलें . चुरचुरे नाशिल्लो ताचो बापूय ताका परतून 
आपल्या ताब्यात घेवंक सोदतनाच रोमयोन ताचो हात शेवटून मारलो . आज पयले 
फावट ताणें सिल्वीक हात लायिल्लो . पूण हो स्पर्श नकळतां जाल्लो . एका अन्यायाआड 
लडपाक सद्याक ताचे सरभोवंतणी कितलोच लोक आशिल्लो . तरी ताणे परवा केलीना , 
आपले व्हनेक वेंगेत धरपाक , तिका सांत्वन दिवपाक . 

" पळय रोमयो , आमची धूव आमकां जाय . आमचे परंपरेप्रमाण तिणें आज आनी 
तुज्या भावाचे मडे मातयेक लागचे पयलीं हें घर सोडूंकच जाय . 

सिल्वीचे आवयन धिटायेन सांगलें . अशें दिसलें ताचो जावंय मेला हाचें तांका 
काडीभर लेगीत दूख जालेंना . रोमयोन ताच्या दोळ्यांत दोळे घालून कोणापसत 
कितलो मोग आसा तो जाणून घेवपाचो यत्न केलो . तांच्यो नदरो सकयल देंवल्यो . 
अकसमात आपणाक घट्ट धरून आशिल्ले सिल्वीक ताणे सोडोवन घेतले . 

' ' घरकारालें घर सोडून घरकार मरतगीर आवयगेर वचपाची परंपरा आसा जाल्यार 
चलयांक काजार करपाची गरज कितें आसा ? तुमकां खबर नासली म्हजो भाव केन्ना 
तरी मरतलो म्हण ? ' 

' एक चली काजार करून आपल्या घरकारागेर जरी आसली तरी तिची 
ळूक ना जाल्यार तिका घरकाराच्या घराचो कसलोच दिरेत आसना . तेन्ना पसून ती 
आंकवारच म्हण तिका मानपाची आमची परंपरा आसा . आनी तेच परंपरेनुसार आमी 
ताका व्हरुक आयल्यांत . ' ' बापायन सांगलें . 

' वाह ! ' ' रोमयोन ताळी पेटयली . ' एक वेळार ही तुमची धूव नासलीच . म्हज्या 
भावाकडेन काजार जावपाचो प्रस्ताव तिणें जावन तुमच्या मुखार दवरिल्लो तेन्ना 
तुमी तिका समजावपाचो यत्न केल्लो ? ना . आपले धुवेचो फुडार बरो जावपाखातीर 
आवय बापायन कितें करूंक जाय हे तुमचे परंपरेंत कोणेच सांगूक ना दिसता . जेन्ना 
तिणे परवानगी मागली , तेन्ना तुमी सांगलें जर जेकबाकडेन काजार जायत जाल्यार 
आपले घर आनी आपणाक फाट करची पडटली म्हण . सारकें न्हय हे व्हनयेच्या 
वडिलांनो ? मोगाचे सदांच जैत जाल्लें आसा . त्याच तत्वाचेर ताचे आमी लग्न केलें 
तेन्ना खबर आसा व्हकलेचे घर खंयचे आशिल्लें तें ? ' ' 
' म्हज्याच एका इश्टालें . एक धूव आपल्या घरांतल्यान काजार जावन घोवागेर 

वता . पूण तुमची धूव तुमच्या घरांतल्यान न्ही बगर म्हज्या इश्टाच्या घरांतल्यान 
भायर गेल्ली आनी परंपरेनुसार तिका जर ह्या घरांतल्यान भायर काडपाचीच आसत 
जाल्यार हांव म्हज्या इश्टागेर तिका व्हरतलों , न्हय तुमच्या घरांत . ह्या कामाक जें 
कितें करुंक जाय तें म्हजी आवय म्हाका सांगतली . तुमचे म्हाका कांयच लागना . 

विचित्र पूण सत्य आसली रोमयोची उतरां . सिल्वीच्या वडिलांक खऱ्यांनीच लज 
जाल्ल्यावरी जाल्ली . सिनेमाघरांत हीरोली अखंड उतरां आयकतना सगळीकडेन जशें 
मौन आसता , तशें कितलेशेच लोक थंय हजर आसतना लेगीत शांतताय आसली . 

" एके लांब दृष्टीन पावल मारपाक व्हनयेन म्हजोच आदार घेतिल्लो आनी हांवेंच 
तिका सांगिल्लें आवय बापूय जर आज खोशी नात जाल्यार पसून आपूणच 

सगले 
बदलतलें म्हण . हय . बदल्लंय बी . पूण तुमचे काळीज न्हय . सैम बदल्लें . म्हज्या 
भावाक धरुंक नाशिल्लं मरण आयलें आनी तुमचे परंपरेक जाग हाडली . तुमचे फातराचें 
काळीज नैतीन काल हालोवन सोडलें आनी आज तुमी ... तुमी ... ' ' रोमयोन एक लांब 
उस्वास घेतलो . घडये ताच्या तोंडाक वायट उतरां आयिल्ली ती गिळपाखातीर ताणे 
एक खीण विसव घेतलो . रागाच्या भारार पसून आपल्यापरस व्हडल्यांक ताणें मान 
दिलो . 

" तुमी म्हज्या भावाच्या मड्याचे अंतीम संस्कार करपाक तिका आदार करचे 
बदला तिची भलायकी इबाडूंक हांगा आयल्यांत ? ती काजार जावन तुमचो आशीर्वाद 
मागपाक गेल्ली सगळे विसरून , तेन्ना तुमच्या धारूणायेन तुमकां कसली बुद्द दिल्ली ? 
देर धापून घरांत भितर रावपाची ? तोंड घेवन म्हणटाली आपली धूव ह्या संवसाराक 
मेली म्हण . जाल्यार कोणे सांगलें तुमकां तुमची धूव हांगा जिवंत आसा म्हण ? 
आयज तीन म्हयने सरून गेले , केन्ना तरी तुमी आयिल्ली तिची खबर घेवंक ? जावयाची 
खबर घेवप सोडच . हीच तुमची परंपरा न्हय ? ' ' 

रोमयो नेटान पावलां मारत भितर गेलो आनी आपले आवयक घेवन भायर 
आयलो . आरतें - परतें उलोवपाक कोणाकडेन उतरांच नासलीं बगर सगळ्यांची नदर 
रोमयाचेरच थिरावन आसली . सिल्वीक ताणें आपले आवयकडेन दिले . तिचे रडणे 
आजूनय थांबूक नासले . तरी रोमयोच्या उतरांनी तिची जीणच काय खिणांक बंद 
पडिल्ल्याचो तिका आभास जातालो . 

' एक फावट तुमची धूव ह्या घराची सून जाल्ली , ती फक्त ह्या घराची सूनच न्हय 
बगर हे म्हजे आवयची धूवय जाली आनी तुमी तिका मेली म्हण पयसायिल्ली . 
मरमेरेन हेच तिचे घर जावन आसा . देखून तुमी आतां रित्याच हातांनी गेल्यार चड 
बरें . " 
' ' ना ... ' ' सिल्वीचे आवयचे तोंड उगडलें . हांवें त्या वेळार केल्ली चूक म्हजे 

वेर अन्याय करून . ह्या मुखार तिका अदीक दुखांत हांव पळोवंक शकना . " 
क्षिरशा ती रडपाक लागली आनी रोमयाच्या आवय फुड्यांत वचून तिच्या हातांक 
रत सांगपाक लागली 

' ' तूं तरी तुज्या पुताक समजाय न्ही . तुकाय खबर ना , अशे परिस्थितीत 
लयेच्या आवय बापायक कशे वागपाक पडटा तें ?. " 

' हाव म्हज्या पुताच्या सांगण्याक सहमत आसां . म्हजे सुनेभाशेनच हांवूय एक 
यलमनीस जावन आसा आनी म्हाका खबर आसा सून घोवालें घर सोडून गेली 
हण्टगीर लोक तिका खंयचे नदरेन पळयतात आनी तिणे फुडल्या संवसाराक कसो 
डो करचो पडटा तो . आमचे परंपरेक लागून एके चलयेक आत्मघात लेगीत करचे 
डटात . तें हांव म्हजे सुनयेसवें घडूंक दिवंक कशीच कबूल ना . आमी आमच्यान 
ता तशे दीस काडटली . आवयची उतरां आयकून सिल्वीचो जिव्हाळो जागो 
लो . 

' ' माऽऽऽय . ' म्हणत सिल्वीक तिका घट्ट वेंग मारली आनी ओक्साबोक्सी 
डपाक लागले . तिचें तें रडणे पळोवन रोमयोले आवयकय रडूंक सुटले . घडये माय 
नेचो जिव्हाळो पयलेच फावट एकामेकाक आपटलो . ती ताच्या माथ्यावयल्यान 
त फिरोवपाक लागली . 

' ' आतां तरी तुमची परंपरा आमकां लागना म्हण समजले ना ? ' ' रोमयोचो प्रस्न . 

' ' इतले तरणे पिरायेर आमची धूव रांड जाल्या आसतना , तिणे तशेंच जीवन 
गपाचें ? ' ' इतलो वेळ रागान फडफडपी सिल्वीचो बापूय उलयलो . 
" तो आमचो प्रश्न आसा ' ' रोमयो . 
' आमकां ताचे दुसरे काजार करपाचो पुरो अधिकार आसा . ' ' बापूय . 
" तो अधिकार तुमी केन्ना गमयला . रातींच कोणेतरी म्हाका दुबाव घाल्लो तुमी 
इनयेक व्हरुक येवपाची आसात म्हण . देखून इगर्जेकडेन गेल्ल्याचे सोंग करून 
मचेच नाटक पळोवंक हांव हांगां राविल्लों . पूण तुमकां सांगतां , हांव जिवंत आस 
रेन , म्हज्या मेल्ल्या भावाची शप्पत , आमच्या घराची मान मर्यादा रस्त्यार वचूंक 
शीच दिवचोना . " 

' मागीर तूं जातलो सिल्वीकडेन काजार ? ' ' सिल्वीच्या बापायल्या ह्या अनपेक्षीत 
श्नान रोमयोक हालोवन सोडलो . गडगड आनी जोगलां मारून पावसाक नेट येता 
पा वरी रोमयाच्या विचारांतली सीम उरनासतना वादळ उप्रासले . कितें करचें नी 
फतें उलोवचें तें थारावंचे पयलींच ताचे पाय मुखार सरले . तो आवय म्हन्यांत 
विलो . तिचे वेंगेंतल्यान सिल्वीक ताणें ओडलें . एक वयल्यान ती सकयल मेरेन 
चेर नदर मारली . इतल्या लागी रावून ताणें सिल्वीक केन्नाच पळोवंक नासले . 

ताका नियाळूक नासले . सदांच तिच्यांत आपले भयणीचें रूप ताणे पळयिल्लें . पूण 
आज ..... एक वेगळोच अणभव तो घेतालो . सिल्वीचे दोनूय हात ताच्या हातांत 
आसले . पयलेच फावट आयज तिच्या दोळ्यांत आपले दोळे घालपाचे धाडस ताणे 
केल्लें . तिच्यांत कितें तरी सोदपाचो तो यत्न करतालो . पूण सिल्वीची नदर शुन्य 
आसली . ह्या वेळार तिका प्रेरणा मेळिल्ली रोमयाच्या उतरांतल्यान आनी कांय खिणाक 
एक रांड बायल म्हण विसरून गेल्लें . 

एक विपरीत अणभव पयलेच फावट तोयबी भयणीरुपांत पळयतले बायलमनशेत , 
रोमयोचे मातें फोडपाक लागले आनी ताका कितें कळचे पयलींच तो कोसळ्ळो . 
सिल्वीन ताका सांबाळपाचो यत्न केलो तरी तो पडलोच . ताच्या सांगाताक सिल्वीय 
सकयल पडले . खंय एक धिप्पाड आंगलटीचो रोमयो आनी खंय एक दोन दीस 
आपल्या घोवाल्या दुखांत आशिल्ली बायल ? नकळत सिल्वीचो श्वास रोमयोच्या 
श्वासाक मेळ्ळो आनी ते भानार आयलें . घडये ताका आपल्या रांडपणाची याद 
जाली जायत वा आपूण एका परक्या मनशाफुड्यांत पडला म्हण जायत . तें फटाफट 
उठलें आनी भितर धांवलें . रोमयो कितलो वेळ तसोच पडून उरलो . ताका हात 
लावपाक कोणाकच धाडस जायना जालें . 

' आमच्या प्रश्नांची जाप दिवंनज म्हण एकल्याक जमनीर न्हिदचे पडला , आतां 
तूं कितें म्हण्टा ? वेळ पिड्ड्यार जायत वता . ना तर चल , बरे भाशेन आमचे धुवेक 
आमच्या स्वादीन कर . ' आपल्या घड्याळ्याक पळयत सिल्वीच्या बापायन रोमयोचे 
आवयक म्हळे . 

' ' माय , हांव वचूंक तयार ना ह्या घरांतल्यान . आनी जर तुमकां ह्या घरांतल्यान 
म्हाका भायर घालचंच आसा जाल्यार तुमची खुशी हांव करतलें . न्हय म्हज्या 
आवयल्या घरा वचून बगर ह्या लांब रुंद संवसारांत म्हाका खंयतरी तोंड लिपोवपाक 
जागो आसा . ' ' भितर रावन धीर घेवन सिल्वी उलयलें आनी परतून एक फावट 
रडपाक लागले . 

' ' आमचे कोणाचेच उतर तुमच्या फावराक ना जाल्यार आनीक कोणाच्या उतराक 
तुमी हांगां रावतात ? ' ' रोमयोचे आवयन सरळ उतरांचे थापट मारुन आपल्या 
घराभायर सरपाक तांका वाट दाखयली . 

' वायट बरें जाल्यार सगले तुमचेरूच येवं , तुमीच भोगात . चल यो रे ... ' ' म्हणत 
सिल्वीची आवय बडबडत आपल्या घोवाक घेवन भायर सरली आनी सामकी वाटेक 
लागली . तांच्या सांगाताक आनीक कोण आसले तेय तिच्या फाटोफाट चलपाक 
लागले . शेजारचो लोकय आपापल्या घरा गेले . 

सवका सवका रोमयोक शुध्द येवपाक लागली . " ती गेली ? ' ' ताच्या तोंडांतल्यान 

अचकीत उतर सुटले . 

" हय बाबा . ' ' आवयन जाप दिली . 
" आनी व्हनी ? ' ' 
' ती घरांत आसा . 

" जावं देवा , ह्या घराची तुवें लज राखली . हे कुड्डे परंपरेक लागून एके बायलेचेर 
आनीक एक अत्याचार जावपाचो वांचलो . देवा तूंच म्हाका शक्ती दी ह्या संवसाराक 
तोंड दिवपाक . ' ' रोमयो उठलो आनी सिल्वीच्या रुमावटेन चलपाक लागलो . आपल्या 
पुताच्या उतरांनी आवयचे दोळे भरुन आयले . 

सदचे भशेन घर खात्याचो मंत्री श्री . सुरेश चिपळून आपल्या लॉनांत धोलतेरार 
बसून पेपर वाचपांत गुल्ल आसलो . पेपर वाचतां वाचतां मुखार आशिल्ले तिपॉयेवेल्यो 
बिस्किटी चाबत आसलो . पेपरावयली खबर घडये बरी आसली म्हण च्या तोंडाक 
लावपाची याद ताका जायनासली . 

' ' सर , दोतोर आमोणकार तुमकां मेळूक सोदतात . ' ' एका शिपायान ताच्या 
फुड्यांत येवन सांगलें . 

" कोण दोतोर आमोणकार ? ' ' ताका वळखनाशिल्ले भाशेन करून तो 
शिपायाक पळोवंक लागलो . 

ख्रिस्तोफराक रस्तो करूंक केला थंयचो . ' 
" ओह ! .. ताका सांग म्हजे कचेरेंत येवन मेळ म्हण . 

शिपाय वचपाक गेलो . मंत्र्यान कितें तरी चिंतलें आनी शिपायाक थांबयत 
म्हळे 

" अरे राव . बेठोच रागार जातलो . पक्षापासत वावुरपी मनीस मरे हो . 
ताका . 

शिपाय ताचो हुकूम घेवन गेलो . 

दोतोर आमोणकार एक बऱ्यापैकी दोतोर , ताका नामना आसली आनी 
बारीक मोट्या दुयेसांक वखद दिवपाक तो मातूय अनमनासलो . वखदूय बऱ्याक 
पडटालें म्हण घराकडेन तपासपाक गर्दी पडटाली . हेशिवाय तो एक बऱ्यापैकी पक्ष 
वावुरपी आसलो . मुख्यमंत्र्यामेरेन ताची वळख आसली तरी कार्यकारिणीचेर रावपाची 
ताणें केन्नाच इत्सा दाखयली ना . फाटले वेचणुकेंत ह्या सुरेशाक वेंचून हाडपाक 
तांणी आपणाल्या वेवसायाचेर पसून भर दिवंक नासलो . सगळेच गांवचे जाल्ल्यान 
लोक ताका समजताले . केन्ना केन्ना लोकांकडल्यान तो उतरांय खातालो . पूण 
आपणाल्या फर्जाकडेन केन्नाच मूकनासलो . हालींच्या दिसांनी मात ताणी 
राजकारणापसून पयस रावप पसंद केल्लें . घडये वाडट्या भ्रश्टाचाराक लागून तो 
पक्षाक आपणाल्या खांदार घेवन नासलो . 

दोतोर आमोणकाराक मंत्र्यान कदेल दीत येवकार दिलो . 

' कितें दोतोरबाब , खूब दिसांनी याद जाली आमची ! आमकां पयसायल्यात 
काय म्हण ? ' ' 

" तुमकां पयस दवरून आमची कामां जावपाक आयल्यात ? म्हणून प्रत्यक्ष 
हांगा येवचे पडले . " 

" कसले काम हाडलां तर ? ' ' 

' ' मंत्रीबाब , आमच्या वाड्यार तुमी जें राजकारण चलयलां तें म्हाका मातूय 
आवडूंक ना . " 

तुमच्या वाड्यार म्हजें राजकारण ? ' ' 

‘ ‘ पास्कूतीवाल्या लुगारावयल्यान नवो रस्तो काडपाक केला तो म्हज्याय 
भाटांतल्यान वता म्हणटात . म्हणून तें काम बेगोबेग बंद करपाखातीर हांव तुमकां 
सांगूक आयला . 

' ' आरे ! त्या रस्त्या बाबतींत उलयता तूं ? ताचे आमी पयशे फारीक करतात 
हय तुमकां ? " 

पयशांचें नांव काडटांच दोतोराक राग आयलो . 
' हांव आसमेरेन तो रस्तो ते वटेन कसोच पासार जावचो ना . " 

' ' हे पळय दोतोरबाब . रस्तो म्हळ्यार सरकारी वेव्हार . सरकाराक जर 
जमीन जाय जाल्यार तुमच्यान आडोवं येता ? " 

" म्हळ्यार कितें ? सरकाराच्यान मेळत थंय रस्तो करूंक जाता ? 
" तें तूं सरकाराक विचार . म्हाका न्ही . ' 
' बरें आसा हांव पळयतां तूं रस्तो कसो करता तो . " 

एक रागीस्ट नदर मंत्र्याचेर घालीत दोतोर आमोणकार उठलो आनी नीट 
चलपाक लागलो . मंत्र्याचो दबाव आपोआपच वाडपाक लागलो . खरे म्हळ्यार रस्तो 
सरकाराक जाय म्हण न्ही बगर ख्रिस्तोफराक जाय म्हण ते वटेन जातालो . 
कोमुलदादीच्या लुगारांतल्यान रस्तो जावं येतालो पूण मंत्र्यान तशें करपाक योग्य 
समजले ना . दोतोर आपणालोच मनीस अशें धरून ताणें हें पावल मारिल्लें . 

मुखार पेपर वाचपाचो ताचो मूड पेड्ड्यार जालो . तो उठलो . तीपॉयचेर 
आशिल्लो कॉर्डलेस फोन काडलो आनी लॉनांत पासय काडीत एक फोन मारलो . 

' हॅलो . 
' हॅलो . ' ' एके बायलेचो आवाज . 
' ख्रिस्तोफर आसा घराकडेन ? ' ' 

' ख्रिस्तोफर ... राव आपयतां . ' घडये ती एक कामवाली आसतली . काय 
मिणटांभितर ख्रिस्तोफर फोनार आयलो . 

" हॅलो . " 

' ख्रिस्तोफर ! तो दोतोर आमगेर आयिल्लो आनी आवाहन दिवन गेलो ते 
वटेन रस्तो कसो जाता तो आपूण पळयतां म्हण . 

" तें तुजें काम . म्हाका तेच वटेन रस्तो जाय . ना जाल्यार म्हजेकडल्यान 
जितले पयशे तुवें वेंचणुकेवेळार घेतल्यात ताचो म्हाका हिशेब करचो पडटलो . ' ' 

" कितें करुंया ? " 

' ' मुख्यमंत्र्याफुड्यांत ताका उबो कर आनी थंयच मान्यताय घे . 
ख्रिस्तोफरान ताचे प्रतिकियेची वाट पळयनासतना फोन सकयल दवरलो . 

मंत्र्याचेर ताण अदीक वाडलो . तो विचार करपाक लागलो . 

थोड्या वेळान ताणे कपडे मुदार केले आनी भायर सरपाक ताचे घरकान्नीन 
ताका हटकिलो . 

' इतले ताकतिकेन खंय वतात ? ' ' 
' ' खंय म्हणजे ? कचेरेंत वता हांव . ' 

' आमचो पूत दोतोर जावन घरा येता . तेपासत ताची न्हिदपाक कूड 
सजोवंक थोडे पयशे दिवंक जाय म्हणिल्ले ते ... 

' हां हां दितां ... 

मंत्र्याक याद जाली . राती घरकान्नीन सांगिल्लें कचेरेंत वचचे पयलीं चेक 
दिवन दवर म्हण 

कोटाच्या बॉल्सांतल्यान चेक बूक काडलो आनी एका चेकार सय करून 
घरकारन्नीकडेन दितना सांगले 
' ' पयशे ड्राफ्ट करून धाड . 

' ' 
तो भायर गेलो . गाडी चलोवप्याक सांगलें मुख्यमंत्र्याल्या घराकडेन वच 
म्हण आनी गाडी चलपाक लागली . 

मंत्र्याक दिसलें ही फुकटची अडचण आपणाल्या आंगार आपणे घेतली . 
मनांतल्या मनांत दोन वायट शब्द ख्रिस्तोफराक घाले . कितेंय केलें म्हण तो ताच्या 
चपक्यांतल्यान सुटनासलो . म्हणून मुखार कितें करपाचें ताचेर विचार करपाक लागलो . 
मुख्यमंत्री ताका कितलो सांगात दीत तें सांगूक जायनासलें कित्याक हे बाबतींत ताणे 
ताका अजूनय कांयच सांगूक नासले . 

गाडी मुख्यमंत्र्याल्या बंगल्याकडेन येवन थांबली . 

" देवा आसात ? ' ' एका शिपायाक मंत्री सुरेशान गाडयेंत रावनच प्रस्न 
केलो . सगळे मंत्री मुख्यमंत्र्याक देवा म्हूण पाचारताले . हरशी ताचें नांव देवानंद 
देसाई . 

शिपायान कितेंय जाप दिवचे पयलींच मुख्यमंत्री आपणाल्या बंगल्यांतल्यान 
भायर सरतना ताका दिसलो . तो बेगीन बेगीन गाडयेंतल्यान भायर सरलो आनी 
तांचेकडेन गेलो . 

" हॅलो सर ... ' ' मंत्र्यान नमस्कार केलो . 
" सचिवालयांत वचपाक भायर सरल्यात तुमी ? ' ' 
" हय . काम आशिल्लें ? ' ' 
" हं ... हय बारीकशें . " 
' ' हांगाच उलोवंक जाय की गाडयेत वतना सांगूक जाता ? ' ' 
' जाता . 
' यो तर . " 

मंत्री सुरेशाक समजलें मुख्यमंत्र्याक हांगा बसपाक वेळ ना . तेन्ना तांणी 
तांचेबराबर वचपाचो निर्णय घेतलो . आपल्या चलोवप्याक सचिवालयाकडेन येवपाक 
सांगलें . आनी आपूण मुख्यमंत्र्याबराबर ताचे गाडयेंत बसलो . 

गाडी चलपाक लागाली . 
' हां . सांग सुरेश चिपळून . ' ' मुख्यमंत्री मुडार आसलो . 

' ' सर . एक रस्तो करपाक आसलो धुपामांडार . वाड्यावयल्या सगळ्या 
लोकांची मागणी आसा . रस्त्याची लांबाय सुमार दोन किलोमिटर इतलीच आसा . एके 
कडेन दोतोर आमोणकाराल्या भाटांतल्यान रस्तो पासार करचो पडटा . 

' दोतोर आमोणकार म्हळ्यार आमचो वांगडी ? गेल्ले वेंचणुकेवेळार लाठीमार 
जाल्लो तेन्ना आमच्या पक्षाक लागून जमखी जाल्लो तो ? ' ' 

" हय . तोच . " 
" ताच्या भाटांतल्यान पास करपापसून दुसरी वाट ना ? ' ' 

' ' वाट आसा . पूण वळणा चड जातात . वळणा चड म्हणटगीर भुरग्यांक बी 
धोक्याचे न्ही ? ' ' 

' ' बरें आसा हांव ताचेकडेन उलयता . ' 
" उपकार जातलो म्हज्या मतदारसंघाचो . ' ' 
तितले म्हणसर गाडी सचिवालयाकडेन पावली आनी दोगूय जाण देवले . 
' म्हजें नाक कापूनाका सर . ' ' मंत्री सुरेशान विनयलें 
' बरें . " 

मंत्री सुरेश कचेरेंत वचनासतना सरळ गाडयेंत बसलो आनी दोतोर 
आमोणकाराल्या घराकडेन पावलो . दोतोर घराकडेन नासलो . ताचे घरकान्नीकडेन 
रकाद दवरलो मुख्यमंत्र्यान मेळपाक सांगला म्हण . 

तो गेलो . 

मुख्यमंत्र्याचो रकाद आनी ह्या असल्या चांडाळाकडेन म्हण दोतोराली 
घरकान्न अजाप जाली . हालीसरा हो राजकारणापसून इल्लो पयस जाल्लो . तांणी 
सरकारी आमंत्रणांक लेगीत पालव दिवंक नासलो . सरकारी पांवड्यार वाडट्या 
भ्रश्टाचाराक लागून ताचें मन राजकारणांतल्यान पयस जाल्लें . चड करून एका पक्ष 
कार्यकर्त्यान आपणालें सादोवन घेवंक ताचेर एक खोटो आळ घालत सावन पक्षाच्या 
बसकांक पसून वचपाचे सोडून दिल्लें . आतां वेंचणुको लागी आसात काय ? तिच्या 
मनांत कितलेच विचार येवन गेले . 

कोणाक तरी तपासपाक गेल्लो दोतोर परतलो . घरकान्नीन मंत्री सुरेशालो 
रकाद दिलो . दोतोराक समजुपाक वेळ लागलो ना हो प्रस्न कसलो तो . 

तो भितर गेलो . एक फोन घुवडायलो . 
" हॅलो ! ' ' 
' हॅलो . सीएम्स चेंबर . " 
' म्हाका मुख्यमंत्र्याकडेन उलोवंक जाय . 

" ते सद्या कामांत गुंतिल्ले आसात . एक गरजेची बसका चालू आसा . 
दनपरां घडये मेळूक शकतात . 

" तांणी म्हाका रकाद धाडिल्लो . तांकां सांगत हांव दनपरां तांच्या बंगल्यार 
मेळपाक येता म्हण . हांव म्हळ्यार दोतोर अभिनव आमोणकार . जर दनपरां मेळूक 
शकनात जाल्यार म्हज्या घरच्या नंबरार फोन करून कळयात . ' ' 

" ओके . " 

दोतोरान फोन दवरतांच ताची घरकान्न ताच्या फुड्यांत येवन कारण 
समजून घेवपाचो यत्न करूंक लागाली . पूण दोतारान तिका कितेंचं सांगपाचे टाळ्ळे 
आनी मुखावयल्या वेळाक तोंड दिवपाची तयारी करपाक लागलो . 

तितल्यान पेशंटाखातीर आशिल्ली खास घंटी वाजली आनी तो थंय गेलो . 

आयिल्ले दुयेंतीक तपासून जाता म्हणल्यार दनपार जाली . कपडे मुदार 
केले आनी मुख्यमंत्र्याक मेळून येता म्हण घरकान्नीक सांगून भायर सरलो . 

गाडी घेवन वतना ताच्या मनांत एकूच प्रस्न घोळटालो तो हो- ' मंत्र्यान ह्या 
रस्त्याविशीं कितें सांगलां आनी मुख्यमंत्री म्हजें मन वळोवपाचे काम करतले ? ' हाका 
दोतोर नकारात्मक जापेची तयारी करतालो आनी मुख्यमंत्र्याकय दोन तत्वज्ञानां 
सांगपाचो ताचो विचार पक्को जाल्लो . पक्षाचें नांव घाण जायत वता आनी पक्षांत 
कोणाचो कोणाचेर ताबो ना . हे कितें चल्लां काय म्हण विचारपाचोय ताणें निर्णय 
केलो . 

दोतोर मुख्यमंत्र्याल्या बंगल्याकडेन पावून चड वाट पळोवची पडली ना . 
ख्यमंत्री तेन्नाच पावन सरले . दोतोराक तांणी येवकार दिलो आनी सांगाताकच 
विण करपाची विनंती केली पूण जेवन आयिल्ल्याची फट सांगून दोतोरान तांच्या 
का उपकारांतल्यान आंग काडले . 

ते एका रुमांत बसले . राजकारणांतल्यो दोन गजाली केल्यो आनी दोतोरान 
जतलो राग आशिल्लो तितलोय मोगान सांगून मेकळो जालो . भ्रश्टाचाराविशीं विचारले 
न्ना मुख्यमंत्र्याकडेन शब्द नासले . तो दोतोराक समजावंक सोदतालो . ज्युस्त 
चेरूच बोट दवरून आपूण राजकारणापासून पयस गेल्ल्याचे तांणी सांगलें . 

काय वेळान दोतोरानूच मुखेल मुद्दो उपस्थित केलो . 
' ' ते सगळे बरें आसा . हे सांगात म्हाका कित्याक मेळूक सोदताले तुमी ? ' ' 
' अरे त्या रस्त्याची कितें भानगड ? ' ' 

" तुमचो मंत्री चिपळून जो रस्तो करूंक सोदता तो म्हज्याच भाटांतल्यान 
ही बगर एका गरीब मनशाच्या लुगारांतल्यान वता . ताचें घर सोडून सुमार तीन मेत्रां 
दायेचो थोडो लुगार ताचो . हो लुगार गेल्यार एक दीस ताचें घर पसून मोडटलें आनी 
तो रस्त्यार पडटलो . 

' ' हे तांणी सांगूक ना म्हाका . ' 

' ' खरें म्हळ्यार ताका गरज ना ते वटेन रस्तो करूंक . म्हज्या भाटाक 
नेकूनच कोमुलदादीची जमीन आसा . ते वटेन रस्तो केल्यार कोणाकच अडचण 
नासली . ' 

' ' वळणां चड जातात अशें कितें म्हणटालो ते वटेन केल्यार आनी भुरग्यांक 
घोको उपासता खंय . ' ' 

' ' भुरग्यांक धोको ? थंय तर कोणाचे घरच ना जाल्यार भुरगी खंयची ? एक 
गुटाची खबर सांगतां . ती कोमुलदादीची जमीन आसा ती तो आपूर्ण हडप करूंक 
सोदता . आपणाल्या लुगारांतल्यान रस्तो नाका म्हणून तो सरकारी सत्तेच्या नांवान 
आमकां त्रास करूंक सोदता . ' ' 

। ' अशें ... " 

' ' सर म्हजी इत्सा आसा . कितेंय निर्णय घेवचे पयलीं ह्या रस्त्याची 
सरकारामार्फत तपासणी जावंची . हो रस्तो करपाक खरेंच गरज आसा जाल्यार 
पळोवचे . कोणालें एक घर ते वटेन ना , लोकवस्ती ना , रस्त्याखातीर कोणाली मागणी 


ना . ' ' 


' ' मागीर रस्तो कित्याक म्हण तो ? " 
' ' एका कॉन्ट्रॅक्टराक खुशाल करूंक . फुडले वेंचणुकेक पयशाचे झाड ताच्या 

घराकडेन लावंक . हो कॉन्ट्रॅक्टर आपणाले जमनीवेल्यान बेकायदेशीर चिरे काडूंक 
सोदता , ते व्हरपाक ताका हे वटेन रस्तो लागीं जाता . ना जाल्यार उणेच पांच 
किलोमिटर पयसुल्ल्यान भायर सरचे पडटा . गेल्ले वेंचणुकेत ह्या कॉन्ट्रॅक्टरान ताका 
पयशे दिल्ले . घडये तो आतां हे काम करून घेवन वसुली करूंक सोदता . ' ' 

' बरें आसा . म्हाका समजले . म्हज्या अभियंत्याक तुज्या घराकडेन धाडटां , 
ताचेकडेन उलोवणी कर . मुखावयलें हांव पळोवन घेता . " 

" तुमी सारखी नीत करतले अशी आस्त बाळगितां . ' 

' तुज्या सारक्या शिक्षीत मनशाचो आदर करपाक समजता आमकां , तूं 
निश्चीत राव . " 

दोतोर उठलो आनी आशेचें एक किरण घेवन भायर सरलो . 

दुसऱ्या दिसा खऱ्यांनीच मुख्यमंत्र्याल्या आश्वासनाप्रमाण तांचे मनीस आयले . 
दोतोर तांकां घेवन गेलो . रस्तो आंखला ताची पळोवणी केली आनी तांकांय पटलें 
हांगा सरकारी रस्त्याची गरजच ना . 

मुख्यमंत्र्याल्या मनशांचो अहवाल पावतगीर रोखडीच कारवाय सुरू जाली . 
मंत्री सुरेश चिपळून हांचेकडेन संपर्क करून रस्त्याक मंजुरी ना म्हण कळयलें . तेच 
भाशेन मीन खात्यांतल्या मनशाक शिटकावणी दिली ख्रिस्तोफर आपणाल्या दोंगरार 
बेकायदेशीर चिरे काडटा जाल्यार पळोवंक . थंयच कोमुलदादीच्या समिती वांगड्यांक 
आपोवन वीस कलमी कार्यावळीखाला गरीब लोकांक घरां बांदून दिवपाची आंखणी 
केली . ह्या कामाक गांवच्या सरपंचाक आनी दोतोर आमोणकाराक अधिकार दिले , 
कोणाक जमीन दिवची ते थारावंक , घरां बांदपाक . 

ह्या घडामोडींनी मंत्र्याचें तांबे कडलें , ताका एकेवटेन लज जाल्ली . तो मंत्री 
आसूनय एका सादारण मनशाक आपणापरस मुख्यमंत्र्यान व्हड समजला म्हण 
मनांतल्या मनांत मुख्यमंत्र्याकय ताणे आपणालो दुस्मान थारायलो . गरज पडल्यार 
विरोधी आमदाराक घेवन मुख्यमंत्र्याक सत्तेच्या कदेलावेल्यान पयसावपाचो निश्चय 
केलो . दोतोराक बुद्ध शिकोवंक ताणी पयलींच तयारी केल्ली . तो फकत सुयोगाची 
वाट पळोवन आसलो . 

ज्युस्त ताका जाय तशेंच जालें . वाड्यावयल्या नाईकाल्या भुरग्याक कोण 
तरी पांयांक चाबलो . शेजाऱ्याल्या घराकडेन तो टीव्ही पळोवंक गेल्लो . उपरांत बरो 
सिनेमा आसा म्हण जेवन रोखडोच परत वचपाच्या बेतांत तो धांवत घरा येतालो . 
भुरग्यान ही गजाल घराकडेन सांगली . कितें वायट - बरें जावचे न्ही म्हण नाईक 
दोतोर आमोणकाराफुड्यांत भुरग्याकच घेवन आयलो . 
दोतोरान तपासणी केली आनी सांगलें 

' ' चाबला म्हणटा तें काय समजना पूण खुणो दिसतात . ताका व्हडल्या 
' स्पिटलांत व्हेल्यार चड बरें जातलें आसलें . म्हजेकडेनय हांगा अॅन्टिटोड इंजेक्शन 


' आतां हांगाच्यान व्हडल्या हॉस्पिटलांत वचपाक सुविधा आमकां खंय 
सात ? ' ' 

" बाबा , म्हाका कांयच त्रास जायनात . टीव्हीचेर सिनेमा आसा . तो म्हाका 
कोवंक जाय . " भुरग्यान बापायक सांगलें . 

ताका टीव्ही पळोवपाचो खूब शौक . ल्हानपणांतल्यान आवड ताका . 
तोराच्या उलोवण्यावयल्यान गंभीरताय नाशिल्ल्याचे नाईकाक दिसले . 

' ' बरें दोतोर , जर दुबावीत कितेंय घडलें जाल्यार हांव भुरग्याक घेवन येता . 
मीच वेवस्था करतले न्ही मात्शे हॉस्पिटलांत व्हरपाची ? ' ' 

' ' त्यापासत तूं भियेवं नाका . 

नाईक भुरग्याक घेवन गेलो . घातक जिवाण्यान घांस मारिल्लो जाल्यार 
तें तरी सिनालां जातली आसली . ह्या विचारांत आसतना घरकान्नी फुड्यांत 
वन सांगलें 

' आयज आमच्या लग्नाचो दीस , याद तरी आसा तुमकां ? दीस उदेलो 
हणटगीर ते दुयेंत मनीस , ते रातीकडेन .. 

' हे अशेंच चलपाचे म्हजे सभागिणी . ' 
' आयज बरें बरें जेवण केला . चलात बेगीन जेवन घेवया . 
' चल तर . ' ' उठपाक दोतोराक याद जाली . 
' ' भुरगी खंय ? ' ' 
" तुजी वाट पळोवन आसात जेवणाक येवपाची . ' 
' ' बरें हांव मात्शें न्हावन घेता . ते मेरेन जेवण काडून घे . " 

दोतोर भितर गेलो आनी न्हावपाची तयारी करपाक लागलो . हे वटेन जेवणाचो 
स घरभर पसरपाक लागलो . 

दोतोराले न्हावन जाता म्हळ्यार जेवण मेजार तयार आसलें . सगळी जेवणाक 
सली . आपणाले घरकान्नीक लग्नाच्या दिसाच्यो शुभेत्सा दियत जेवण सुरवात 
करपाक सांगलें . 

तितल्याक देराची बेल वाजली . 

' सुखाच्या खिणाक पसून हे लोक आमकां आनंद भोगपाक दिनात . ' ' 
रकान्न बेजार जाली . 

" अशी बेजार जावं नाका . कोणाक खबर ना आमी कोणाल्या देरांत पावत 
05 

म्हण . तेन्ना ताच्याय घरांत अशेंच कितें आसूंक शकता . आमचो पेशाच असो . 

घरकान्नीन मान खाला घाली . तिका आपणाले चुकिल्ल्याचे जाणवलें . 

दोतोर उठलो आनी देराकडेन गेलो . देर उगडले . देरांत नाईक आपणाल्या 
भुरग्याक अर्दे बेशुद्ध अवस्थेत आंगार घेवन आसलो . सांगाताक ताची घरकान्न , 

' ' दोतोर ... ' सामकी भिल्लेभशेन नाईकाली घरकान्न उच्चारली . ' ' दोतोर , 
जेवपाक बशिल्लेकडेनच पाय थरथरपाक लागले आनी कांय मिणटांभितरूच बेशुद्धसो 
जालो . आमकां आदार कर दोतोर . 

भुरग्याच्या तोंडांतल्यान दाट लुती भायर येताली , ती नाईकाली घरकान्न 
आपणाल्या पालवाक पुसताली . 

" वेळ वगडावपाचो ना . ताका व्हडल्या हॉस्पिटलांत व्हरुया . हांव म्हजी 
गाडी भायर काडटा . 

दोतोरान वेळ पिड्ड्यार करिनासतना कपडे मुदार केले आनी गाडी घेवन 
भायर आयलो . भुरग्याक गाडयेंत घालो आनी गाडी नेटान धावपाक लागली . 

दोतोराली घरकान्न हे सगळे पळयताली . पूण तिणें दोतोराक एकाय उतराची 
जाप काडूंक ना . आजवेर तिणें घरकाराल्या पेशाकडेन आपणालो सुवार्थ केन्नाच 
आडवो घालूक ना . शक्य तितली आदर्श घरकान्न जावपाचो ती यत्न करताली . 

हॉस्पिटलाकडेन पावतांच दोतोर आमोणकारान स्वता भुरग्याक उबारलो 
आनी कॅज्युयल्टीत व्हेलो . ऑन - ड्युटी दोतोराक आपोवन हाडून ताची तपासणी 
केली . अॅन्टिटोड इंजेक्शन दिले . 

एके नर्सीक खाट तयार करपाचो हुक्म दिलो . ती नर्स रोखडीच कामाक 
लागली . ताका खाटीर व्हरून न्हिदयलो . 

दोतोर आमोणकार ह्या भुरग्याक नियाळटालो . ताचे हावभाव पळयतालो 
वखदां दितगीर ताची प्रतिक्रिया पळयतालो . भुरग्याची गंभिरताय वाडत आसा हे 
ताका जाणवतालें . 

सवका सवका भुरग्याची परिस्थिती गंभीर जायत गेली . दोतोर उपाय करताले 
पूण कांयच उपेग जायनासलो . ऑन - ड्युटी दोतोरान मुखेल दोतोराक लेगीत आपोवन 
हाडलो . व्हडल्या हॉस्पिटलांत बरीच गडबड चलताली . 

पूण कांयच फायदो जालो ना . भुरग्याक वीख चडलें आनी दुसरो दीस 
उजवाडचे पयलींच तो भुरगो हो संवसार सोडून गेलो . दोतोर आमोणकाराच्या 
दोळ्यांतल्यान नकळटांच दुकां व्हांवली . आपणाल्या आनंदाचे खीण सोडून ह्या 
भुरग्याच्या रक्षणाखातीर तो रातभर जागो रावन पसून कांयच फायदो जावंक नासलो . 
हे घडणुकेचो मंत्र्यान भरपूर फायदो घेतलो . दुसऱ्या दिसा आपणाल्या 

काय चमच्यांक घेवन तो दोतोर आमोणकाराल्या घराकडेन आयलो . 

' ' दोतोरबाब , ह्या भुरग्याच्या मरणाक तूंच जबाबदार तुंर्वे जर ताका पयलींच 
वखद दिल्लें जाल्यार तो भुरगो घडये मरूंक पावचो नासलो . हाची ख्यास्त तुका 
भोगचीच पडटली . ' 

' ' पूण ... हांवें तर ... " 

" कितें मेळ्ळ तुका त्या भुरग्याचो जीव घेवन ? तुज्या भुरग्याक अशेंच 
केल्लें जाल्यार तूं कितें करतलो आसलो ? तें कितेंय आसू . तू गुन्यांवकार आसत 
नासत पूण हांव तुका गुन्यांवकारच म्हण पळयतलों आनी हाजो बदलो घेतले बगर 
रावचों ना . अजूनय तुका वेळ आसा . ना जाल्यार वाड्यावयल्या पेडार त्या भुरग्याचे 
मरण दवरून तुजी इज्जत काडटलों . आनी लोकांक तुजेर चडोवन घालतलों . दोन 
वरांचो वेळ दितां तुका . फट दिसता जाल्यार म्हज्या घराकडेन फोन करून पळय . 
हांवें सगळी तयारी केल्या . ज्युस्त बारा वरांचेर हो खेळ पळोवपाक पेडार येवन राव 
ही तुका म्हजी शिटकावणी . पुरुशोत्तम नाईक आनी ताची घरकान्न तयार आसात 
म्हाका जाय तशी गोवाय दिवंक कित्याक तांच्या भुरग्याच्या मरणाचो सगळो खर्च 
हांवेंच करचो केला . फकत दोन वरांचो वेळ तुजेकडेन आसा . कितें ते बेगीन थाराय , 
गूड बाय . ' 

येदो व्हडलो शेरमांव सांगून तो आनी ताचे चमचे गेले . दोतोर तांकां पळयतूच 
उरलो . हो सगळो प्रकार दोतोराली घरकान्न उक्त्या दोळ्यांनी पळयताली . 
बरें करप म्हळ्यार होच इनाम काय ? 

" कित्याक ही नसती लफडी घेवन बसल्यात तुमी ? दिवन उडय न्ही 
तांकां रस्तो ते वटेन . ' ' घरकान्न वाट काडपाच्या हेतून नाईलाजान उलयली . 

" दिवन उडय ? म्हळ्यार कितें ? ताच्या बापायली जमीन ती ? कित्याखातीर 
म्हण म्हज्या भाटाचे दोन कुडके करून घेवं हांव ? ताका त्या ख्रिस्तोफराकडल्यान 
आनीक लाखांनी रुपया घेवन खावंक ? हांवें मुख्यमंत्र्याक लेगीत सरळ सांगला ते 
वटेन रस्तो वचपाक हांव कसोच दिवंचो ना म्हण . सत हातांत आसतना कित्याक 
असल्या देवचारांक भियेवन दीस काडूंक जाय ? ' ' 

' नाका जाल्ले वायट निवारतले जाल्यार खंय तरी तडजोड करूंक नाका ? ' ' 

' तूं कांयच भियेवंनाका . हांव पळोवन घेतां ताका . ताचेकडेन चमचे आनीक 
गुंड आसल्यार कितें जालें , आमचेकडेन नीत आसा , देव आसा . आतां तूं चल तुज्या 
कामाक , म्हाका मात्सो विचार करूंदी . ' 

दोतोर आमोणकार आपणाल्या कदेलार बसलो आनी मनांतल्या मनांत 
विचार करूंक लागलो . भायर ताणें पयलींच पाटी लावन दवरिल्ली , ' दोतोर भायर 

सरला . ' कितेंच तो थारावंक शकनासलो . पूण एक मात ताणे नक्की केल्लें , तो रस्तो 
आपणाल्या भाटांतल्यान व्हरूंक दिवचो ना . त्या भाटाचे व्हडलें उत्पन्न आसा म्हण 
न्हय बगर आपणे ' हय ' म्हणत जाल्यार मुखार आशिल्ल्या पास्कू तिवाची इल्लीशी 
आशिल्ली जमीन वतली . ताचो कोण आसा झगडपाक ? 

आपणाक दिल्लो दोन वरांचो वेळ सोंपचे पयलींच दोतोरान मंत्र्याक फोन 
केलो आनी कळयलें 

" हांव रस्तो दिवपाक तयार ना , जाता तें कर . ' ' ते उपरांत तांणी पुलीस 
चौकेर फोन केलो . पुलीस निरीक्षक प्रवीण ताचेबराबर शिकपी इश्ट . ताका परिस्थितीचो 
आटाप दिलो आनी पुलीस संरक्षणाची मागणी केली . पुलीस निरीक्षक प्रवीणान ताका 
सुशेगाद रावपाक सांगलें . 

मरणाक येवपी लोक थोडे आबूज आसतात . घराकडेन येवन मस्ती केली 
जाल्यार ? म्हणून दोतोरान पयलींच पावल मारले . मंत्र्याचो कितें विस्वास ? आपणालें 
सादना म्हणटकीर तो कितेंय करूंक शकता . इतलो दळिद्री मनीस . आनी एक फावट 
एका मनशाचेर ताणें थापट मारिल्लें वेचणुकेचो कार्यक्रम सांगना म्हण . त्या उपरांत 
मंत्र्याच्या चमच्यांनी त्या मनशाक भरपूर मार घाल्लो . 

थोड्या वेळाभितर पुलीस निरीक्षक प्रवीण स्वता आपूण एक पुलिसांची 
तुकडी घेवन आयलो . जेवणाची वेवस्था करपाक दोतोर तयार आसलो पूण प्रविणानच 
सांगलं- ' जेवणाचे चिंती नाका . हो वेळ पयली निवारूंक जाय . ' ' 

तेंच घडले . निरीक्षक प्रविणान आवाज आयकलो नाांचो . थंयच्यान ताणे 
पळोवपाचो यत्न केलो पूण कांयच दिसना जालें . मात नान्यांचो आवाज लागी लागी 
जायत रावलो . निरीक्षकान आपणाल्या मनशांक सज्ज रावपाचे आदेश दिले . 

' मेल्ल्या मनशाचे पसून राजकारण करपाक ह्या मंत्र्याक इल्लीपसून 
सहानभुती ना . ' दोतोरान म्हळे . 

' ' मेल्ल्या मनशाचे राजकारण न्ही , तें पुरल्यार पसून उसतून ताचे राजकारण 
करपाक फाटीं नात . आमकां उलोवंक मेळना म्हण तोंड बंद दवरचे पडटा . ' ' निरीक्षकान 
आपणाली मर्यादा सांगली . 

दोतोराच्या नांवान बोवाळ मारत लोक ताच्या घराकडेन पावत आयले . 
' ' दोतोर आमोणकार मुर्दाबाद . दोतोराक हांगासावन धांवडावन घालात . 
" दोतोरानूच अजिताक मारून उडयला . ' ' 
' ताचेर कारवाय जावंकच जाय . 
" दोतोर आमोणकार एक खुनी जावन आसा . 
" आमकां नीत जाय . नीत जाय । 

अशें खूब कितें ते बोवाळ मारताले . ह्या लोकांमदीं दोतोर आमोणकाराकुस्तार 
फुकट वखदां खावपीय आसले पूण ते हेरांमदीं मिसळून लिपपाचो यत्न करताले . 

पुलिसांनी तांकां मुखार सरपापसून आडावपाचो यत्न केलो .. दोतोराले 
गेटीकडेन पावतांच एकल्यान विचारलें 

' कितले पयशे फारीक करून हाडला तुका ? ' ' 

पुलीस निरीक्षकान ताका परतें विचारले . " तुका कितले पयशे दिल्यात 
हांगा धुमशेणां घालपाक ? तूं कांय ह्या वाड्यावयलो न्ही . तुका खबर आसा कितें 
घडलां तें ? ' ' 

" तूं आमकां अदीक चाळयता ? " 

" दोतोराआड पुलीस कागाळ आसा तुमचेकडेन ? ' ' तो रानांत पडलो . ह्या 
निरीक्षकाचो प्रस्न आयकून ताणे दुसऱ्याक विचारले . दुसऱ्यान तिसऱ्याक . कोणाकच 
खबर नासलें कागाळ नोंद केल्या जाल्यार . 

' आमकां घर खात्याचो मंत्री श्री . सुरेश चिपळूनान सांगला अशें करपाक . 
तुमची कागाळ बिगाळ आमकां कांय खबर ना . ' ' एकल्यान पयसुल्ल्यान सांगलें . 
आनी मान पोंदाक घालून लोकांमदीं कोणाक दिसना असो बसलो . 

' ' चलात चलात . आतां ताच्याच घरा वचून धुमशेणां घालात . ना जाल्यार 
लाठीचार्ज जातलो . ' ' निरीक्षकान शिटकावणी दिली . 

' आमकां मामा केले मरे ह्या मंत्र्यान . ' ' एकलो पूटपूटूक लागलो . सवका 
सवका करून ते वचपाच्या बेतांत आसतनाच मंत्री चिपळून आनीक एक पुलीस जीप 
घेवन आयलो . 

लोकांमदीं घुस्पागोंदळ वाडलो . रावचे काय वचचें तेंच तांकां समजना जालें . 

एक वरिश्ठ पुलीस अधिकारी जिपींतल्यान देंवलो आनी नीट दोतोराल्या 
घराकडेन गेलो . दोतारान ताचे फुड्यांत येयत येवकार दिलो . पुलीस अधिकारी 
गंभिरतायेन उलयलो 

" पुरुषोत्तम नाईकाल्या भुरग्याक तुवें मारला म्हूण तुजेर आरोप आसा . ' ' 
" हांवे तर ... " 
" ताबडतोब तुवें पुलीस चौकेर येवंचो पडटलो . 

दोतोरान एक नदर प्रविणाचेर घाली . तांणी दोळ्यानूच सिनाल केले वच 
म्हणून . दोतोर वचपाक तयार जालो तेन्ना ताची घरकान्न आनी भुरगीं चवताळ्ळी . 
प्रविणान तांकां आडायली . 

तो अधिकारी दोतोराक चेवन गेलो . मंत्र्यान एक विखारी हांसो दिलो आनी 
तोय गेलो . लोक हे सगळे पळयत आसले . निरीक्षक प्रविणान दोतोराले घरकान्नीच्या 

कानांत कितें तरी सांगलें आनी तोय गेलो . अधिकारी आयिल्ल्यान ताचेर मात्सो 
ताण वाडिल्लो . दोतोराचे घरकान्नीन आपणाली कुवत पणाक लावपाच्या ध्येयान 
बेगीन बेगीन कपडे मुदार केले आनी ती भायर सरपाक तयार जाली . भुरग्यांक 
घराकडेनूच रावपाक सांगलें . जर कोणेच देर काडूंक लायल्यार देर ना उगडपाचो 
सल्लो दिवन ती गेली . 

पुलीस चौकेर विचारपूस करून सोंपता म्हळ्यार दोतोराली घरकान्न एका 
वकिलाक घेवन आयली आनी ताणें काय कागदां अधिकाऱ्यामुखार दवरली . अधिकारी 
वकिलाक पळयत रावलो . ताचेमुखार आसल्यो दोन गजाली . एक , तो मंत्र्याच्या 
हुकुमानेटार दोतोराक रिमांड मागूक सोदतालो . दोन , दोतोराक रिमांड मागपाक ताचेकडेन 
ठोस कसलेच पुरावे नासले . मंत्र्यान सांगिल्लें दोतोराक जामीन न्हयकारूंक आपूण 
जुवीजाकडेन उलयतां म्हण . पूण आतां वकील जामीन घेवन मुखार हजर आसलो . 

नाईलाजान अधिकाऱ्याक दोतोराक सोडचो पडलो . आपणाले घरकान्नीन 
आपणापासत इतलें केलें म्हण दोतोराक तिचो गर्व दिसलो . ताणे थंयच तिच्या 
माथ्याचो उमांव घेतलो . निरीक्षक प्रविणाचे उपकार मानून वकिलासयत ती पुलीस 
चौकेच्या भायर गेली . 

वकिलान दोतोराक सांगलें जुवीजाल्यो अडचणी आनी मंत्र्याचो दबाव . पूण 
ताचेकडेन पुरावे नात ह्या युक्तीवादाचेर जामीन मान्य जालो . वकिलाचे उपकार 
आठोवन दोतोर आनी ताची घरकान्न घरा आयली . 

ह्या वातावरणांतल्यान बायर सरपाक दोतोराक एक बरो उपाय सुचलो . 
भुरग्यांक त्या दिसांनी सुटी आसली . नाकाच हे दोतोरपण अशें ताका जालें . ताणें एक 
भोंवडी करपाक येवजिलें . ही गजाल घरकान्नीक सांगली . तिकाय मानवले ह्या तंग 
वातावरणांतल्यान थोडे दीस पयस रावपाक . 

उणे म्हळ्यार पंदरा दिसांनी ती परतली . लोक तपासपाखातीर येवन येवन 
परत वताले . ताकाय वायट दिसले . ताणे परत एक फावट आपणाल्या पेशाकडेन 
लक्ष घालपाचो यत्न केलो . सवका सवका करून दुयेंती येवपाचे वाडले तेन्नाच ताचें 
मन बसलें . ताचे जिवीत सुरळीत जावपाक लागले . 

एक दीस एक दुयेंत आयलो . दोतोरान ताका सारको वळखलो . तो त्या 
दिसा ताचेआड नारे दितालो . 
' आयज कोणेच पयशे दिवंक नात म्हजे आड उलोवंक ? ' ' 

ताणें मान पोंदाक घाली . 
" काय आनीक एक केस सोदपाक धाडला ? " 


। 

" म्हाका जाय जाल्यार तुका एका मिणटा भितर थंड करूंक जाता . कोणाक 
यच कळचे ना . पूण आमचो पेशा लोकांक मरण न्ही बगर जीवन दिवपाचो . " 

" म्हका माफ कर दोतोर , आमकां त्या मंत्र्यान चाळोवन घाल्ले . 

दोतारान ताका तपासलो आनी ताचे पयशे लेगीत घेतले नात . वतना 
गले , ' ' परत दुसऱ्याच्या सांगण्यान कितेंच करतना हजार फावट विचार कर . हे 
ज्या इश्टांकय सांग . " 

तो परत तकली वयर काडिनासतना ' देव बरें करूं ' म्हणून चलपाक लागलो . 

अशेच दीस गेले . दोतोर आमोणकाराक आपणाल्या पेशापासून सुशेग नासलो . 
तूंतच वाड्यार ल्हानशें हॉस्पिटल जाता अशें एक दीस आयकलें . थंयच्यान दोतोर 
आमोणकाराची उचलबांगडी करपाचो मुखेल ध्येय धरून हे हॉस्पिटल आपल्या 
ताखातीर मंत्री बांदतालो . हॉस्पिटलाचे काम चालू जालें . दोतोराक दिसलें थंय 
पापणेय एक नदर कित्याक घालची न्ही ? उपरांत ताका दिसलें कित्याक दुस्मानाचे 
स्तूचेर नदर घालची ? 

त्याच दिसाक एक मनीस दोतोराक व्हरपाक आयलो . ताची घरकान्न दुयेंत 
मासली . घराकडेन तपासपाक आनीक कोण नाशिल्ल्यान दोतोर रोखडोच तयार 
नालो . ताणें चार - पांच तरेची वखदा आपणाले बॅगेत घाली . 

तपासपाक वतासतना दोतोराक कसलो तरी बोवाळ आयकूक आयलो . 
गोवाळ मंत्र्याल्या घराकडच्यान यातालो . कोण तरी दुयेंत आशिल्ल्याची ताका जाण 
नाली . ताणे गाडी मदींच उबी केली . पूण तांचो दोतोर आसा म्हण तांणी आपणाले 
वेचार बदल्ले . तोय कोणाक तरी तपासूक वतालो न्ही ? 

व्हेल्लो थंय तपासून परत घरा येतना बोवाळ अदीक वाडिल्लो . कोण 
डटात अशें ताका भासलें . ताणं आपणाली गाडी थंयच थांबयली . मंत्र्याल्या घरा 
देकेन नदर थिरायली . थंय कितें घडटा तें पळयत आनीक नियाळत रावलो . ताका 
सुखार वचपाचो धीरय जायना जालो . तितल्याक कोण तरी धांवत येता तो ताणे 
वळयलो . घडये ताची गाडी वळखूनच तो आयिल्लो . 

" दोतोरबाब , दोतोरबाब , मंत्रीबाबाली घरकान्न सामकी दुयेंत आसा . आनीक 
एक फावट तुका हाडिल्ले न्ही , तशेंच करता आनीक बोवाळ मारता . " 

' ताचो दोतोर पूत ना ? ' ' 
" आसा . तो कितें कितें करत आसा . " 
" तुमचो मंत्री आसा घरांत ? ' ' 
' ना दोतोरबाब , तो खंय तरी भोंवडेक गेल्लो आसा . ' 
' चल तर . " 

दोतोर गाडी घेवन मुखार ताच्या घराकडेन गेलो . लोकांची बरीच गर्दी 
आसली . कोण कोण मेळत तशे धांवन दोतोरपुताक आदार करताले . 

दोतोर आमोणकार मंत्र्याल्या पुताकडेन गेलो . 
' तुजी कसलीच अडचण नासल्यार हांव उपचार करुं ? ' ' 
' तूं दोतोर ? ' 

पुताक बापायचे दुस्मानकायेविशीं कांयच खबर नासली . ल्हानपणांतल्यानच 
तो भायर आसलो . ह्याच दिसांनी थंय रावपाक आयिल्लो . ताका दोतोर 
आमोणकाराची वळखूय नासली . 

दोतोरान एक मंद हांसो दीत सांगलें . 
' हय , हांव एक दोतोर ।। 

' व्हडल्या हॉस्पिटलाच्या दोतोराकडेन संपर्क सादपाचो यत्न केल्लो पूण 
तो घराकडेन नासलो . 

' कांयच भियेवंनाका . सगळ्यांचो बोवाळ पयलीं थांबय . देर बंद कर आनी 
कोणाक भितर येवंक दिनाका . ' दोतोरान सांगलें . ती बाबड़ी बोवाळ मारत आसली . 

दोतोर आमोणकारान आपणाले काम सुरू केले . तिका तपासली 
आनी एक इंजेक्शन दिले . तिच्या बऱ्या नशिबान दोतोराकडेन तिका जाय तें वखद 
आसलें . ताणे तिका तें पियेवंक दिलें आनी थोडो वेळ पळयत रावलो . वखद बऱ्याक 
पडिल्लें . 

मंत्र्यालो पूत दोतोराक पळयतूच उरलो . कितलो वेळ आपणे यत्न केले तरी 
तिचेर कांयच परिणाम जायनासलो आनी हाणें काय वेळाभितर ... 

सवका सवका ती निवळूक लागली . तिच्या जिवाक बरें दिसपाक 
लागले . " हांव मरपाचे वाटेर आसा अशें म्हाका दिसले . " ती उठपाचो यत्न करतना 
म्हणूक लागली . दोतोर आमोणकारान तिका आनी मात्सो वेळ न्हिदून रावपाचो 
सल्लो दिलो . 

' ' हांवें येवजिल्लें तुमकां रकाद धाडपाक . पूण म्हज्या घरकारालो चेरो 
मुखार आयलो . तुमचेकडल्या विनाकारण झगड्यांक आनी तुमच्या अपमानाक 
लागून तुमचें नांव म्हज्या सुवार्थाखातीर घेवपापसून हांवें मरपच योग्य थारायल्लें . ' 

' ' दोतोर हो पयलीं दोतोर आसता . दुस्मान मागीर . तुज्या घरकाराले 
राजकारण घेवन जर हांव चल्लों जाल्यार हांवें दोतोरकीच सोडून दिवची पडटली . 
बरें तर हांव वता . आतां तुज्यान चलू - भोवं येता . ' ' 

" दोतोर तुजे उपकार आमी केन्नाच विसरची नात . हे दुसरे फावट तुवें 
म्हाका जीवदान दिलें । 

दोतोर मुमुरखोच हांसलो आनी आपणालें बॅग घेवन भायर येतांच मंत्री 
रांत हजर . दोतोराक पळोवन मंत्री सुरेश चिपळून दांत - वोंट चाबपाक लागलो . 

' धांवडावन घालात हाका . अरे होय , हांगा यो . म्हज्या दुस्मानाक तुमी 
सुशेगाद पळयतात ? हातीक धरून , भायर घालात ताका . 

तो आरड मारपाक लागलो . पूण ताचे कोणूच आयकना जालो . तो अदीकच 
वताळ्ळो . ताची ही वागणूक पळोवन दोतोर ताका हांसलो . 

' ' तूं सत्तेच्या नांवान कुड्डो जाला . मंत्रीपासून पयलो मनीस आसता . मनशाचें 
कर्तव्य पयलीं पाळूक शिक . तेन्नाच तूं मंत्री जावंक सोबतलो . 

दोतोर सरळ वचून आपणाले गाडयेंत बसलो आनी ताची गाडी चलपाक 
कागली . तेन्नाच मंत्र्याली घरकान्न आनी ताचो पूत येवन घडिल्ली सगळी गजाल 
सांगली . मंत्र्याची मान लजेन सकयल देंवली . मंत्री सुरेश चिपळून आयिल्ल्या पायांनी 
रत गेलो . ताका कोणेच आडावपाचो यत्न केलो ना . ताका आपणाल्या चुकांचो 
श्चात्ताप जाला हे ताच्या अडकळटल्या पावलांवयल्यानूच सगळ्यांनी वखळलें . 

संवसाराक आदेवस करुन काल लिपिल्लो सुर्या परतून दिसपाक बरोच 
वेळ बाकी आसलो . देखून उमेदीन भरिल्लो काळोख संवसाराक आपले वेंगेंत घेवन 
खुशालकायेचे उद्गार काडटालो . पांचवोचार संवसार एक काळे भुयार कशें आसलें . 
तरी मंद वारो मदीं मदीं ह्या काळखांत न्हिदिल्ल्या झाडांची खबर घेवन वतालो . 
आपल्या येण्यान ती जागी जातात म्हण वाऱ्याकय मात्सो आनंद जातालो . चंद्रीमाची 
भलायकी घडये बरी नाशिल्ली म्हण तोय चार - पांच राती मळबांत दिसलोच ना . 
पयसुल्ल्यान कोणाच्यातरी घराकडेन सुणी भोंकताली आनी ती आपूण संवसाराची 
राखण करतात म्हण त्या काळोखाक जाणविकाय दिताली . 

अशा वातावरणांत रातच्या सुमार चार वरांचेर कोणें तरी एका घराच्या 
दारार आवाज दिलो . तो आवाज जरी लुआच आसलो तरीय भितर जागरण करपी 
एलिजाच्या कानांत पडपा पासून चुकलो ना . आपल्या हातरुणावयल्यान तें उठले 
आनी बसले . आवाज परतून जालो . एलिजा उबें जालें आनी देराकडेन आयलें . देराचे 
खाचींतल्यान ताणें आपली नदर भायर शेवटिली . पूण भायल्यान काळोख 
आशिल्ल्यान ताका कोणच दिसलो ना . तेन्नाच परतून आवाज जालो . एलिजान आंग 
काडले . तेच बरोबर खिणा भितर भायली आनी भितरली लायट पेटयली . परतून एक 
अजाप . ताच्या दोळ्यामुखार ताचो डॅडी भायल्यान उबो आसलो . ज्या मनशाची 
प्रतिक्षा तें करतालें तो ताचे सामकार आसलो . ताकाच लागून तर तें सारखें न्हिदनासलें , 
धड जेवनासले आनीक आज तोच डॅडी देरार मारतालो . 

वेळ वगडायनासतना ताणें देराची खिळी काडली आनी एक किरकोळ नदर 
ताचेर घालीत एलिजान ताका ' डॅडी ' म्हण वेगोवंक सोदलो . पूण खिणाक तो कुशीक 
सरलो आनी भितरले वाटेन चलूक लागलो . ताच्या तोंडार मंद हांसो आसलो . 
एलिजा अजापलें . एका वेळार आपणाक जाप दिल्या बगर आनी आपल्या गालाक 
तोंड तेंकयल्या बगर मुखार वचपी न्हय आशिल्लो डॅडी आज कसो भितर चलपाक 
लागलो ? एलिजा पळोवंकच उरलें . एक खुंटो कसो उबें रावन तें ताची हालचाल 
पळोवंक लागले . तो मुखार वचत आसलो . 

आवयच्या रुमाकडेन वचूंक ताणे वळण घेतांच एलिजाक ' सूऽऽ ' जालें . 
लुआन ताणें देर बंद केले आनी खिळी घाली . भायली लायट पालोवन भितरली 

लायट तशीच दवरून ते मुखार सरलें . आवयच्या रुमाकडेन वळ्ळे . देर उगडेंच 
आसलें . भितर काळोख आसलो . ताणे लायट पेटयली . परत एक फावट अजाप 
जालें . रुमांत ना आवय आसली ना बापूय आसलो . आतांच तर भितर सरून हेच 
घटेन गेल्लो ताका पळयिल्लो . ' ' खंय गेलो ? ' ' एलिजा भियेलें . कितें करचें तेंच ताका 
समजना जालें . बेगीन बेगीन भायर आयलें . अशें तशें पळयलें . त्याच वेळार भितरलें 
एक देर उगडलें . थंय काळोख आशिल्ल्यान एलिजाक समजलेंना देर कोणें आनी कशें 
उगडलें तें . ताचेर कांपेरो सुटलो आनी ते सगलेच थरथरपाक लागले . खिणाक तें 
जमनीर शेवटलें . 

एका ल्हानशाच कुटुंबांत जल्माक आयिल्ल्या रोबिनान काजार जावन 
आपल्या संवसाराक सुरवात केली . तेन्ना तो सुमार सव्वीस वर्साचो तरणाटो आसलो . 
नाचो बापूय एक तारवटी आशिल्ल्यान उदकांत भोंवपाक रोबिनाक खूब आवडटालें . 
आपल्या भुरग्यापणार तो बापाय बराबर बोटीचेर वतालो . शाळेच्या सुटये दिसांनी 
-हयनोभर लेगीत बोटीर भोंवन येतालो . केद्याय व्हडल्या दर्याक पळोवंक तो भियेनासलो . 
घोटीर भोवून तो वेगळोच आनंद अणभवतालो . ती दर्याची व्हड व्हड ल्हारां आनी 
दुसऱ्या बोटी पळोवन तो आनंदीत जातालो . केन्ना केन्ना बोट दर्याच्या किनाऱ्यावयल्यान 
बताली तेन्ना तो वेग - वेगळे लोक , घरां - बिल्डींगो दुर्बिणींतल्यान पळोवन अजाप 
जातालो . एक दीस एका घराक बोट दाखोवन रोबिनान आपल्या बापायक सांगले 
आमी तसलेच घर बांदुया म्हण . तेदे वेळार बापायन ताका सांगले ' ते म्हजेकडेन तरी 
जावंचे ना , तू जोड आनी बांद . ' तो हांसलो . बोटीर आसतना तो बापायच्या 
कामाचेर लक्ष दवरतालो . देखून ताचे शिकप पूर्ण जावचे पयलींच तरणाटे पिरायेर 
बोटीवयली कितलीच कामां तो शिकिल्लो . 

रोबिनाची ही हुशारकाय रोखडीच बोटीवयल्या अधिकाऱ्यांक समजली 
आनी तांणी रोबिनाची धावी जातांच बोटीचेर प्रशिक्षणाक आपयलो . कितलींशीच 
कामां तो जाणां आशिल्ल्यान ताचे प्रशिक्षण रोखडेंच सोपलें . ताका कायम स्वरुपाच्या 
कामाचेर भरती केलो . थोड्या म्हयन्यांनी बोट अधिकाऱ्यांक विनवणी करून ताणे 
आपल्या बापायक बसपगारी केलो . बापायविशी आपले कर्तव्य दाखयलें आनी 
सगली जबाबदारी आपणाचेर घेतली . उपरांत थोड्या तेंपान ताचें काजार जालें आनी 
एक नवो संवसार चालीक लागलो . 

रोबिनाची घरकान्न आंजेला एकदम बऱ्या आनी मोगाळ सभावाचे . घर 
चलोवपाक ती एक समर्थ अस्तुरी म्हण सगल्यांनी तिचेर विस्वास दवरिल्लो . तिचे 
चाल - चलन आनी घरच्यांसयत समजाकडेन वागपाची रीत बरी आसली . देखून 
रोबिनाचे आवयन घराच्यो चावयो तिचे सुवादीन केल्ल्यो . पूण आंजेलानच त्यो 

परत्यो तिचेकडेन दिल्ल्यो . आंजेलाचें चिंतप आसलें रोबिनाची आवय आसतना 
सुनेन कित्याक चावयो सांबाळच्यो ? ह्या चावयांक लागून कितले घराबे इबाडल्यात , 
तातूंत ताचें आनीक नांव येवंक नाका अशें तें मानतालें . ताणें सदांच रोबिनाच्या 
आवय - बापायक , आपल्या आवय - बापाय परस श्रेश्ट मानलीं आनी तांची सेवा 
केली . 

काजाराच्या एक वर्सा उपरांत आंजेलान बावलेसारके एके सोबीत चलयेक 
जल्म दिलो . आनी ताचें नांव एलिजा दवरलें . ही खबर जेन्ना बोटीर आशिल्ल्या 
रोबिनाक कळ्ळी तेन्ना तो एकदम खुशाल जालो . त्याच दिसा ताणें बोटीर काम करपी 
सांगत्यांक जेवणाची पार्टी दिली . काय दिसांनी तांची बोट मुंबयच्या धक्याक लागपाची 
आसली . ताचे खुशालकायेक शीम नासली . 

बोट मुंबय पावताच रोबिनान आपले धुवेक जायती खेळणी घेतलीं , जायते 
खावंक घेतलें आनी शेजारच्या भुरग्यांक दिवपाक ल्हान व्हड वस्तू घेतल्यो . आपले 
धुवेक दिवपाक ताणे बऱ्यांतल्यो बयो संगिताच्यो कॅसेटी आनी सीडी घेतल्यो . 
आंजेलाक कांय वस्तू आनी साडयो घेवन तो रेल्वेन गोंयांत आयलो . ताणें आपूण 
येता म्हन मुंबयच्यान घरा कळयिल्लं , त्या प्रमाणे तो दनपारच्या दोन वरांचेर घरा 
पावलो . 

घराकेडन ताची वाट पळयत बशिल्लें आंजेला रोबिनाक पळोवन खुशाल 
जालें . आपले धुवेक ताच्या हातांत घातलें आनी रोबिनान ताचे इतले बेज घेतले की 
तो विसरलो आपूण वियाजीक सावन थकून आयला म्हण . आंजेला लेगीत ताका 
पळयत उरलें . बऱ्याच वेळान आपल्या सामानाफुडें गेलो आनी आंजेलाक सगळे 
समजायलें . आवय - बापायचे आसा तें पयलीं तांकां दिवपाक लावन परत एक फावट 
आपले धुवेक दोळेभर पळयत रावलो . अशें दिसतालें , तो ताका वळखूक सोदतालो 
ते आपले भाशेन जालां वा आवयभशेन जाला जाल्यार . 

त्याच दिसाक रोबिनान वाड्यावयल्या ल्हान भुरग्यांक बरें जेवण दिलें 
निमणी आयस्क्रीम दिली आनी भुरग्यांक खुशाल करून धाडले . त्या भुरग्यांमदीं 
आंजेलाय वावुरलें . देवाक आर्गा आनी दिनवास दिवन एका ल्हान भुरग्याक धुवेच्या 
नांवान वस्त्रां दिली . ताच्या बराबर धुवेचे फोटे काडले आनी परत एक फावट देवाक 
प्रार्थना करून पुराय वाड्याक ताण खुशाल करून सोडलो . वाड्यावयल्या लोकांनी 
तांकां बरो फुडार आंवडेलो . 

आनीक खऱ्यांनीच एलिजा नशीबवंत थारलें . रोबीन परतून आपल्या 
कामार रुजू जातांच ताका अधिकारी म्हूण बडटी मेळ्ळी . ताच्या कामाचेर खूश 
जावन ताच्या वरिश्ठांनी ताका हे इनाम भेटयिल्लें . ताचो पगार वाडलो . ताचें सूखय 

चाडलें . ही गजाल ताणे रोखडीच आंजेलाक सांगली आनी धुवेच्या नांवार बँक खातें 
उक्तं करून ताच्या नांवार म्हयन्याक दोन हजार रुपया भरपाक लागलो . करता करता 
एलिजा सुखान वाडपाक लागले . 

आंजेला आपले धुवेची खूब काळजी घेतालें . ताका कसलीच वस्त उणी 
पडची ना हाचे भान दवरतालें . एलिजा रुपान तेज आनी सुंदर आसलें . आवयच्या 
उतराक सदांच मान दितालें . शेजाऱ्यांच्या भुरग्यांफुड्यांत वचून खेळपाक ताका 
मेकळीक आसली . पूण मेळत तसले वागणुकेन वावरलें जाल्यार ताका उतरां खावंची 
पडटाली , मार खावंचो पडटालो . रातच्या वेळार आंजेला आपले धुवेक देवाच्यो 
काणयो सांगून न्हिदयतालें . तातूनूच रोबिनाची याद आयल्यार तो दोघांकय आपणा 
सांगाताक व्हरतलो म्हण बेठेच ताका उमेदीर दवरतालें . 

रोबीन तर आपले धुवेचेर पिसो जाल्लो . तो दर म्हयन्याक एक तरी चीट 
बरयतालो . आपले बोटीवयल्यो खबरो सांगतालो . एक फावट तांची बोट युरोपाक 
गेल्ली , थंयचे वर्णन करून जी चीट बरयिल्ली ती चीट वाचून खुशाल जाल्ली आनी 
तीच युरोपाचे भोंवडेर गेल्यात कशें तांकां दिशिल्लें . भारतांत खंयूय बोट लागल्यार तो 
गोंयांत येवन वतालोच . येतना तो खूब खावंक आनी कपडे बी हाडटालो . फाटले 
फावट मुंबयसावन ताणें एलिजाक वॉकर हाडिल्लो.देखून ते रोखडेंच चलपाक लागिल्लें . 
आनी शेजारच्या भुरग्यांबरोबर खेळपाकूय लागिल्लें . देखून ताची वाड जाता तितले 
बेगीन जावंची ह्या विचारान ताणी ल्हान सायकल हाडून दिल्ली . तें सायकल चलोवंक 
लागिल्ले . 

अशीच वर्सी गेली आनी एलिजा सुमार आठ वर्साचे जालें . आवय बापूय 
म्हणल्यार कितें तें ताका कळूक लागलें . रोबिनाचो ताका जायतो उगडास येतालो , 
पूण कितें करतलें ? आंजेला ताका थारावन - फुसलावन दवरतालें . एक दीस अचकीत 
रोबिनाक आंजेलाची चीट पावली . एलिजा खुबूच बरें ना म्हण ते चिटयेत बरयिल्लें . 
ताका जोर येतालो आनी वखदां करून लेगीत जोर कमी जावंक नासलो . तें बरेंच 
अस्कत जाल्ले . शाळेक वचपाचेंय ताणे बंद केल्लें . गोंयच्या बऱ्या बऱ्या दोतोरांचो सल्लो 
घेवन पसून गूण मेळनात म्हण आंजेलानच रोबिनाक कळयिल्लें . 

रोबिनाची बोट परत एक फावट युरोपाच्या दर्यांत आसली . पूण आपले 
धुवेचेर उपाट मोग करपी रोबिनान कशेय तरेन सुटी मेळोवन घेतली आनी गोंयां 
पावलो . इतले पयस सावन येवंक ताका कितलेशेच हजार काबार करचे पडले . हे 
फावट मुंबयच्यान कितें हाडपाचें हें लेगीत ताच्या मनांत येवंक नासलें . देखून तो 
सकाळच्या विमानान गोंयांत आयलो . घरा येवचे पयलीं तो आपले कंपनीच्या 
कार्यालयांत गेलो . थंयच्यान ताणें एलिजाची खबर घेतली . उपरांत मुंबयच्या जॅसलोक 

हॉस्पिटलांतल्या एका दोतोराकडेन उलोवन धुवेक घेवन वचपाचे तयारेन तो गोंयांत 
आयलो . वेळ व्हगडायनासतना एलिजा आनी आंजेलाक घेवन दनपारच्या विमानान 
रोबीन मुंबय पावलो . कंपनीतल्या मनशांनी हॉस्पिटलांतली सगली वेवस्था करून 
दवरिल्ली . एलिजाक रोखडेंच भरती करून घेतलें आनी ताचेर उपचार सुरू जाले . 
तेन्ना रोबिनाक विसव मेळ्ळो . तरी तो समाधानी नासलो . मात्सो हांगां , मात्सो थंय 
करून परतून परतून एलिजाची खबर घेयत आसलो . 

सुमार पंदरा दीस हॉस्पिटलांत रावल्या उपरांत एलिजाची भलायकी सुदारपाक 
लागली . सगलो वेळ तो एलिजाच्या माथ्याक तेंकून बसून रावतालो . सारखो जेवनासलो , 
सारखो न्हिदनासलो . आंजेला ताका समजवपाचो यत्न करतालें . पूण तो आपले 
धुवेपासून पयस रावपाक कसोच तयार नासलो . आपूण सदांच पयस रावतां आनी 
आतां धुवेखातीर गोंयांत आयलां आनी ताच्या पसून पयस रावप ताच्या मनाक 
पटनासले . 

हे चिंतून , एलिजा केन्ना दोळे उगडून आपणाक बरे भाशेन पळयतलें हाची 
तो वाट पळयत आसलो . दुसरे वटेन मोन्यानी देवाक प्रार्थना करतालो . ताका जाता 
तितले बेगीन बरे कर म्हण मागणे भेट्यतालो . एलिजाक मुंबय हाडलें म्हणूनच वाचलें 
तें . नाजाल्यार घडये तें देवाच्या स्वादीन जातासले . एलिजापासत रोबिनान खूब दूडू 
वारयले . पूण ताका ताचें दूख दिसनासले . वयल्यान धूव बरी जाली म्हण तो खोशी 
जाल्लो . 

तो मुंबय आसतनाच ताका कंपनीतल्यान रकाद आयलो . ताची बोट युरोपाक 
सावन भारतांत येवंक भायर सरल्या . देखून बोटीर मुंबयसावन केन्ना चडपाचें तें 
कळीत करतले म्हण . तो आनीकय खोशी जाल्लो . थोड्या दिसां उपरांत एलिजाक 
घेवन तो गोंयांत आयलो . तें आतां सारकें बरें जाल्लें . 

रोबिनाच्या ह्या मोगान एलिजा ताचेर पिशें जाल्लें . इतले दीस ताच्या 
फुड्यान आशिल्ल्या कारणान तो ताका सदांच आपल्या फुड्यान आसचो अशें 
दिसतालें . न्हिदतना लेगीत एलिजा रोबिना फुड्यांत न्हिदूंक लागिल्लें . कित्याक ताची 
बोट मुंबय पावता म्हणल्यार दोन म्हयने तरी तो घरा उरचो आसलो . ह्या काळांत 
बापायचो मोग ताका जावणवल्लो . आनी तें हाचो भरपूर फायदो घेतालें . आपणाक 
भोवपाक व्हरूंक लायताले , हे तें हाडपाक लायताले आनी धुवेच्या मोगान पिसो 
जाल्लो रोबिन ताचे सगळे आयकतालो . आंजेला ताका पळोवन भितरल्या भितर 
फुगार 

जातालें . कित्याक तर ताका खबर आसलें रोबिन एक दीस बोटीचेर वतलो , 
तेन्ना एलिजा ताच्या बगर कशें रावतलें ? असो प्रस्न ताका सतायतालो . 
ज्युस्त तेंच घडले . रोबिनाची बोट मुंबय धक्याक लागली आनी कामाचेर 

रुजू जावपाक ताका तार आयलो . रोबिन वचपाची तयारी करपाक लागलो . तेन्ना 
एलिजाचेर आकांत आयलो . 

' ' डॅडी , परतून एक फावट तूं म्हाका एकल्याकच सोडून वता ? परतून हांव 
दुयेंत पडल्यार म्हाका व्हडल्या दोतोरागेर कोण व्हरतालो ? मम्मीकडेन तुजे भशेन 
कांयच जायना , तूं आसल्यार म्हाका बरे दिसता . न्हिद लेगीत सुशेगाद पडटा . " 

एलिजाची असली उतरां आयकून रोबिनाचे काळीज रडपाक लागले . आंजेलान 
एलिजाक समजावपाचो यत्न केलो . मात तें कशेंच आयकून घेवंक तयार नासले . 
समजावपाच्या हेतान रोबिन ताका पासय मारपाक भायर घेवन गेलो . 

दुसऱ्या दिसा रोबिन वचूंक भायर सरलो तेन्ना एलिजा ताच्या पायाक धरून 
रडपाक लागलें . वचनाका म्हण विनंती करूंक लागले . 

' पळय बाय ! हांव जर नोकरेक वचना जाल्यार तुका जेवण , हे कपडे , 
खावपाक कशे मेळटलें ? तूंच सांगता न्हय तुजे मम्मीकडेन काय जायना म्हण ! 
मागीर हांवें नोकरेक वचचे पडलें ना ? हे पळय , तो म्हजो फोटू आसा . जेन्ना जेन्ना 
म्हजो तुका उगडास येतलो , तेन्ना तो फोटू तुजे फुड्यांत घेवन बस , न्हीद , जाय तें 
कर आनी मम्मीक बेजार करुं नाका , ओ के , तूं म्हजे मोगाळ बाय . " 

हे तरेन कशेय भाशेन समजावन आंजेलाक आदेवस करीत रोबिन आपले 
काळीज घट्ट करून भायर सरलो . बाबडें एलिजा दुर्बळ कशे फक्त रोबिनाच्या फोटवाक 
पळयत थंयच उबें उरलें . 

मुंबय पावून रोबिनाची चीट आयली . आपली बोट जर्मनीक वचपाक भायर सरता 
म्हण ते चिटींत कळयलें . सांगाताक एलिजाक रकाद धाडलो परतून येतासतना 
जायते कपड़े आनी एक विमान हाडटलो म्हण . तें खुशाल जालें आनी ते 
खुशालकायेंतच रोबिन केन्ना परततलो ताची वाट पळयत रावलें , ताका रोबिनाचो 
जायतो उगडास येतालो . केन्ना केन्ना तें शुन्य नदरेन पळयत रावन जेवणाचेर पसून 
विसर घालतालें . आपूण दुयेंत आसतना ताणी आपणाची कितली सेवा केली ताचो 
ताका उगडास जातालो . ताका बापायचो उणाव सतयतालो . चड करून रातच्या 
वेळार तें बरेंच अस्त - व्यस्त उरतालें . तेन्ना आंजेला ताका रोबिनाच्या फोटवा फुड्यांत 
व्हरून न्हिदोवपाचो यत्न करतालें . 

अशा अटीतटीच्या जिवितांत आसतनाच एक विचीत्र खबर ताच्या घरा 
पावली . आंजेला एलिजाक शाळेतल्यान घेवन तेन्नाच घरा पाविले . देरांत पोस्टमन 
आसलो , ताणें एक तार आंजेलाच्या हातांत दिलो आनी तो गेलो . तार असो आसलो : 
" बोट दाँत आसतना विमानान हल्लो केलो . आनी दुस्मानाची बोट म्हण समजून 
जर्मनान रोबिन आशिल्ले बोटीचो नास केलो . बोटीर आशिल्ले सगले लोक मरूंक 

पावल्यात म्हण कळोवंक आमकां दुख्ख भोगता . आमी तुमच्या दुख्खांत वांटो 
घेतात . मुखेल अधिकारी . ' ' हे वाचून आंजेला सोमतेंच धुंवळ येवन पडले . एलिजाक 
पयलीं कांयच समजले ना . पूण जेन्ना तांच्या घरांत बोवाळ सुरू जालो तेन्ना कोणे तरी 
एलिजाक रोबिनाची खबर सांगली . हे खबरेन एलिजाची परिस्थिती नाजूक जाली 
आनी अचकीत कळिल्ले घडणुकेन ताचे तकलेचेर परिणाम जालो . ताका हॉस्पिटलांत 
व्हेलें . कांयच उपाय जालो ना . ताच्या तोंडांतल्यान फक्त ' डॅडी - डॅडी ' हें उतर 
भायर पडटालें . तें सारखें सोयराणार नाशिल्लेवरी आपले आवयक सांगतालें . ' लोक 
म्हण्टात म्हजो डॅडी मेलो म्हण . ना मम्मी , तो मरुक ना . तो जर्मनीक गेला म्हाका 
कपडे आनी विमान हाडपाक , तें घेवन तो येतलोच मम्मी . ' 

एलिजाच्या अशा उतरांनी आंजेलाकूय रोबिनाचो उगडास येतालो . तेंय 
मागीर ताका घट्ट वेंगेंत घेवन रडटालें . एलिजाक हॉस्पिटलांतल्यान घरा हाडून पसून 
तें सारखें निवळूक नासलें . रोबिनाच्या यादिनी ताका बरेंच सतायल्लें . 

रॉबिन मरून कितलोच तेंप जालो पूण एलिजाचो उगडास वचूंक नासलो . 
कोणेय देरार मारल्यार ताका रॉबिनूच आयिल्ल्याचो भास जातालो . रातचें लेगीत 
कितलेच फावट मदींच उठून ते ' डॅड डॅडी ' करून रडटालें . आनी आयजूय तीच 
गजाल घडिल्ली . 

रातचो वेळ आसून ते चडूच भिवन आसलें . रोबिनाचे यादीन ताचेर कांपेरो 
येवन तें जमनीर शेवटले . खरे म्हळ्यार भितरलें दार न्हाणयेचें उगडिल्ले आनी ताची 
आवय तेवटेच्यान भायर सरून आपल्या रुमार वचपाखातीर येताली . एलिजान 
तिका वळखूक नाशिल्ल्यान सगली गडबड जाली . तिणे बेगीन बेगीन ताका उटयलें 
आनी ताच्या तोंडार उदक मारलें . ते रोखडेच शिंतिदार आयलें . एलिजान अशें 
वागपाकूय कारण आसलें . ताणें आपल्या बापायचे मरण पळोवंक नासलें आनी 
शेजारच्या अंकलाची ताका बरी याद आसली . 

तोय असोच तारवटी आसलो . तो पॅनॉलाचे बोटीर आसलो . तांचे बोटीक 
एक दीस अपघात जालो आनी कितलेच जाण मेले . तातूंत अंकलूय आसलो , पूण 
ताचे प्रेत घरा पावूक नासलें . उपरांत पंदरा वर्सानी तो अंकल घरा परतल्लो . अजाप , 
पूण सत गजाल ती . आनी तो अंकल जिवीत आसून ताका दोन दिसांनी एक फावट 
तरी दिश्टी पडटलो . 

हाकाच लागून एलिजा आपल्या बापायची वाट पळयत आसलें . ' खंयच्याय 
वेळार तो पावूक शकता . ' अशें चिंतून ताची नदर देराचेर थीर जाताली . शाळेचेर 
ताचे लक्ष नासले . आवय फोर्सान भरयता म्हण दोन घास घेतालें . अंकल परतून 
आयला तसो आपलो बापूयय येतलो अशें ताका दिसतालें . तो येतलो जाल्यार केन्ना 

येतलो ही खबर कोणाकूच नासली . असल्या विचारान कितली प्रतिक्षा करीत बसचें 
आसलें तीय खबर नासली . ताका कशेय परिस्थितींत डॅडी जाय आसलो . न्हय 
ताच्या दुडवांक लागून , न्हय तो कितें हाडपाचें आसा म्हण . फक्त ताच्या मोगाक 
लागून . ताणें दिल्लो मोग तें कशेंच विसरूंक शकनासले . तोच मोग ताका सतायतालो . 
बापायची उब ताका चाळयताली . परतून एक फावट बापायन आपल्याक वेंगेंत धरचे 
अशें ताका दिसताले आनी तें ताची प्रतिक्षा करतालें . ताचे बराबर आंजेलाय अडेचो 
धीर घेयत धुवेचें मन थाऱ्यार पडपाची प्रतिक्षा करतालें . 

कुंऽऽऽ कुंऽऽऽ कुंऽऽऽ करीत एक ऍम्बुलन्स आयली आनी कुवेट देसाच्या 
सालमिया राज्यांतले एके नावाजते कंपनीच्या देरांत उबी जाली . चार जाण सटासट 
देंवले आनी कंपनीत भितर सरले . थंयच तांची वाट पळयत आशिल्ल्या एका मनशान 
तांकां मुखार व्हेले . 

एक कामदार थंय पडून आसलो . ताका बरोच मार लागिल्लो . ताचे रगतूय 
खुब गेल्ल्याचे जाणवतालें . कंपनीचें फोर्कलीफ्ट सामान घेवन वतासतना तो मदींच 
आयिल्लो आनी तो अपघाताक सापडिल्लो . हेर कामदार ताका वेटोव घालून पळयताले 
मात आरनोल्ड एका कोनशाक बसून बेज्यासावान थंयच नदर थिरावन आसलो . तें 
फोर्कलीफ्ट तोच चलयतालो . आपल्याकडेन ही चूक कित्याक घडली हाचो घडये तो 
नियाळ करतालो . 

तेन्नाच ताचे फुड्यांत एक जाण्टोच पूण अणभवी फोर्कलीफ्ट चलोवपी 
मिल्टन आयलो . 

" तू कांयच भिवनाका आरनोल्ड . ' 

' अशें जावंक नाका आसलें . फक्त स म्हयने जाले हांव कुवेट आयल्यार . 
रीण काडून चाळीस हजार रुपया भरल्यात हो जागो मेळोवपाक , अजून ते रीण 
फारीक जावंक ना . " 

' ताची जबाबदारी कंपनी घेतली . ' ' मिल्टनान ताका धीर दिवपाचो यत्न 
केलो . 

हे दोघूय उलयतासतना त्या कामदाराक थंयच्यान केन्ना व्हेलो तें तांका 
कळ्ळेच नां . 

' ' हे , हूज द ड्रायव्हर ऑफ दीस फोर्कलीफ्ट ? ' ' त्या अपघात जाल्ल्या 
फोर्कलीफ्टाचेर हात दवरत एका तांबड्याच अधिकाऱ्यान आरड मारली . आरनोल्ड 
मान पोनाक घालून उबो जालो . आनी मुखार वचपाक वतांच मिल्टनान ताच्या 
हाताक धरून फाटी काडलो . 

' हीयर , आय एम सर ! ' ' मिल्टनान जाप दिली . आरनोल्डा सयत थंय 
आशिल्ले हेर कामदार लेगीत बरेच अजाप जाले . तांका खबर आसली अपघात 
आरनोल्डाकडेन घडला म्हण . 

" कम टू द ऑफीस . ' ' तो अधिकारी मिल्टनाक आपल्या सांगाताक घेवन 
गेलो . आरनोल्डान ताका थांबोवपाचो निर्फळ यत्न केलो . 

सांजेर काम सुटलें तरी मिल्टन भायर येना म्हण ताका हुस्को जावपाक 
लागलो . जायतोच वेळ कंपनी भायर तो ताची वाट पळयत रावलो . थंयच रावन ताणे 
देवाक उलो मारलो ' ' सायबा , त्या कामदाराक वांचय आनी म्हजे बराबर मिल्टनाक 
ह्या पातकांतलो सोडय . ' ' 

तितल्याक दोन पुलिसांच्यो जिपी आयल्यो . आरनोल्ड तांचेर विचार करपाक 
लागलो . कांय खिणां मदींच ते पुलीस मिल्टनाक जिपीत घालून घेवन गेले . 

" आता कितें करपाचें ? ' ' आरनोल्ड काचाबूल जालो . ताका समजना जालें 
आता कोणा फुड्यांत वचूं . कोण वळखीचो मनीस नासलो . येदें व्हड शार हे कुवेट 
देसाचें . मिल्टनाक कादयेंत दवरलो जाल्यर ...... 

' ' म्हजो गुन्यांव आसतना तो गुन्यावकार जाला . ताका शिक्षा जाली जाल्यार 
ताचे फामिलीक हांव कशें तोंड दाखयतलों ? ' ' नाका जाल्ल्या विचारांनी ताच्या 
मनाक घेराव घालो . ताणें पुलीस चौकेर वचपाचो निर्णय घेतलो . मात्सो वेळ चलून तो 
एका बस थांब्यार उबो रावलो . 

ताका इकरा नंबराची बस धरपाची आसली . हेर नंबराच्यो तीन बसी येवन 
ल्यो . मनांतल्या मनांत त्या बसीक ताणे गाळयो घाल्यो . निमणी बऱ्याच वेळान 
करा नंबराची बस आयली आनी तो तिचेर चडलो . 

कुवेट देसाची सोबीताय आनी सुंदर देखावे ताच्या नदरेंतल्यान वताले पूण 
नाका ते विशीं कसलीच व्हडवीक नासली . हरशीं तो ह्या देखाव्यांक तोकेतालो . एक 
कावट मुद्दाम फोटे काडपाक लेगीत आयिल्लो पूण ह्या वेळार ताच्या मनांत मिल्टन 
भानी तो कामदार आसलो . तो फोर्कलिफ्टाक आपटून कसो पडलो तें ताच्या 
मोळ्यांमुखार ध्रुवतालें . तें व्हावतें रगत , ताचो बोवाळ , उपरांत पुलीस , मिल्टन 
न्याव आपल्या आंगार घेतना ..... 

शेवटाक बस पुलीस चौकेलागी थांबली आनी आरनोल्ड देवलो . नेटान 
गणी रस्तो हुपलो आनी रस्त्या कुशीकच स्थापित जाल्ले पुलीस चौकेंत भितर 
परलो . तेन्नाच मिल्टन भायर येतना ताणे पळयलो . 

" अंकल ......... ' ' खुशालकायेन धावून आरनोल्डान मिल्टनाक वेंग मारली . 
नारनोल्ड ताका अंकल म्हण्टालो कित्याक ताचे पिरायेची ताका दोगां भुरगी आसली . 
इडली एक चली आनी दुसरो चलो . 

' ' तू काय भिवनाका आरनोल्ड , हांव सगले सांबाळून घेतां . ' आरनोल्डाची 
गट थापटीत मिल्टनान ताका धीर दिलो . 

' ' हांवे पुलीसांक सगली गजाल सांगल्या . " 

' ' चल आमी आता विलांत या . ' ' ताका आपले वेगेंतलो सोडयलो आनी 
दोगूय चलपाक लागले . 

विलांत वचपाक सतरा नंबराची बस येता म्हळ्यार तांका बरोच वेळ जालो . 
थंय वचून केन्ना जेवण करतले आनी केन्ना जेवतले हे येवजून ते लागीच आशिल्ल्या 
एका हॉटेलांत वचून जेवले . 

विलांत पावतगीर कपडे बदलतना आरनोल्डान प्रश्न केलो- ' अंकल , 
म्हजो गुन्यांव तुंवे आपल्या आंगार कित्याक घेतलो ? ' ' 

" ताचेर इतलो खोल विचार करपाची गरज ना . तूं म्हाका कितले फावट 
आदार करता ? हांव एक जाण्टो मनीस . तूं म्हाका कितल्या मानान आनी रेस्पेतान 
वागयता आपल्या बापाय भाशेन तूं म्हाका लेखता . हांवे कितले तरणाटे पळयल्यात 
जे आपल्या आवय - बापायक रेस्पेत दिनात . जेरुल तूं एका बऱ्या घराण्यांतलो भूरगो 
जावंक जाय . तुजेकडेन गिरेस्तकाय नासत पूण जे गूण तुज्या आंगांत आसात तीच 
तुजी खरी गिरेस्तकाय . देखूनच म्हज्या भुरग्यावरीं हांव तुजो मोग करतां . खंयच्या 
बापायक आवडटलें आपलो पुत जाका कसलोच अणभव ना तो त्रासांत पडिल्लो ? 
हांवे असले जायतें पळयलां . जर तो कामदार बरो आसलो जाल्यार कसलीच चिंता 
करपाची गरजा ना . 

' ' ना अंकल , तरी पूण ........ 

' ' सरळ सांगपाचे जाल्यार आयक . तूं इतले पयशे भरून कुवेट आयला . 
तुजी नोकरी गेली जाल्यार तूं कितें करतलो ? तुज्या आवय - बापायक तूं कसलें तोंड 
दाखयतलो ? ' 

' ' आनी तुजी नोकरी गेली जाल्यार तुजे धुवेचें काजार तू कशें करतलो ? 
तुजे घरकान्नीक कसलें तोंड दाखयतलो ? दुसऱ्याचो गुन्याव आपणाचेर घेवन आपणाक 
नोकरे वयलो काडला म्हण सांगतलो ? ' ' 

' मनीस ह्या संवसारांत फक्त आपणा खातीरूच जगना . देव पासून सांगता , 
' घडटा जाल्यार दुसऱ्याक आदार दी ' . देव तुकाय आदार करतलो . सुवार्थापसत 
जियेवपी ह्या संवसारात जायते आसात पूण दुसऱ्या पसत जियेवपी खूब कमी 
आसात . स्वामी जेजू क्रिस्त आपणापसत जियेलो ह्या संवसारांत रावन ? मनशानय 
ताचे भशेन वागूक शिकूक जाय . ना जाल्यार आमी मिसाक वचपाचो अर्थ कितें 
उरलो ? घरांत तेर्स रोजार करपाचो अर्थ कितें जालो ? हांव हांगा पादूक कारण कितें ? 
आपले गरीबीक लागून म्हज्या बापायकडेन जमले ना म्हजे धाकटे भयणीक काजार 
करूंक . हांव हांगा येवन दोन पैशे जमयले उपरांतच तिचें काजार जालें . आतां म्हज्या 

भुरग्यांची म्हजेर जबाबदारी आसा . मनशान सदांच जिवितांतलें सत सोदूंक वावरुंक 
जाय . ह्याच सता खातीर कितले मनीस संवसाराक फाट करतात . " 

' अंकल , हांव खऱ्यानीच उपकारी तुजो . तुंवे म्हज्या मनाचेर प्रभाव घालो 
म्हण तुजें हाव आयकता . ' 

' ' चल , आतां मन शांत कर आनी न्हीद . सकाळी मनाचेर कसलोच ताण 
नासतना कामाक वचूंक जाय . 

" पूण अंकल , पुलीस चौकेर कितें घडलें तें तुंवे अजूनय म्हाका सांगूक 
ना . 

' थंय आनीक वेगळे कितें घडटले ? म्हजो स्टेटमॅन्ट घेतलो आनी गरज 
पडटा तेन्ना आपयतले म्हण सांगलां . ' 

" देवानच हे सगलें जाग्यार उडयल्यार पुरो . ' ' 
' ' आमी फाल्यां वचचे ताचे खबरेक . ' 

अशेच ते आनीक थोडो वेळ उलयले आनी न्हिदूंक गेले . आरनोल्डाचे 
नदरेन पयलेच फावट एके वेगळे प्रतिभेच्या मनशाक ताणें अणभविल्लो . दोगूय गोंयकार 
ह्या शिवाय दुसरें कसलेच नातें तांचेमदीं नासले . 

दुसऱ्या दिसाक कामावयल्यान सुटले उपरांत ते दोगूय सुलयबिकात 
वाठारांतल्या हॉस्पीटलांत गेले जंय त्या कामदाराक दवरिल्लो . ताका सर चलताले . 
तकलेक आनी हातीक बॅन्डेज करून अतिदक्षता विभागांत तो स्वास घेतालो . तो 
सुशेगाद न्हिदून आसा काय दिसतालो . ताच्यान हालूंक जायनासले . ताचो हो भेस 
ते हारशांतल्यान नियाळताले . कळनासतना आरनोल्डाच्या दोळ्यांतल्यान दुकां 
व्हांवली . तो फाटी सरलो आनी बायले वटेन चलपाक लागलो . मिल्टनूय थंयच्यान 
कुशीन सरलो आनी दोतोराच्या रुमांत गेलो . ताचेविशीं चौकशी केली आनी आपणाच्यान 
कितेंय आदार करूंक जाता जाल्यार विचारलें . देवाचेर भावार्थ दवरपाचो सल्लो दीवन 
दोतोरान ताका वचपाक सांगलें . 

हॉस्पीटलांतल्यान भायर सरतना दोगूय बरेच गंभीर दिसताले . दोगूय घडये 
परत एक फावट ताचे खातीर देवाकडेन मागणे करताले . तो एक सादो मनीस आनी 
तांचेच भशेन नोकरी करपाक आयिल्लो . तरी आसतना तो एका अरिश्टाक सापडला 
म्हण तांका खुबच वायट दिशिल्लें . 

ते विलान पावतांच मिल्टनाक घरच्यान आयिल्ली चीट मेळ्ळी . ताणें ती 
बेगीन - बेगीन उगडली आनी वाचूंक सुरवात केली . आरनोल्ड ताका नियाळतालो . 

' खबर बरी आसा न्हय अंकल ? ' ' 

' एकदम बरी . म्हजे घरकान्नीन व्हडंले धुवेच्या काजाराची तयारी सुरु 

केल्या . पूण एक गोंदळ जाला . ' ' 

ne 
' गोंदळ आनी कसलो तो ? " 

" आमच्या घराचे खंय थोडें काम करूंक जाय . धुवेचें काजार आनी घराचें 
काम एक बरोबर जांवचे ना . कितें करपाचें तें थारांवक म्हजेरूच सोपयला . ' 

" दोनय गजाली तितलेच म्हत्वाच्यो . खरेंच अंकल , तुंवे विचार करूनच 
पावल मारुक जाय . ' ' 

" तू सांग , हांवे कितें केल्यार बरें जातले ? ' 

' हांव कसो सांगतलो ? तुजे घरची परिस्थिती हांव जाणां ? तरी म्हाका 
दिसता धुवेचें काजार पयलीं थारायल्यार बरें , कित्याक चलयेची पिराय वाडटा तशी 
ताची मागणी कमी जायत वता . ' 

' सारखें , म्हज्या मनांतलेच उलयलो तूं . ' ' 

जेवन जाले उपरांत न्हिदूंक वतना आरनोल्ड गॅलरीत वचून उबो जालो . 
कोणाचोच आवाज नासलो . पयस खंयतरी सुणी भोंकतालीं . ते वटेन येरादारी चड 
नाशिल्ल्यान गाडयांचो आवाज कमी आसलो . ते एके व्हडले इमारतीची लायट मात 
आरनोल्डाक चाळयताली . ती एक विमानसेवेची कचेरी आसली . 

घडये कुवेट सोडून वचपा खातीर ती इमारत खुणायता व्हय ? मनात 
वोगीच एक विचार येवन गेलो . 

" कितें चित्ता आरनोल्ड ? त्या कामदाराविशीं ? ' ' 
' ' ना अंकल . ' 

' ' तूं कांयच भिवनाका आरनोल्ड . गरज लागता ताका आदार करूंक जाय 
ह्याच तत्वाचेर तुका हांवे म्हजो तेंको भासायला . तू नकळो हेतून म्हजो घडये सुवार्थ 
आसूंक शकता तुका म्हज्या फुड्यांत बांदून दवरपाक ? ' ' 

' कसल्या सुवार्थाची गजाल करता तूं अंकल ! ' ' 

" तूं नकळो आरनोल्ड , तूं येवचे पयलीं म्हज्या फुड्यांत एकलो तामीलनाडूचो 
मनीस आसलो . तसो तो वायट न्हय . पूण म्हजें ताका कळनासलें आनी ताचें म्हाका 
कळनासले . म्हण दोगूय वेग - वेगळे रांदून जेवताले . नायजाल्यार गोंयकारांचे जेवण 
आनी तामीलनाड वाल्यांचे जेवण एक जाता ? ' ' 

" कितलो तेंप तुमी सांगातान रावले ? " 

' पयलीं हांव कॅम्पांत रावतालो . फाटली चार वर्सा जाली हांव सुलयबिकात 
आयल्यार , तेन्नाच आमी एकेकडेन पडले . तशें पळोवपाक गेल्यार हांगा कोणाच्याच 
विस्वासान रावप भिरांतीचें . तूं येवंचे पयलीं ह्याच विलांत त्या दुसऱ्या रुमांत एका 
फिलिपिनी कामदारान एकल्याचो खून केलो आनी तो नांच जालो . पुलीस आजपासून 

ताका सोदतात . आमकां लेगीत विचारपुसेक व्हेल्ले . 

" हांव हे कंपनीत येवपाचो आसा म्हण तुका कशें कळ्ळे ? ' ' आमचे कंपनीचो 
पर्सनल ऑफीसर चारुदत्त म्हाका एकदम बरो करता . तो दिल्लीचो . एक दीस कामाक 
सावन घरा वचपाक भायर सरतांच ताची गाडी स्टार्ट जायना जाली . तेन्नाच हांव 
पावलों . ताणी म्हाका गाडी पळोवंक विनंती केली . हांवे बॉनेट उगडले आनी पळयल्यार 
एअर फिल्टराचो एक वायर सुटला . हांवे तो जोडलो आनी गाडी स्टार्ट जाली . 
तेन्नाच्यान आमची वळख वाडली . दोगूय एकेकडेन काम करतात देखून मात्शी इश्टागत 
जाली . ताणेच म्हाका तुजी खबर सांगली . आनी ताचे वरवीच तूं म्हज्या रुमांत 
पावलो . " 

' ' ही खबर तुंवे म्हाका आदी केन्नाच सांगली ना . ' ' 

' ' तुवें म्हाका केन्नाच विचारले ना . तूं जाणा कसलीय वस्त खंयचेय लुगारार 
दवरली म्हण तिका सोबाय येना . तशीच कसलीय गजाल खंयच्याय वेळार सांगल्यार 
तिका घोस्त आसना . 

' ' मागीर आजच कित्याक सांगली तुवे . हांवे काय विचारूक ना तुका . 

' ' घडये फाल्यां म्हाका गोंया वचचे पडत आनी हे सांगपाक तूं म्हाका 
केन्नाच मेळचो ना . " 

" तशें म्हणू नाका अंकल म्हज्या जिवितांत हांव तुका केन्नाच विसरचो ना . 
तशें गोवा वेल्ह्या कितले पयस रायच्यान ! तशी तुजें विशीं सगली म्हायती आसा 
म्हाका . " 

' ' म्हजी म्हायती ? तुका कोणे सांगली ? ' ' 

' ' गेल्ल्या शुक्राराक हांव सुपर मार्केटांत गेल्लो तेन्ना एक गोंयकार मेळ्ळो . तो 
अबदाली कॅम्पांत आसता आनी थंयच एका हॉटेलांत रांदप्याचो आदारी म्हण 
नोकरी करता . तोय रायचो . 

" कोण , मारीयो तुका मेळील्लो ? तुंवे ताका हांगा हाडपाचो न्हय ? ' ' 

" ताच्या बराबर ताच्या हॉटेलांतले मनीस आसले . तांणींच तुजी खबर 
सांगली . केन्नाय येतलो म्हण्टालो वेळ मेळ्यार 

अशें ते बरोच वेळ उलयले आनी न्हिढुंक गेले . दुसऱ्या दिसाक कामाक 
वचपाची तयारी करता आसतना कोणाचो तरी सुणो देरांत येवन भोंकपाक लागलो . 
आरनोल्डान देर काडून ताका धावणावपाचो यत्न केलो . तो वचना जालो . देखून 
आरनोल्ड भितर गेलो आनी फ्रिजीतलो एक उंडो काडून ताच्या फुड्यांत उडयलो . 
तरीकय तो हाल्लोना . 

' अंकल , हो सुणो कितें तरी सांगूक सोदतासो दिसता . ' 

' चल तू त्या सुण्याचे घेवन बसुनाका . वेळ जातलो . ' ' देराक चावी करतना 
मिल्टनान त्या सुण्याचेर एक तिकट नदर घाली आनी धेगसो घालो . बेगीन बेगीन तो 
उंडो तोंडात घेयत दिशा नासतना धांवत सुटलो . एक नदरेन दोगांनीय त्या सुण्याक 
पळयलो आनी दोगूय चलपाक लागले . 

' हो सुणो जर एका फिलीपिनी मनशाक मेळिल्लो जाल्यार ह्याच वेळार 
हलाल जातलो आसलो .। मिल्टनान आपणालो अणभव सांगलो . आरनोल्ड कांयच 
उलयलो ना . 

ते कंपनीत पावतांच गेटकीपरान मिल्टनाक कचेरेंत येवन मेळपाचो रकाद 
सांगलो . आरनोल्डान फोर्कलिफ्टाची चावी घेतली आनी कामार चडलो जाल्यार 
मिल्टन कचेरेंत गेलो . 

बिजली ना म्हण काम बंद आसलें . वोगीच आरनोल्डाच्या मनांत विचार 
आयलो ' कितलो सादो मनीस हो . दुसऱ्यापसत अशें कोणय करूंक शकता जाल्यार 
दुबाव . ताणे खऱ्यानीच म्हाका आपल्या रिणांत दवरलो . थोडे दुडू म्हजेकडेन एकठांय 
जाल्ले जाल्यार ताचे धुवेच्या काजाराक जेरुल आदार करतलों आसलों . पूण होवूच 
भरतां लोकाचे रीण . तिचे धुवेचो हात मागूक जातालो पूण तें खुब शिंकला . म्हजें 
नशीबुच फुटकें . ' 

ह्या विचारांत आसतनांच मिल्टन कचेरेंतल्यान एक एनविलोप घेवन 
येतासतना दिसलो . आरनोल्ड बेगीन बेगीन ताचे फुड्यांत धांवलो . 

" कितें जाला अंकल ? ' ' 
" जे जावंक जाय आसलं ते ....... 
" म्हळ्यार ........... 

" त्या कामदाराची भलायकी सामको हुस्को करपासारखी आसा देखून ताचें 
बरें वायट जावंचे पयलींच हांवे कुवेट सोडून वचूंक जाय म्हण म्हाका कंपनीनूच सल्लो 
दिला . 

‘ ‘ हें तूं कितें उलयता अंकल .......... ? ' ' 
" कंपनीच्या कायद्याप्रमाणे तो मरतना हांव हांगासर आसल्यार जें जें 

मुखार 
येतलें ताका हांवेच तोंड दीवचे पडटले . म्हज्या कामावयले बरे वागणुकेक लागून 
कंपनीनच म्हजें बरें चिंतलां आनी ताणी जे म्हाका दिला तें हांवे मानून घेतला . देखून 
आज सांजेच्या विमानान हांव गोंया परततां . 

तूं ......... ? " 
' रिलॅक्स आरनोल्ड , मनशाच्या जिवितांत बरयल्लें आसा तें कोणाकच 
चुकना . इट्स ऑल ए गेम ऑफ लायफ . बरें आरनोल्ड कंपनीन दनपरां गाडी धाडटां 

कुरपणी 
128 


. 


। 


. 


म्हण सांगल्या . हांव वचपाची तयारी करतां . 

हांसत्या तोंडान पूण दोळ्यांत दुकां हाडून मिल्टन थंयच्यान पयस जालो . 
आरनोल्डाकडेन उतरांच नासली . तो ताका कितें तरी सांगूक सोदतालो पूण फाटी 
पळयनासतना मिल्टन वचत रावलो . 

ताचे फाटोफाट आरनोल्ड कचेरेत गेलो आनी सांजेची सुटी मेळोवन आयलो . 
जाता तितले बेगीन मिल्टना फुड्यांत पावचे अशें आरनोल्डाक दिसतालें . 

कशीय जाल्यार दनपार जाली आनी आरनोल्ड विलांत परतलो . मिल्टनाची 
चडशी तयारी जाल्ली . 

" बरें जालें तूं आयलो तो . ना जाल्यार म्हज्या मनांतलें मनांतच उरतलें 
आसलें . ' 

' ' कितें मनांत उरपाची गजाल तूं करता अंकल ? ' ' 

" तूं म्हजे व्हडले धुवेकडेन काजार जावंक तयार आसा ? ' ' एका अनपेक्षीत 
प्रश्नान आरनोल्डाक हालोवन उडयलो . एक वटेन वचपाची तयारी करता , गोंया 
धुवेची सोयरीक चालू आसा आनी अकस्मात हो प्रश्न . परत एक फावट आरनोल्डाच्या 
तोंडातल्यान उतरच सुटना जालें . 

' ' हांव जाणा । एक बरो भुरगो म्हण . थोड्या तेंपाचे वळखींत म्हाका खात्री 
जाल्या तूं म्हजे धुवेचो फुडार आपल्या हातांत घेवंक शकता . आनीक थोड्या वेळा 
भितर हांव हांगाच्यान गोयां परततां म्हण म्हजे विचार तुजे मुखार दवरले . ना 
जाल्यार .... 

आरनोल्ड ताका पळयतूच उरलो . एक बरी चली आपणाक सोदी नासतना 
मेळटा आनी आपूण ताची अपेक्षा लेगीत करनासलो हाची ताका एक वाटेन खुशालकाय 
जाल्ली जाल्यार दुसरे वटेन इतलो व्हडलो त्याग करपी मनशाक आपणें जिखलो म्हण 
ताका गर्वय जाल्लो . 

' ' अंकल म्हाका उतरां येनात तुका सांगूक तुज्या विचारान हांव कितलो 
खुशाल जालां तो . पूण अकस्मात हांव तुका कशी जाप दिवंक शकता ? ' ' 

' तशी घाई ना . पूण तुवे म्हजें मन ल्हव केलें . 
' अंकल ......... ' ' दोगांनीय खुशालकायेन वेंग मारली . 

सांगिल्ल्या वेळार कंपनीची गाडी आयली . आरनोल्ड आनी मिल्टन जेवन 
बी तयार जावन आसले . सामान बेगीन - बेगीन गाडयेत घालें . तशें गोयां व्हरपाखातीर 
मिल्टनान कांयच नवें घेवंक नासले . वेळ मेळटा तेन्ना कितें हाडिल्लें तेंच बॅगांत घाल्ले . 

विमानतळार पावले उपरांत लॉबींत वतासतना मिल्टनान परत एक फावट 
आरनोल्डाक वेंगेंत धरलो . 

' ' हांव तुजे चिटयेची वाट पळोवन रावतां . ' ' मिल्टनान दोळ्यांत दुकां 
हाडीत म्हट 

दुखेस्त वातावरणांत आरनोल्डान मिल्टनाक आदेवस केलो आनी तेच 
गाडयेंत बसून परतलो . पूण मुर्गाफ वाठारांत पावतांच ताका सिल्वेस्टर दिश्टी पडलो . 
मिल्टन गेल्ल्याच्या दुखांतल्यान तो मात्सो भायर सरलो आनी सिल्वेस्टराक पळोवन 
खुशाल 

जालो . तो गाडयेंतल्यान देंवलो आनी ताणी कंपनीची गाडी सोडली . 

दोगूय एकामेकाक पळोवन अजाप जाले . खबर घेतली , घरची तशीच 
कामावयली . तो मुर्गाफाच्या एका सुपर मार्केटांत नोकरेक आसलो . उलयतां उलयतां 
मारयोची खबर आयली आनी सिल्वेस्टरान सांगलें तो गोयां पावलो म्हण . ते तिगूय 
रेजिना मुंडी हायस्कुलांत शिंकतना तांची वळख . उपरांत थोडो वेळ मिल्टनाचेर 
विसर पडिल्लो . ताका परत जाग आयली आनी आरनोल्डान मिल्टनाची सगली 
गजाल ताका सांगली . 

" पूण ताका कंपनीचे कंपेन्सेशन मेळूक ना ? ' ' 
" कंपेन्सेशन खंयचे ? ताका शिक्षा दीवन हांगा सरल्यान पॅक केला . ' ' 

' पिसो तूं . आमच्या सुपरमार्केटांत अशेंच घडिल्लें . कंपनीन आपले नाव 
इबाडत म्हण एका मनशाक पॅक केल्लो आनी धाडटासतना ताका चार हजार कुवेटी 
दिनार दिल्ले म्हळ्यार सुमार सात - आठ लाख रुपया . तो केरळीयन आसलो . मिल्टना 
बाबतींतय अशेंच आसतलें . ताणें तुका कांयच सांगूक ना ? 

" हांवे ताका पैशाबाबतींत विचारुंक ना . 

" ताणे संदी घेतलीशी दिसता . ताका हे सगलें खबर आसतलें . इतलीं वर्सा 
ताणें हांगा नोकरी केल्या मरे ! ना जाल्यार वोगीच कोण वळख नासतना , सोयरीगत 
नासतना , दुसऱ्याचो गुन्याव आपणाचेर घेवंक शकता ? हांव तुका खात्रेन सांगता , 
ताणें तुज्या म्होवाळायेचो फायदो घेतला . . 

। " छे ! ... तो तसलो मनीस न्हय . 

' आरे , आपलो फायदो आसा थंय कोण कोणाक वळखना . मुद्दाम वचून 
फाल्यां खबर काड तो कितें घेवन गेला तो ...... 

" ते म्हाका कित्याक जाय ? ताका मेळ्ळां तें तो घेवन वतलोच न्ही ? ' ' 

" हांव ताचें कितें तें उलयना , तूका कितें मेळपाचे आसले तें उलयतां . राजा 
कसो हांगासरल्यान वचपाचो . सोर्त लागिल्ली ती व्हगडायली तुंवे , गोंया वचून ल्हानसो 
धंदो सुरू 

करूं येतालो कितलो बरो ..... छे , सगले चुकयले तुंवे . कसल्या सुवार्थी 
मनशाक बळी पडलो रे तू ? ' ' 

सिल्वेस्टराच्या उतरांनी आरनोल्डाक बरोच घुस्पावन उडयलो . विलांत तो 

एकलोच जालो . एक नवें वादळ ताच्या मनांत रिगलें . ताचो सुवार्थ जागो जालो . एक 
नवो गोंदळ ताका सतावंक लागलो . खऱ्यांनीच पयशांचे आशेन मिल्टनान तो गुन्याव 
आपल्या आंगार घेतिल्लो काय ? तो जाणा आसलो अशे पैशे मेळटात म्हण ? तो 
गुन्यावकार थारल्यार खास्तुय जावंक शकताली , हो विचार करूंक ना ताणीं ? 
कितले पयशे मेळ्यात आसतले ताका ? चौकशी केल्यारच बरी ..... 

ह्या नाका जाल्ल्या विचारांनी मन भुलगलें आसतना तो केन्ना न्हिदलो तें 
ताका खबरुच ना . 

दुसऱ्या दिसाक कामाक गेलो तेन्ना आरनोल्ड फाटले सगलें विसरलो आनी 
सिल्वेस्टराच्या विचारांत घुस्पून उरलो . ताणें पर्सनल ऑफीसराक मेळपाचो यत्न 
केलो पूण तो ताका भेटलो ना . ताणे एका कारकुनाकडेन वळख केली आनी मिल्टनाक 
कितले पयशे कंपेनसेशन दिला ते विशी चौकशी केली . 

अजून कांयच थारुंक ना . कामदार खात्यान पुराय तरेन चौकशी सोपयतगीर 
निर्णय जातलो . जर तर कामदार गुन्यावकार थारलो जाल्यार मिल्टनाक उणेच 
म्हळ्यार पांच हजार कुवेटी दिनार मेळटले . पांच हजार म्हळ्यार भारताचे सुमार 
सात- आठ लाख रुपया जातात . घडये , मिल्टन गुन्यावकार थारल्यार काय एक 
मेळचे ना . पूण आमचे म्हायतीप्रमाणे तो कामदारच गुन्यावकार आसा आनी मिल्टनाक 
इतले पयशे नक्की मेळटले . ' ' कारकुनान सांगले 

आरनोल्डाचे काळीज हाल्ले . सात - आठ लाख रुपया ? जेरुल ताका ही 
खबर आसली ' ताणें म्हाका फटयलो ' ताका तिडक चडली . मिल्टनाचो ताका द्वेश 
जावपाक लागलो . 

' ना . तो तसो सादो मनीस नासलो . ताचे असल्या मतलबी मनशाच्या 
धुवेलागी काजार ! बापूय असलो जाल्यार धूव आनी कसली आसतली ? आजच 
ताका चीट बरोवन कळयतलों . बरें जालें हांवे म्हज्यां घरच्यांक कांयच कळयलें ना 
म्हण . वोगीच गळ्याक पडटलें आसलें . ' 

ह्या रागाच्या विचारांत आसतना मिल्टनाक शिराप घालून ताणें चीट बरयली 
आनी आपणा संबंदी विचार लेगीत करनाका म्हण स्पश्ट केलें . परत ताचो उगडास 
लेगीत केन्नाच काडचोना म्हण मनांत निश्चेव केलो आनी नव्या जिविताची दोरी 
बांदली . एकलो आसून पसून ताणें धीर घेतलो आनी मोन्यानी काम करत रावलो . 

एक दीस ताका समजलें तो कामदार मेलो म्हण . आरनोल्ड ताका पळोवंक 
लेगीत गेलो ना . कित्याक ते सात - आठ लाख रुपया मिल्टनाक कशेय जाल्यार 
पावतले हाची ताका खात्री जाल्ली . 

' जावन गेलें ताका आतां कोणाच्यान कितें करूं येताले ? ' ह्या विचारान 

ताणें आपल्या कामाचेर मन लायलें . दीस वचूंक लागले . आरनोल्ड साप्प विसरून 
गेलो मिल्टनाक आनी ताच्या सहवासाक . ताचे बरोबर श्रीलंकेचो एक मनीस रावंक 
आयलो . ताचेकडेन तोडकी - मोडकी तांची भास उलयत ताणें इश्टागत जोडली 
आनी सुखान जियेपाचो तो यत्न करतालो तेन्नाच ताका मिल्टनाची चीट आयली . 
परत एक फावट धुवेविशीं विचार करपाक ताचेकडेन मागिल्लें . आरनोल्डान तितल्याच 
खरपणान इश्टागत तोडटां म्हण परती चीट बरयली . 

आतां तो सगले विसरुन परत एक फावट कामाचेर आसतना पर्सनल 
ऑफीसर चारुदत्तान ताका आफोवन व्हरुन आपणाले कचेरेत बसयलो . 

" मिल्टनाची कंपनीक चीट आयल्या . तो कामदार आपल्याच गुन्यांवाक 
लागून अपघाताक सापडिल्लो आनी मरूक पाविल्लो . देखून मिल्टनाक कंपनीन सात 
लाख अंशी हजार रुपया कंपेन्सेशन दिल्लें . ह्या शिवाय ताचो सेटलमेंट वेगळो आसलो . 

' ' त्या फटींग दळिद्रयाची खबर तू म्हाका कित्याक सांगता ? हांव नकळो 
आसलों तो इतलो मतलबी आनी सुवार्थी मनीस म्हण . ' ' आपले तोंड परतें करीत 
आरनोल्डान आपली तीडक उक्तायली . 

' मुखार आयक . आरनोल्ड , शिताफुडें मीट खायनाका . तुका मुद्दाम 
सांगूक लायला ताणे ....... 

' नाका नाका , ताची कसलीच गजाल म्हाका आयकूक नाका , ताचीच 
गजाल सांगूंक आपयला जाल्यार , म्हाका तेंतून कसलोच रस ना , हांव कामार 
वतां . " 

आरनोल्ड वचूंक वतालो तेन्ना चारुदत्तान ताच्या हाताक धरलो आनी 
ताका परत बसयलो . 

" तुजो दुसरे फावट न्हयकार आयकतगीर तुजो इश्ट मारयो ताचे धुवेकडेन 
काजार जालो . तांची परिस्थिती पळोवन काय एक ताणे घेतले ना . कंपनीन सेटलमेन्ट 
केल्लो त्या पयशांनी मिल्टनान घर सारखें केले आनी धुवेचें काजारय केलें . आनी त्या 
कामदाराच्या मरणान जें कंपेनसेशन मेळिल्लें नोकरी सोडची पडली म्हण , ते सगळे 
पयशे ताणे परत धाडल्यात आनी कंपनीक विनंती केल्या ते पयशे मेला ताचे 
फामिलीक दियात म्हण . 

" कितें ........ ? " 

' ह्या संवसारांत अशे थोडेच मनीस आसात जे दुसऱ्याक समजतात . आनी 
दुसऱ्या पसत आपणाकडेन घडटा तें करतात . तो म्हाका आपली घरची खबर केन्नाय 
सांगतालो आनी तुजेरय ताचो विस्वास आसलो . तुका आपलो जांवय करपाची ताका 
खूब उमेद आसली . पूण तुंवे ताका नकार दीवन घडये ताचें बरेंच जालें आसतलें . 

कित्याक आपल्या तत्वांकडेन फ्लॅक्सीबल मनीस मेळ्ळ्यार इमानदार मनशाक संताप 
मारतात . देव करता तें बऱ्या खातीर करता . 

आरनोल्डाकडेन ताचे मुखार आयकुंक जायना जालें . ताका आपलीच लज 
दिसपाक लागली . जिवितांतलें सत ताका कळून आयलें . आपल्या जिविताक कितलो 
अर्थ उरलो तेंय ताका होलमलें . ताच्या पोलक्या विचारानी ताचेच अंतस्कर्ण इबाडले . 
मान पोनाक घालून जड पावलांनी तो थंयच्यान भायर सरलो . रडपाशिवाय ताचेकडेन 
आनीक दुसरो उपाय नासलो . अपघात जावन ज्या लुगारार तो बशिल्लो त्याच 
लुगारार वचून उमट्यानी रडपाक लागलो आपल्या जिवितांतल्या सताची वळख 
काडीत . 

नवीनाक आज बऱ्याच सकाळी जाग आयली . पांच वरां जाल्ली . ताणे 
परतून न्हिदपाचो यत्न केलो पूण न्हीद कशीच येना जाली . वेळ कसो घालपाचो ? 
ताणे लायट पेटयली . काल अारच सोडून दवरिल्लें चंद्रकांतबाब केणीन कोकणींत 
अणकारीत केल्लें ' सात पावलां मळबांत ' हे पुस्तक उगडले आनी वाचपाक लागलो . 
ताचेरय ताचें मन बसना जालें . 

आज ताचे धुवेचो वाडदीस आसलो . तो कसो समरंभचो हाचेर तो राती 
न्हिदचे पयलीं सावन येवजितालो . ह्याच विचाराक लागून ताचें मन वेगळेच तरेन 
आनंदीत आसलें . चल , न्हीद पडना आनी पुस्तकाचेरय मन लागना , घरांतलें कितें 
तरी सजोवपाचे काम करपाच्या निमतान तो रुमांतल्यान भायर सरलो . सालांत येवन 
बसलो . साल क शें सजोवंचे ताचेर येवजूक लागलो . सगल्या कोनशांक बोमाडे 
लावपाचे , मदीं मेज दवरपाचें आनी ताचेर केक दवरून कातरपाची . आपले कंपनीतल्या 
काय सांगात्यांकय आपोवपाचो ताणें निर्णय घेतलो आनी तांचे खातीर ल्हानशें 
जेवण करपाचे थारायलें . सांजेर सात वरांचो वेळ सामको बरो जातलो ह्या निर्णयार 
आसतनाच ताची घरकान्न शिल्पा सालांत भितर सरली . 

" आज कसली तयारी चल्ल्या तर सालांत बसून ! ' ' 
' रेणूचो वाडदीस न्हय आज ? ' ' 
" हय , जाणा हांव . ' 

' ' त्या हुस्क्यान म्हाका न्हिदूच पडली ना . राती रेणू म्हाका सांगतालें 
आपल्या वाडदीसाक म्हजे कडल्यान सरप्राइज जाय म्हण . ताचेरय विचार करतालों . ' 

' ' मागीर , थारलो सरप्राइज ? ' ' 

" छे ! ताका एक बरोसो ड्रेस घेवपाचो . सांजेर ताच्या इश्टांक आनी म्हजे 
कचेरेंतल्या काय सांगात्यांक जेवण दिवंया म्हण्टालों . ' 

" बरी गजाल . हे निमतान आमकांय इल्ले वेगळेपण मेळटलें . ' 

उलयतां उलयतां ती परत आपल्या रुमांत पावली . अशी - तशी पडिल्ली 
कागदां पळोवन नवीनाक कळवळे आयले . 

' कामाक वचपाक अजून खूब वेळ आसा . चल म्हज्यो वस्तू तरी मांडून 
दवरतां . 

" कर तर . हांव इल्लीशी च्या घेवन येतां . ' 

नवीनान कपडे आल्मारीत घातले आनी मेजावयली गरज नाशिल्ली कागदां 
पळोवन कुशीन दवरली . गरज ती ड्रॉअरांत दवरुंक वचपाक शिल्पा च्या घेवन 
आयलें . 

' ' यो यो शिल्पा . सदांच म्हण्टाले न्हय तू म्हज्या खात्यांत कितले पैशे 
आसात ते सांग म्हण . यो आज तूका सगलेच दाखयता . ते निमतान ताचेर एक 
फावट नदर तरी पडटली .।। 

च्या मेजार दवरीत शिल्पा लागी आयलें . 

' ' मनशाच्या वेळाचेर भरवंसो आसा ? तो कोणाक सांगून येना . ' ' म्हणत 
ताणें एक एक कागद काडून सारखे लावन दवरलें . एलआयसी सर्टीफिकेट्स , मोटर 
सायकल इंश्युरन्स , प्रोवीडंट फंड स्लीपस , फिक्सड डिपोजिट्स आदी आदी . मागीर 
ताणे बँकेचो पास बूक काडलो . तेंच तर शिल्पाक पळोवंक जाय आसलें . आपल्या 
घरकारान कितले पयशे एकठांय करून दवरल्यात तें ताका जाणा जावंक जाय 
आसलें . नवीनान ताका पासबूक दाखयलो . बँकेत पंचवीस हजार सुमार आसले . . 
शिल्पाक आनंद जालो . 

" आतां चवथ लागी पावल्या . भांगरूय बरेंच देविल्ले आसा . कितलीं वर्सी 
जालीं तू म्हाका सदांच सांगतालो पाटल्यो करता म्हण . हे फावट करूंक दिया 
न्हय ? " 

एक बारीक नदर शिल्पाचेर शेवटीत ताका हयकार दिलो आनी ताका 

. 
" आतां खुशाल न्ही ? " 

शिल्पा लजले आनी ताका तेंकून आयलें . ताच्या हड्ड्याचेर आपले तोंड 
लिपयत मुमूरकेंच हांसले . त्याच खिणाक भितरल्यान एक किळांच आयकूक आयली 
ती दोगांय धावली . तांची धाकटी धूव सगलीच अस्तव्यस्त दिसताली . तें सामकें 
भियेल्ले आनी आकांत करतालें . 

नवीनान अलकाक घट्ट आपले वेगेंत धरले . शिल्पान उदक हाडून पीवपाक 
दिलें . 

" पप्पा , पप्पा .. 
' कांयच भिवंनाका , हांव आसा तुज्या फुड्यांत . ' ' 

" पप्पा , म्हाका सपन पडलें . सपनात एके मोटरसायकलीक अपघात घडला . 
तो चलोवपी सगलोच रगतबंबाळ जावन थंयच पडिल्लो , रगत व्हांवतालें , ते म्हज्यान 
पळोवं नज जालें . 

अशें भीवंक फावना . चल उठ . आज रेणूचो वाडदीस . तोंडबी धूवन घे 

खुशाल केलें . 


आनी ताका परबीं दी . ' ' 

अलका उठले आनी तोंड धुवपाखातीर भितर गेले . तेन्ना म्हळ्यार बरेंच 
उजवाडिल्लं . नवीन कामाक वचपाची तयारी करपाक लागलो . शिल्पाक मात कितेशें 
दिसूक लागलें . आज खोशेचो दीस आनी असलें वायट सपन पडप ! फांतोडेर पडिल्ली 
सपना केन्ना केन्ना सत जातात म्हण्टात . 

" नवीन , आज कामाचेर रजा घे न्ही . ' 

' ' म्हजो सांगाती क्लर्क रजेर गेलो आसा . आनी हांवूय कामाक वचना 
जाल्यार धांदळ जातली . मॅनेजर मागीर वोगीच बोवाळटा . तेन्ना काम करपाक लेगीत 
बेज्यार येता . देखून आजचे काम आज केलें म्हण्टगीर कोणाचें आयकूक पडना . 
शांतताय आनी उक्तं मन दवरपाक होच एक बरो उपाय . समजलें ? ' ' 

कामाक वतासतना नवीनान रेणू आनी अलकाक , सांगलें तांच्या सगल्या 
इश्टांक सांजेर सात वरांचेर आपय म्हण आनी शिल्पाक घरांतले सगळे सांबाळपाक 
लायलें . 

रेणू आज चडूच खुशाल आसलें . शाळेक सुटयेचे दीस आशिल्ल्यान 
अभ्यासाकडेन तर पळोवपाचेच नासलें . शिल्पान भुरग्यांक च्या दिली आनी वाडदीसाचे 
तयारे निमतान कामाक लायलीं . 

ह्या दिसांनी नवीन बरोच आनंदीत दिसतालो . कसलीच अडचण आयल्यार 
वो खंयसरूय बोवाळ जाल्यार तो मन शांत दवरून वागतालो . तशे पळोवंक गेल्यार 
ताचें जिवीत पूर्ण आसलें . ताका जाय तें ताचेकडेन आसलें . गाडी नाका म्हण घेवंक 
नासली . देखून बुलेट घेवन गाडयेचो हावेस ताणें पूर्ण केल्लो . पयशां बाबतींत तो चड 
विचार करनासलो . कांय म्हयन्यांफाटी ताणेच फुडाकार घेवन बापायलें व्हडले भाट 
भावांमदीं वांटून तकलेवयलो आनीक एक पेज कुशीन काडिल्लो . साउदी अरेबियाक 
वचून जोडून हाडिल्ल्या दुडवांतले देडेक लाख रुपया दोगांय चलयांच्या नांवार 
घालून तो निश्चीत आसलो . हाका लागून नोकरी करपाची व्हडलीशी ताका गरज 
दिसनासली . तरी वेळ घालपाक म्हण तो नोकरी करतालो . बऱ्या शांत सभावाचो 
मनीस , कोणाचेच मेजगतीक पडनासलो . ताचे इश्टूय सामके मोजके आसले . ताका 
कसलेच व्यसन नासले . म्हण ताचे बायलेक ताचो अभिमान दिसतालो . व्यसनी 
दादल्यांच्या बायलांमुखार तें अभिमानान उबें आसतालें . भुरगीय शिकपाक 

हुशार 
आसली . 

सांजची पांच वरां वाजली . आपलो पप्पा कामाचो सुटलो आसतलो म्हण 
रेणून गडबडी सुरु केली . तांच्यो कांय इश्टीनी आयिल्ल्यो . तांच्या आदारान साल 
सजयलें . सगले कडेन बोमाडे लायले आनी टेप लावन वण्टीवयल्यान फोली सोडल्यो . 
घरा शेजराकच एक बेकरी आसा . थंयच्यान शिल्पान न्हेसयल्ली केक पयलींच 

हाडून 

दवरिल्ली . 

काज 
आज रेणूक आठ वर्सी भरताली म्हण केकीचेर आठ नंबर लावन दवरिल्लो . 
शिल्पा जेवण करपाच्या बोवाळांत आसलें . नवीन दनपरां जेवणाक येवंक ना म्हण 
ताका मात्सो हुस्को जाल्लो . पूण केन्ना केन्ना तो येनासतना रावता म्हण येवजून 
आपल्या मनाक ताणे समजावन घेतिल्लें . 

तेन्नाच घरांतलो फोन वाजलो . शिल्पान गॅस बंद केलो आनी फोनाकडेन 
धांवलें . चीकन शिजून जाल्ले . 
' ' हॅलो ............ कोण ? ....... 

कोण ? .......।। 
' दीस इज मीड चॉयज हॉस्पीटल . " 
" कोणाक कितें जाला ? ..... कितें ? " 

' मॅडम , दनपारच्या सवाएकाक सुमार एक अपघात घडला . एक बुलेटवालो 
मडगांवचे दिकेन वतना ताचेर माडाचें चुडीत पडलें आनी ताचो तोल गेल्ल्यान नेटान 
चलपी बुलेट एके कडेक आशिल्ल्या काजू झाडाक आपटली , सांगाताक ताची तकली . 
ते वटेन पासार जावपी एके गाडयेन ताका व्हडल्या हॉस्पीटलांत हाडला . तुमी 
बेगोबेग हांगां येवं . तुमच्या शेजारच्या मनशान तुमकां कळोवंक लायला . ' 

' ' येतां हांव . 
शिल्पान फोन दवरलो आनी आसले त्याच कपड्यांनी भायर सरले . 
' बाय हाव रोकडेच येता हा . 

ताचे जापेची वाट पळयनासतना शिल्पा रस्त्यार आयलें . ते वटेन येवपी 
एका रिक्षाक थांबयलो आनी हॉस्पीटलांत पावोवंक सांगलें . वतासतना ताका अलकाचें 
सपन याद जालें . मनातल्या मनांत देवाक गाराणे घाले आनी देवाचे नाव घेयत 
हॉस्पीटलांत गेले . 

घराकडेन लोक येवपाक लागले . कंपनीतले सहकारी रेणू खातीर प्रेजेन्ट्स 
येवन आयले . रेणूच्या इश्टीणींनय ल्हान ल्हान गिफ्ट्स हाडिल्ले . पूण हांगा नवीनय 
ना आनी शिल्पाय ना म्हण काय जाणांक अजाप जाल्ले . त्या अपघाताची कोणाक 
सुलुस लेगीत नासली . रेणू जाणां आसले आपलो पप्पा आपणाक सरप्राइज गीफ्ट 
हाडटलो म्हण . घडये तेच खातीर उशीर जाला अशें मानून चलताले . शिल्पाची मात 
नांका कांयच खबर नासली . 

तितल्यान अस्तव्यस्त अवस्थेत शिल्पा घरांत भितर सरलें . ताचेकडेन 
आनीक चलपाची शक्त नासली . हाजीर आशिल्ल्यानी कितें घडलां ताची चौकशी 
केली . शिल्पान जीव हातींत घेयत सगळे सागले . 

' एक बुलेटीक अपघात घडला म्हण म्हाका व्हडल्या हॉस्पीटलांत आपोवन 
हेल्लें . ताचे तोंड सामके वळखुपाक येना . तो मेला पूण तो म्हजो नवीन न्ही . ताका 

ब्रेन हेमोरेज जावन तो मेला पूण तो म्हजो नवीन न्ही . ' 

शिल्पाच्यान आनीक आवरूंक जायना जालें . ताणे व्हडल्यान आरड मारली . 
रेणू आनी अलकाय ताच्या फुड्यांत येवन रडपाक लागली . 

' ' तो नवीन न्ही जाल्यार कोण ? आनीक नवीन आजून घरांत कित्याक 
येवंक ना ? बाय रेणू यो , तुमच्या सोयऱ्याचे टॅलीफोन नंबर दाखय , तो खंय आसा 
तो पळोवंया . ' एकल्यान कितें जालां तें समजुपाचो यत्न केले . 

रेणू भितर गेलें आनी टॅलीफोन डायरी हाडली . नवीनाच्या ऑफिसांतल्या 
एकल्यान फोन करपाक सुरवात केली . हे शिवाय कोणाक येवजना जालें मुखार कितें 
करपाचे . ज्युस्त , बऱ्या खिणाक असली गजाल एका घरांत घडप म्हळ्यार ! जितलेय 
कडेन फोन केले तितलेय कडल्यान खबर आयली तो आपणागेर येवंक ना . शिल्पा 


रडतूच आसलें . 


सगले वातावरण शांत जालें . रेणूक दीवपाखातीर हाडिल्ले गीफ्ट्स आनी 
प्रेजेन्ट्स जण एकल्यान एका कोनशाक एकठांय केले . एकले बायलेन शिल्पाक धरली 
आनी आपूणय ताच्या फुड्यांत बसली . कितेंच उलोवपाचो कोणाक धीर जायनासलो . 
रेणू परत एक फावट शिल्पा फुड्यात धांवलें . 

म्हजे धुवे , तुजो पप्पा तुजो सरप्राइज गीफ्ट घेवन येतलो न्ही ! " 

' हय मम्मी . तो येतलोच म्हजो सरप्राइज गीफ्ट घेवन . ' ' आवय धुवेच्या 
ह्या रडण्यान हाजीर आशिल्ल्यांचेय दोळे भरून आयले . सगलीं मान पोनाक घालून 
खुंटे कशे उभे आसली . 

तेन्ना फट् फट् करून बुलेटीचो आवाज आयलो . सगल्यांनी दोळे वयर केले . 
नवीन घरांत भितर सरलो . ताच्या हातांत एक व्हडले बॉक्स आसलें . 

' सरप्राइज ...... सरप्राइज . 

" म्हाका वेळ जालो म्हण रागार जावंचे न्ही . रोकडीच केक कातरुंया आनी 
आमचो उमेदीचो दीस मनोवंया . 

नवीनाक इतलो खुशाल पळोवन सगल्यांक अजाप जालें पूण नवीनाक 
खबर नासली हांगा कितें घडला ताची . शिल्पा बेगीन बेगीन उठले आनी नवीनाक 
घट्ट धरलो . भुरग्यांनीय तशेंच केलें . सगल्यांनी आपले दोळे पुसले आनी परत एक 
फावट उमेदीर येवपाचो यत्न केलो . नवीनान रेणूक सरप्राइज गीफ्ट दिलो आनी केक 
कातरलो . सगल्यांनी वाडदीसाचें गीत गायलें . उपरांत ह्या वेळांत कितें घडला ते 
नवीनाक कांयच कळयनासतना समरंभ खुशालकायेन सोबयलो . 


, 

विन्सी वाद्रूस 


' स्नोज कृपा ' आर्ले , राय , साश्ट गोंय 
जल्म : १८ जुलय १ ९ ६४ 
शिक्षण : समाजशास्त्रांत एम ए 
पत्रकारिता आनी सॅक्रेटेरियल अभ्याक्रमाची पदविका 


22 


* 


* 


साहित्य : 

सुमार १५ तियात्र बरोवन माचयेर हाडल्यान आनी तातूंत भुमिका केल्या . 
* कांतारां रचल्यांत आनी गायल्यांत . 

एक अंकी नाटकुली बरयल्यांत , माचयेर हाडल्यांत , भुमिका केल्या आनी इनामां मेळयल्यांत . 
* गोवा कोंकणी अकादेमीन छापिल्ल्या एक अंकी पुस्तकांत एक अंकीचो आसपाव . 
कविता बरोवप आनी सादर करप . 
राज्य पांवड्यार परिसंवादांत वांटो 
* राजहंसान प्रकाशीत केल्ल्या शब्दकोशाक साहित्यीक पालव 
ख्रिस्ती धर्मग्रंथाचो एक अणकाराक . 
मोटव्यो कथा बरयल्यात . त्यो वेगळ्या वेगळ्या म्हयन्याळ्यांतल्यान छापून आयल्यात . 
' फुलदाणी ' ह्या कथा झेल्याक कोंकणी भाशा मंडळाचो साहित्य पुरस्कार फावो जाला . 
सुनापरान्त , राष्ट्रमत , नवें गोंय , वावराडेचो इश्ट , गोंयचो आवाज , कोंकण मेल , गोवावाणी , मोग , 
कुळागर , उजवाड , चित्रंगी , दिवाळी अंक , राखणदार , रायचे फिरगोजेचो आवाज , जाग , ल्हारां , जिवीत 

डिवायन वॉयस आनी हेर म्हयन्याळ्यांनी लेख उजवाडाक आयल्यात . 
* आकाशवाणीचेर विवीध कार्यावळी सादर केल्यात . 

दूरदर्शनाच्या कार्यावळींनी वांटेकार जाला . 
* कार्यावळी घडोवन हाङप आनी सुत्रसंचालन करप आवडटा . 


* 


हेर मळार : 


* कोंकणी भाशा मंडळाचो सरचिटणीस आनी जोड चिटणीस काम पळयला . सध्या समितीचो वांगडी . 
* आठवें युवा कोंकणी साहित्य संमेलनाचे संमेलनाध्यक्ष . 
* स्नोज अकादेमी हे समाजीक संस्थेचो अध्यक्ष . 

साहित्य अकादमी , नवी दिल्ली ( कोंकणी ) सल्लागार समितीचो वांगडी . 
* दाल्गादो कोंकणी अकादमीचो आदलो कार्यकारी समितीचो वांगडी . 

सर्व पंत समादर मंच , नवी दिल्ली हांचो गोंयचो अध्यक्ष . 
* भारतीय मजदूर संघ , नवी दिल्लीच्या गोमंतक मजदूर संघाचो कार्यकारी अध्यक्ष . 
* ' ग्रामीण उदरगत एजंसी ' चो ( आरडीए ) सल्लागार वांगडी . 
जिवीत म्हयन्याळ्याचो संपादक . 
कामगारवाणी कामदार पत्रिकेचो संपादक . 


* 


* 


